
 मन्त्रकौमुदी 


मिथिलाविद्यापिठग्रन्थमाला 

प्राचिनाचार्यग्रन्थावली 

अष्टमं पुष्पम् 

मन्त्रकौमुदी 

महामहोपाध्यायदेवनाथठाकुरतर्कपञ्चाननकृता 

श्रीरमानाथ शर्मणा सम्पादिता 

डा० जनार्दनमिश्रेण 

प्रस्तावनासूच्यादिभिः संस्कृता 

प्रकाशिता च 

शक १८८२ सम्. २०१६ आड् १९६० 

|| ओं नम इष्टदेवतायै || 

ओङ्कारे मिलितश्रुतेर्मृगदृशां मानावदाने रण- 
त्पञ्चेषोर्निशितः शरो निधुवनक्रीडातरोरङ्कुरः | 
आतोद्यध्वननं मनोभवमनोराज्याभिषेकश्रियः स्वान्ते 
शातमुरीकरिष्यति चिरात्कंसारिवंशीरवः || १ || 

अधरनिहितवंशीनादपीयूषसारै- र्व्रजयुवतिजनानां 
मोहयन्मानसानि | हृदयकमलमध्ये योगिभिर्भावनीयो हरतु 
दुरितजातं देवकीनन्दनो नः || २ || 

योऽभूत्पुरा रविकरः सकलागमज्ञ- स्तस्यात्मजो बुधिकरोऽस्य 
च केशवस्तु [क्: केशवोऽपि] | तस्यात्मजः 
सकलतन्त्रसरोजभास्वान् [क्: सूर्यः] गोविन्द एष भुवने 
विदितश्चकास्ति || ३ || 

मीमांसामवतार्य यः सदसतामद्धा विवेके गुरु- र्यो 
वेदान्तविचारचारुचरिते सिद्धान्तवाचस्पतिः | आचार्योऽपि [क्: 
उदयन आचार्य इति] विचार्यते यदवधिर्नैयायिको वा न वा 
गोविन्दोऽयमखण्डमण्डलयशश्चन्द्रओ जगत्प्राप्तवान् || ४ || 

यो गोविन्द इति त्रिलोकविदितो यद्वाचि माध्वीरसो यद्गात्रे 
सुरसिन्धुरेव करयोः के वा न कल्पद्रुमाः | 
तत्सिद्धान्तसरोरुहान्तरलसन्माध्वीकधारारसो- 
न्मुग्धस्वान्तमधुव्रतो विजयते सत्तर्कपञ्चाननः || ५ || 

श्रीगोविन्दतनूद्भवेन सकलं तस्मादधीत्यागमं सिद्धान्तं 
सरहस्यमस्य बहुशो विज्ञाय यत्नादरात् | विस्तारेषु 
समर्थताविरहिणां सिद्ध्यर्थिनां प्रीतये मन्त्राणामयमत्र 
साधनविधिः संक्षेपः कथ्यते || १६ || 

गोविन्दपञ्चमसुतो विदितो जगत्या- मत्यादरेण 
विदिताखिलतन्त्रसारः | तर्काटवीसरणिसंभ्रमसाहसिक्य- 
पञ्चाननो विजयते भुवि देवनाथः || ७ || 

वाग्देवनाथविदुषस्तनुते स्वभावा- दानन्दमेव पथि वा विपथे 
सरन्ती | आस्वादिते मृदुतरे शयने वने वा बिम्बाधरे मृगदृशो 
वद को विशेषः || ८ || 

ध्यानं पूजनयन्त्रं पूजावरणानि देवतापीठम् | 
विन्यासादिविशेषान् यो वेद स कौमुदीं वेद || ९ || 

सम्प्रदायविरोधेन सिद्धमप्युज्झितं मया | सम्प्रदायानुरोधेन 
निर्माणमपि कथ्यते || १ || 

अथागमे न प्रमाण्यं विसंवादिनि सर्वतः | 
पञ्चरात्राप्रमाणत्वबोधकाद् भट्टवार्तिकात् || २ || 

वेदान्तवचनेनापि तत्राप्रामाण्यनिश्चयात् | न च वेद विरुद्धेषु 
स्यादप्रामाण्यबोधकम् || ३ || 

पञ्चरात्रेष्विदं वाच्यं संकोचे मानहानितः | 
शिष्टाचारोऽपि नैवात्र प्रमाणं परिदृश्यते || ४ || 

तस्य गड्डुलिकास्रोतोन्यायेनैवोपपत्तितः | तस्मादनवधेयत्वं 
किं किमर्थं निरूप्यते || ५ || 

उच्यते स्मृतिवेदादेरेवं स्यादप्रमाणता | नियामकस्य विरहात् 
क्वचित्संवादशून्यता || ६ || 

तुल्यैव बीजवैगुण्यात् शिष्टाचारो निरन्वयः | भवतैव 
कृतः किं च वचनादपि सिद्ध्यति || ७ || 

तत्प्रामाण्यं तथाह्युक्तं वाराहे पञ्चलक्षणे | अलाभे 
वेदमन्त्राणां पञ्चरात्रोदितोविधिः || ८ || 

स्त्रीशूद्रयोर्न तच्छ्रोत्र पदवीमपि यास्यति | 
ब्रह्मक्षत्रविशां चैव पञ्चरात्रं विधीयते || ९ || 

शूद्रादीनां न तच्छ्रोत्रपदवीमपि यास्यति | उक्तं 
ब्रह्मपुराणेऽपि चरिते पौरुषोत्तमे || १० || 

पञ्चरात्रविधानेन संपूज्य मधुसूदनम् | 
वेदान्तवाक्यविषयास्तस्माद्वेद विरोधिनः || ११ || 

प्. ४) आगमाः स्युस्तदन्योऽत्र विधिरेष निरूप्यते | वामं 
पाशुपताचारास्तथा वै पाञ्चरात्रकाः || १२ || 

भविष्यन्ति कलौ तस्मिन् ब्राह्मणः क्षत्रिया रताः | वामं 
पाशुपतं सोमं लक्ष्मणञ्चैव चौरवम् || १३ || 

असभ्यमेतत् कथितं वेदबाह्यं तथैव तत् | यद्प्येवं 
पुराणेषु निन्दार्थं तत्परं च तत् || १४ || 

अत एव पुराणेषु नोक्तं पाशुपतादिकम् | प्रोक्तानि 
पञ्चरात्राणि सप्तरात्राणि वै मया || १५ || 

व्यस्तानि मुनिभिर्लोके पञ्चविंशतिसंख्यया | हयशीर्षं 
तन्त्रमाद्यं तन्त्रन्त्रैलोक्यमोहनम् || १६ || 

भैरवं पौष्करं तन्त्रं प्राह्लादं गार्ग्यगोतमम् | 
नारदीयं च माण्डव्यं शाण्डिल्यं रैणुकं तथा || १७ || 

सत्योक्तं शौनकं तन्त्रं वासिष्ठं ज्ञानसागरम् | 
स्वायम्भुवं कापिलं च तार्क्ष्यं नारायणात्मकम् || १८ || 

आत्रेयं नारसिंहाख्यमानन्दाख्यं तथारुणम् | बौधायनं 
तथाष्टार्णमित्युक्तस्तस्य विस्तरः || १९ || 

आदौ मन्त्रस्य जिज्ञासा प्रकारः कथ्यते मया | सिद्धादिकं 
बुधो मन्त्रं सद्गुरोरुपदेशयेत् || १ || 

तथा नक्षत्रराशीभ्यामनुकूलं धनादिकम् | 
कटपोत्थेयवर्गोत्थैः पिण्डान्तैरङ्कमक्षरैः || २ || 

विद्यात् ङि नि पुनः शून्यं तथोक्तं केवले स्वरे | प्राप 
लोभात्पटुः प्रायः रुद्रःस्यात्र रुरुः करम् || ३ || 

लोकलोपपटुः प्रायः खलौघा भेषु भेदिताः | वर्णाः 
क्रमात् स्वरान्मौतु रेवत्यं सगतौ तदा || ४ || 

स्वजन्मराशिनक्षत्राद् गणयेत् साधकः क्रमात् | जन्म संपद् 
विपत् क्षेम प्रत्यरिः साधको वधः || ५ || 

मित्रं परममित्रं च जन्मादीनि पुनः पुनः | [ननु 
नामाद्यवर्णस्य राशिनक्षत्रशोधनम् || ६ || 

कथं न स्याद्यथा मन्त्रे] ([ ] कोष्ठान्तरितः पाठः) उच्यते 
येन जन्मनः | गृह्येते [क्: पुस्तके नास्ति; शोध्यते] राशिनक्षत्रे 
तयोः प्राधान्यमेतयोः || ७ || 

ज्योतिः शास्त्रे तथाचोक्तं नव ताराः स्वजन्मभात् | [ज्योतिः 
शास्त्रेषु सर्वत्र किंचोक्तं दीपिकाकृता | नानाह्वय 
जन्मभेषु गुणसंकलने मनोः || ८ || 

नचैतदपि ना (मैकं) नानानक्षत्ररा(शि)कम् | तथात्वे 
जन्मपदगा निर्मूला लक्षणा भवेत् || ९ || 

निरूढा लक्षणा चैषा या चात्रावश्यकीष्यते | न 
चोभयविचारार्थं वाक्यमेतद्भविष्यति || १० || 

प्. ६) तथापि जन्मनक्षत्रविचारस्तावदिष्यते | भवतापि 
तथाचेदं नाम्नो ग्राह्यं कथं भवेत् || ११ || 

वस्तुत (स्तु) पदं (चेदं) पृथगेवान्वितं भवेत् | अतः 
सिद्धाद्यपेक्षापि नास्त्यत्रेत्यवगम्यते || १२ || 

अत एव न सिद्ध्यादिशुद्धिरत्रेति तान्त्रिकाः] (क्: विचिन्तयेत्) | इति 
चेतः समाधाय विलोकयतु युक्तिमान् || १३ || 

प्रकटं जन्मभं यस्य तस्य जन्मर्क्षतो भवेत् | प्रणष्टं 
जन्मभं यस्य तस्य नामर्क्षमूहयेत् || १४ || 

विपद्वधः प्रत्यरिश्च परित्याज्या मनीषिभिः | अन्यत्र 
त्वन्यथा प्रोक्तं मान्त्रिकैर्मन्त्रवेदिभिः || १५ || 

रसाष्टनवमा भद्रा वेदयुग्मगता अपि | इतराणि न भद्राणि 
ज्ञातव्यं मन्त्रकोविदैः || १६ || 

बाणं गौरं खुरं शोणं शमि शोभेति राशिषु | क्रमेण 
योजिता वर्णाः कन्यायां शादयः स्थिताः || १७ || 

केचिदत्रान्यथा प्राहुः (वर्णः) परपदं गतः | 
चतुर्भिर्यादिभिः सार्धं क्षकारो मीनगस्त्विति || १८ || 

राशयः स्युः परित्याज्या वसुवेददिवाकराः | एवं हि 
शारदादौ यः पाठं पठति तान्त्रिकः || १९ || 

निगद्यते मया सोऽपि राशितत्त्वविचारकः | लग्नो धन 
भ्रातृबन्धु पुत्रशत्रुकलत्रकाः || २० || 

मरणं धर्मकर्मायत्यया द्वादश राशयः | 
पूर्वपाठस्याविरुद्धमत्र पाठं पठत्वसौ [क्: विचिन्तयेत्] || 
२१ || 

[यदि वोभौ परित्याज्यौ राशी साधकसत्तमैः | ननु 
तत्राविरुद्धोऽस्य पाठः किन्नहि पठ्यते || २२ || 

कर्तुमस्यान्यथा शक्यं मूलवाक्ये न शक्यते | अत्र 
व्यत्ययमात्रं स्यात् पदयोस्तु पदान्तरम् || २३ || 

कल्पनीयं भवेत्तत्रेत्येवं वाल्लाधवाद् (बान्धवाद्) भवेत् |] 
([ ] कोष्ठान्तर्गतः पाठः (क्) पुस्तके नास्ति |) लग्नो रोगप्रदो 
नित्यं धनं धनविवृद्धिदम् || २४ || 

प्. ७) भ्रातरि भ्रातृवृद्धिं च शत्रौ शत्रुविवर्धनः | पुत्रे 
पुत्र विवृद्धिःस्याद् बन्धौ बान्धववत्प्रियम् || २५ || 

क्रमोऽयं भैरवे तन्त्रे तमप्येवं समर्थयेत् | चन्द्रे वह्नौ 
तथा रुद्रे ग्रहे नेत्रे युगे रवौ || २६ || 

दिक्षु षष्ठेष्टमे चन्द्रकलासु श्रुतिसोमके | भौतिके वलिगेहे 
च शरचन्द्रे त्रयोदशे || २७ || 

विकारसंख्यकोष्ठेषु वर्णांल्लिपिगतांल्लिखेत् | क्रमेणानेन 
मतिमान् विद्यात् सिद्धादिकं ततः || २८ || 

कृत्वा चतुश्चतुःकोष्ठं स्वनामाद्यर्णकोष्ठकात् | 
मन्त्राद्यर्णचतुःकोष्ठपर्यन्तं गणयेद् बुधः || २९ || 

सिद्धसाध्यसुसिद्धारिक्रमेणैव प्रदक्षिणम् | सिद्धः सिध्यति 
कालेन साध्यस्तु जपहोमतः || ३० || 

सुसिद्धो ग्रहमात्रेण रिपूर्मूलानि कृन्तति | तत्रापि 
गणयेन्मन्त्री नामकोष्ठानुसारतः || ३१ || 

सिद्धसिद्धादिभेदेन फलमेषां प्रचक्षते | सिद्धसिद्धो 
यथोक्तेन द्विगुणात् सिद्धसाध्यकः || ३२ || 

सिद्धसुसिद्धोऽर्धजपात् सिद्धारिर्हन्ति गोत्रजान् [क्: बान्धवान्] | 
द्विगुणात् साध्यसिद्धस्तु साध्यसाध्यो निरर्थकः || ३३ || 

त्रिगुणात् [क्: त्रिघ्नात्] साध्यसुसिद्धस्तु साध्यारिर्हन्ति 
बान्धवान् | सुसिद्धसिद्धोऽर्धजपात् तत्साध्यत्रिगुणाज्जपात् || 
३४ || 

ग्रहणात्तत्सुसिद्धस्तु तच्चत्रुर्जातिहा स्मृतः | अरिसिद्धः सुतं 
हन्यादरिसाध्यस्तु कन्यकाम् || पत्नीमरिसुसिद्धस्तु शत्रु शत्रु 
रथात्महा || ३५ || 

ताराशुद्धिर्वैष्णवानां कोष्ठशुद्धिः शिवे भवेत् | त्रैपुरे 
राशिशुद्धिःस्याद वाराहीतन्त्रमब्रवीत् || ३६ || 

धनादिकं विदित्वा तु मौ सिद्धादिकेऽपि च | प्रवर्तितव्यं 
धीमद्भिर्वैफल्यं यदतोऽन्यथा || १ || 

दक्षोत्तरायतं कुर्यात् सूत्रपञ्चकमुत्तमम् | प्राक् 
प्रत्यगायताश्चैवं भानुरेखाः प्रकल्पयेत् || २ || 

द्वी द्वौ स्वरौ लिखेद् विद्वान् पञ्चकोष्ठे तथापरान् | 
षट्स्वेकमेकमालिख्य कादिहान्तं ततोऽक्षरम् || ३ || 

एकैकमेकादशसु त्रिकेषु मतिर्माल्लिखेत् | 
दिग्भूगिरिश्रुतिगजरामर्षिष्वब्धिषटत्रिकैः || ४ || 

गुणयेत् साधकस्यार्णान् स्वरव्यञ्जनभेदितान् | 
इन्द्रनक्षत्रनयनरविपञ्चदशतुर्भिः || ५ || 

श्रुत्यग्न्यायुधनागेन्द्रनवभिश्च तथा मनोः | 
नामार्णकोष्ठाङ्कमथो आद्यान्तनिहितं क्रमात् || ६ || 

हन्यात्कोष्ठगुणेनैव पञ्चमं पञ्चभिर्यथा | एवं 
पर्यवसन्नास्ते गुणकाङ्काः समासतः || ७ || 

रुरुमीननरोद्यानभावकाः साधकाक्षरे | मन्त्रवर्णेषु 
तत्तत्तु नगभूभानुनिम्नगाः || ८ || 

नामाज्झलादकचवाद् गजभक्तादिकं बुधः | 
ज्ञात्वोभयोर्-ऋणं विद्यात् अधिकं शेषमङ्कवित् || ९ || 

उ(भ)क्तं च वसुभिर्भागमाहरेदुभयोरपि | बाहुल्यं यत्र 
दृश्येत सोऽधमर्णः प्रकीर्तितः [क्: समीरितः] || १० || 

प्. ९) धार्यते यस्य यैर्मन्त्रैर्गृह्नीयात्तान् मनून् स वै | 
तद्भावे समधनं धनिकं न कदाचन || ११ || 

अथवान्यप्रकारेण कुर्वीत ऋणशोधनम् | निजनामादिमं 
वर्णमादाय परमं तु [क्: परतस्तु] ये || १२ || 

मन्त्राद्यक्षरपर्यन्तं गणनीयास्तु सर्वशः | 
सप्तभिर्गुणनीयास्तु हरणीयास्त्रिभिस्त्रिभिः || १३ || 

शेषीभवति या संख्या ऋणं तावदुदाहृतम् | 
मन्त्रस्यादिममादाय वर्णमन्ये परे तु ये || १४ || 

निजनामादिवर्णान्ता गणनीयाश्च ते बुधैः | यावती तावती 
संख्या गुणनीयास्त्रिभिस्ततः || १५ || 

सप्तभिर्हरणीया च शेषं तद्धनमुच्यते | 
कुलाकुलपरीक्षायां प्रकारः कथ्यतेऽधुना || १६ || 

वायवग्नि भूजलाकाशाः पञ्चाशल्लिपयः क्रमात् | 
पञ्चह्रस्वाः पञ्चदीर्घा बिन्द्वन्ताः सन्धिसम्भवाः || १७ || 

पञ्चशः कादयः षक्षलसहान्ताः समीरिताः | 
साधकस्याक्षरं पूर्वं मन्त्रस्यापि यदक्षरम् || १८ || 

यद्येकभूतदैवत्यं जानीयात् सकुलं च तत् | पार्थिवे 
वारुणं मित्रमाग्नेयमपि मारुतम् || १९ || 

पार्थिवाप्यक्षराणां च शत्रुत्वे मारुतं मतम् | 
आग्नेयस्याम्भसं शत्रुर्नभसस्तैजसं तथा || २० || 

एषामपितु सर्वेषामरिबोधि तु नाभसम् | परस्परविरुद्धानां न 
कुर्यान्मेलनं बुधः || २१ || 

हस्तस्वाती श्रुतिमृगपुष्यमैत्राश्वरेवती | पुनर्वसुर्जगुरिति 
भानि दैवानि मान्त्रिकाः || २२ || 

पूर्वोत्तरात्रयं चार्द्रा भरणी रोहिणी तथा | 
मर्त्याह्वयगणः प्रोक्तो भान्येतानि विशारदैः || २३ || 

प्. १०) चित्राश्लेषे मूलमघे धनिष्ठा ज्येष्ठिके तथा | 
वरुणः कृत्तिकेन्द्राग्नी रक्षोगण उदाहृतः || २४ || 

एकयोरुत्तमाप्रीतिर्दैवपुंसोस्तु मध्यमा | देवैर्मत्यैरपि महद् 
रक्षसां वैरमुच्यते || २५ || 

एवं बुद्धा बुधो मन्त्रं विधिनात्मनि योजयेत् | 
मातृकावर्णभेदेभ्यः सर्वे मन्त्राः प्रजज्ञिरे || २६ || 

मन्त्रविद्याविभागेन द्विविधा मन्त्र जातयः | मन्त्राः 
पुंदेवतामन्त्राः विद्याः स्त्रीदेवता मताः || २७ || 

स्त्रीपुंनपुसकात्मानो मन्त्रास्ते त्रिविधा मताः | स्वाहान्ताः 
स्त्रीस्वरूपाश्च नमोऽन्ताश्च नपुंसकाः || २८ || 

हूंफडन्ताश्च ये मन्त्राः पुमांसस्ते प्रकीर्तिताः | शस्तास्ते 
त्रिविधा मन्त्रा वश्यशान्त्यभिचारिके || २९ || 

सुप्तिप्रबोधकालादि मन्त्राणामभिधीयते | अग्नीषोमात्मका 
मन्त्रा विज्ञेयाः क्रूरसौम्ययोः || ३० || 

कर्मणोर्वह्नितारान्त्यवियत्प्रायाः समीरिताः | आग्नेयामनवः 
सौम्या भूयिष्ठेन्द्वमृताक्षराः || ३१ || 

आग्नेयाः सम्प्रबुध्यन्ते प्राणे चरति दक्षिणे | भागेऽन्यस्मिन् 
स्थिते प्राणे सौम्या बोधं प्रयान्ति च || ३२ || 

नाडीद्वयगते प्राणे सर्वे बोधं प्रयान्ति ते | प्रयच्छन्ति 
फलं सर्वे प्रबुद्धा मन्त्रिणां सदा || ३३ || 

सम्पुटीकृत्य मन्त्रेण लान्तान् वर्णान् सविन्दुकान् | पुनश्च 
सविसर्गांस्तान् क्षकारं केवलं पठेत् || ३४ || 

एवं जप्त्वोपदिश्येत प्रबुद्धः सर्वसिद्धिदः | 
नृसिंहार्कवराहाणां प्रासादप्रणवस्य च || ३५ || 

सम्पिण्डाक्षरमन्त्रस्य सिद्धादीन्नैव शोधयेत् | स्वप्नलब्धे 
स्त्रिया दत्ते मालामन्त्रे तथैव च || ३६ || 

प्. ११) वैदिकेषु च सर्वेषु सिद्धादीन्नैव शोधयेत् | सिद्धे कूटे 
त्रिबीजे च शक्तिरेकाक्षरे मनौ || ३७ || 

इष्टे मन्त्रेऽपि नैतेषां शुद्ध्यपेक्षेति केचन | 
विंशत्यर्णाधिका मन्त्रा मालामन्त्रा उदीरिताः || ३८ || 

दशाक्षराधिका मन्त्रास्तदधो बीजसंज्ञकाः | 
सापिण्डाक्षरमन्त्राश्च श्री चिन्तामणिकादयः || ३९ || 

वाधर्के सिद्धिदा मालामन्त्रा मन्त्राश्च यौवने | 
पञ्चाक्षराधिका वान्ये (बाल्ये)सर्वदा सिद्धिदाः परे || ४० || 

अथ मन्त्रग्रहे मासतिथिनक्षत्रकादिकान् | प्रशस्तान् 
सर्वतन्त्राणामनुरोधेन वच्म्यहम् [क्: ब्रवीम्यहम्] || १ || 

मन्त्रारम्भो मासि चैत्रे सर्वदुःखफलप्रदः | वैशाखे 
रत्नलाभः [क्: नाशः] स्यात् ज्येष्ठे च मरणं ध्रुवम् || २ || 

आषाढे बन्धुलाभः स्याच्छ्रावणे च शुभोदयः | प्रजानाशो 
भाद्रपदे सर्वतः सुखमाश्विने || ३ || 

कार्तिके ज्ञानवृद्धिः स्यान्मार्गशीर्षे शुभोदयः | पौषे च 
ज्ञानहानिः स्यान्माघे मेधाविवर्धनम् || ४ || 

फाल्गुने सर्वसिद्धिः स्यान्मन्त्रारम्भं तु कारयेत् | द्वितीया 
शुक्लपक्षीया पुत्रवृद्धिकरी मता || ५ || 

तृतीया मध्यफलदा चतुर्थी हानिदा मता | पञ्चमी सिद्धिदा 
प्रोक्ता षष्ठी सर्वत्र निन्दिता || ६ || 

सप्तम्यां धनलाभः स्यादष्टम्यां गुरुनाशनम् | नवमी 
ॠक्थनाशा च दशमी सुखशंसिनी || ७ || 

एकादश्यां भवेल्लाभो बलस्य वृषभस्य च | द्वादश्यां 
गोसमृद्धिः स्यात् त्रयोदश्यां शुभोदयः || ८ || 

शिष्यनाशश्चतुर्दश्यां पौर्णमासी च बुद्धिहा | अमावास्या 
तु बलहा प्रतिपद्बुद्धिनाशिनी || ९ || 

शुक्लपक्षस्य दशमी सप्तमी च विशेषतः | निन्द्या सदैव 
षष्ठी स्यादिति शैवागमान्तरे || १० || 

कृष्णपक्षेऽशुभं वापि न शुभंवापि दृश्यते | शुक्ले 
वाञ्छितसिद्धिस्तु रत्नलाभः शुभोदयः || ११ || 

प्. १३) शुक्ले वाप्यथवा कृष्णे मन्त्रारम्भन्तु कारयेत् | 
सर्वकामार्थमिति तु प्रोक्तं श्रीमन्त्रदर्पणे || १२ || 

कुजाकतनयौ हित्वा सर्वे वाराः शुभामताः | चित्रा तथा 
मृगशिरो रोहिणी च दिवाकरः || १३ || 

उत्तरत्रितयं मैत्र एषु मन्त्रग्रहो मतः | शुभदं सुखदं 
नित्यं कन्याद्यं मीनकावधि || १४ || 

इतोऽन्यथा वदन्त्येके तदपीह निरूप्यते | तुरङ्गे 
रङ्गसंपन्नः सुखभोजी धनाश्रयः || १५ || 

भरण्यां मरणं शीघ्रं धनहानिः प्रजाक्षयः | 
रोगशोकाकुलो नित्यं कृत्तिकायां सदा भवेत् || १६ || 

रोहिण्यां रोहिणीस्वामि सदृशो भाग्यमन्दिरम् | मृगशीर्षे 
भवेल्लाभो नृपतीष्टः सबान्धवः || १७ || 

आर्द्रायां राजपीडास्यादर्थहानिः प्रजायते | पुनर्वसौ 
प्रजावृद्धिः कार्यारम्भे सदास्थितिः || १८ || 

पुष्ये पुष्पायुधः तुष्टः सुखभुक्कामिनीप्रियः | 
अश्लेषायां तथा मन्त्री विनाशं याति नित्यशः || १९ || 

मघायां सुमहाभाग्यः सदाप्राप्तधनः सुखी | 
पूर्वत्रयेऽपि संपूर्णवेदत्रितयपारगः || २० || 

उत्तरत्रितये दान वेदविद्या समन्वितः | हस्ते चैव सदा वृद्धिः 
विद्यालाभस्तथैव च || २१ || 

चित्रायां शोभनज्ञानप्राप्तिर्लोकप्रियः कृती | स्वातौ 
मृत्युवशं याति बलहानिस्तथा भवेत् || २२ || 

विशाखायां क्षयं नित्यं प्राप्नोति वधबन्धनम् | 
अनुराधागते चन्द्रे भास्कराभः शुभः प्रियः || २३ || 

ज्येष्ठायां ज्येष्ठहानिः स्यादर्थहानिस्तथैव च | मूले 
महामतिः प्राज्ञो बहुसन्ततिरेव च || २४ || 

श्रवणायां सदा दोनो धननाशस्तथा भवेत् | धनिष्ठायां 
धनाढ्यस्तु युवतीलासकः कृतीः || २५ || 

प्. १४) शतभिषजि सत्यधनो धनध्यान्यसमन्वितः | रेवत्यां 
चैव दीर्घायुर्धनधान्यसमाश्रयः || २६ || 

भवतीह नरः सत्यं मन्त्रारम्भादसंशयम् | आर्द्रायां 
कृत्तिकायां च मन्त्रारम्भः प्रशस्यते || २७ || 

यदीशस्य कृशानोर्वा मन्त्रारम्भो यथाक्रमम् | मेषे शुचार्तो 
भवति वृषे रोगसमन्वितः || २८ || 

दीनो मिथुनलग्ने स्यात् कुलीरेऽपि च तादृशः | सिंहे 
कविकुलारातिः कन्यायां फलभाग्भवेत् || २९ || 

सुखोपभोक्ता तौलिनि वृश्चिके नाशमाप्नुयात् | धनाढ्यो धनुषि 
श्रेयान् मकरे निर्धनो घटे || ३० || 

षट्कर्माभिरतो मीने धनी वक्ता सदा भवेत् | एभिर्गुणैः 
सुसंपन्ने दीक्षामहनि कारयेत् || ३१ || 

वैष्णवे वैष्णवं शैवे शैवं शाक्ते तु शाक्तकम् | 
महागुरौ तु सर्वज्ञे विपरीते न योजयेत् || ३२ || 

सम्प्रदायानुरोधने वक्ष्ये दीक्षां कलावतीम् | संक्षेपादपि 
संक्षेपान्मन्त्रिणां हितहेतवे || ३३ || 

विनानया न लभ्येत सर्वमन्त्रफलं यतः | 
मननात्सर्वभूतानां त्राणात् संसारसागरात् || ३४ || 

मन्त्ररूपो ह्युभयतो मननत्राणकर्मणि | मन्त्रमार्गानुसारेण 
साक्षात्कृत्वेष्टदेवताम् || ३५ || 

गुरुरुद्बोधयेच्छिष्यं तस्माद्दीक्षेति सोच्यते | ज्ञानं दिव्यं 
यतो दद्यात् कुर्यात्पापक्षयं यतः || ३६ || 

तस्माद्दीक्षेति संप्रोक्ता दैशिकैस्तन्त्रकोविदैः | ददाति 
ज्ञानसर्वस्वं क्षिणोति पापपञ्जरम् || ३७ || 

तस्माद्दीक्षेति सा प्रोक्ता पापच्छेदकरी शुभा | 
ब्राह्मणादित्रयाणां च स्वकर्माध्ययनादिषु || ३८ || 

यथाधिकारो नास्तीह स्याच्चोपनयनादनु | तथैवादीक्षितानां 
च मन्त्रयन्त्रार्चनादिषु || ३९ || 

प्. १५) नाधिकारोऽस्त्यतः कुर्यादात्मानं मन्त्रसंस्कृतम् | 
यदृच्छया श्रुतं मन्त्रं छद्मनाथ बलेन वा || ४० || 

पत्रेक्षितं च गाथावत् प्रजप्तमपि निष्फलम् | तस्मादावश्यकी 
दीक्षा तत्प्रकारो निगद्यते || ४१ || 

एकभुक्तं च पूर्वेद्युः कुरुतां गुरुशिष्यकौ | 
कृतनित्यक्रियोऽन्यस्मिन् दिवसे गुरुसत्तमः || ४२ || 

उपचारैर्यजेद् भक्त्या देयमन्त्रस्य देवताम् | ततः 
शङ्खमुपादाय तं प्रक्षाल्य फडम्बुना || ४३ || 

हृदा तत्र लिखेद्बीजं हृल्लेखायाः सुसंयतः [क्: विधानवित्] 
| मूलेन मनुना दद्याज्जलं गन्धाष्टकं हृदा || ४४ || 

चन्दनागुरुकर्पूरचोरकुङ्कुमरोचनाः | जटामांसी कपियुता 
शक्तेर्गन्धाष्टकं बिदुः || ४५ || 

चन्दनागुरुह्रीबेरकुष्ठकुङ्कुमसैच्यकाः | जटामांसीमुरमिति 
विष्णोर्गन्धाष्टकं मतम् || ४६ || 

चन्दनागुरुकर्पूरतमालजलकुङ्कुमम् | कुशीतं 
कुष्ठसंयुक्तं शैवं गन्धाष्टकं मतम् || ४७ || 

कलास्तत्र समावाह्य स्थापनीयाः कलानिधेः | 
षोडशस्वरसंभूता अम्टाद्या विधिक्रमात् || ४८ || 

ततः संपूज्यविधिवदसुस्थापनमाचरेत् | तथा द्वादश 
भानोस्ता वह्नेर्दशकलास्तथा || ४९ || 

कभाद्या वसुदाः सौरा षडन्ता द्वादशेरिताः | आग्नया या 
दशकला याद्याद्यास्ताः प्रकीर्तिताः || ५० || 

एतासां पूजनं प्राहुरेकदैव यथाक्रमात् | प्रत्येक पूजने 
तासां नाम्नः पूर्वमनुक्रमात् || ५१ || 

वर्णान् सबिन्दुकान् बीजभावेन विनियोजयेत् | एकदैव तु पूजायां 
भवेत् स्वरभवा इति || ५२ || 

अमृतादय इत्युक्त्वा षोडशेति पदं वदेत् | ततश्चन्द्रकला 
एभिः पदैः पूजाखिलैः क्रमात् || ५३ || 

प्. १६) एवमग्रेऽपि विधिवदभिधाय प्रपूजयेत् | एवं 
प्राणप्रतिष्ठादावेष एव विधिर्मतः || ५४ || 

ततस्त्वकारसंभूता दशावाह्य कलाबुधः | हंसश्च 
प्रजपेन्मन्त्रं संपूज्य स्थापयेदसून् || ५५ || 

तथोकारसमुद्भूता दशाबाह्य कला बुधः | एतद्विष्णुः 
पठेन्मन्त्रं संपूज्यस्थापयेदसून् || ५६ || 

ततो मकार संभूता [क्: समुद्भूता] दशावाह्य कला बुधः | 
त्र्यम्बकं प्रजपेन्मन्त्रं संपूज्य स्थापयेदसून् || ५७ || 

ततः पञ्च समावाह्य कला बिन्दुसमुद्भवा | 
तत्सवितुर्जपेन्मन्त्रं संपूज्य स्थापयेदसून् || ५८ || 

ततश्च षोडशावाह्य कलानादसमुद्भवाः | विष्णुर्योनिं 
पठेन्मन्त्रं संपूज्य स्थापयेदसून् || ५९ || 

कादिवर्णादिकाः प्रोक्ता बिन्दुजान्ताः कलाः क्रमात् | नादजाः 
क्रमतो ज्ञेयाः षोडशस्वरपूर्विकाः || ६० || 

अमृता मानदा पूषा तुष्टिः पुष्टीरतिर्धृतिः | शशिनी 
चन्द्रिका कान्तिर्ज्योत्स्ना श्रीः प्रीतिरङ्गदा || ६१ || 

पूर्णा पूर्णामृता कामदायिन्यश्च यथा क्रमात् | 
षोडशेन्दुकलाः प्रोक्ता भानुमण्डलगाः क्रमात् || ६२ || 

तपिनी तापिनी धूम्रा मरीचिर्ज्वालिनी रुचिः | सुषुम्ना भोगदा 
विश्वा बोधिनी धारिणी क्षमा || ६३ || 

द्वादशैताः कलाः प्रोक्ता वह्नर्दशकला पुनः | 
धूम्रार्चिरूष्मा [क्: रुक्मा] ज्वालिनीज्वालिनीविस्फुलिङ्गिनी || ६४ 
|| 

सुश्रीः सुरूपा कपिला हव्यकव्यवहे अपि | तारस्य 
पञ्चभेदेभ्यः पञ्चाशद्वर्णगाः कलाः || ६५ || 

सृष्टिर्-ऋद्धिः स्मृतिर्मेधा कान्तिर्लक्ष्मीर्धृतिः स्थिरा | 
स्थितिः सिद्धिरिति प्रोक्ता दशाकारकलाः क्रमात् || ६६ || 

जरा च पालिनी शान्तिरैश्वरी रतिकामिके | वरदा ह्लादिनी 
प्रीतिर्दीर्घा चोकारजाः क्रमात् || ६७ || 

प्. १७) तीक्ष्णा रौद्री भया निद्रा तन्द्राक्षुत्क्रोधिनी क्रिया | 
उत्कारी मृत्युरेताः स्युर्मकारात्मकलाः क्रमात् || ६८ || 

बिन्दुजाः पञ्च संप्रोक्ताः पीताश्वेतारुणासिताः | अनन्ता च 
स्ववर्गस्था नादजाश्चकलाः क्रमात् || ६९ || 

निवृत्तिः स प्रतिष्ठा स्याद्विद्या शान्तिरनन्तरम् | इन्धिका 
दीपिका चैव रोचिका मोचिका परा || ७० || 

सूक्ष्मासूक्ष्मामृता ज्ञानामृताचाप्यायिनो मता | व्यापिनी 
व्योमरूपाः स्युरनन्ताः स्वरशक्तयः || ७१ || 

चन्द्रार्कादिकलानां तु न्यासादीनामनन्तरम् | त्र्यम्बकं चैव 
गायत्रीं जातवेदो मनुं तथा || ७२ || 

न्यस्त्वा संपूज्य विधिवदेतासां स्थापयेदसून् | इति 
केचिद्वदन्त्यत्राप्युपदेशजडग्रहात् || ७३ || 

पाशाङ्कुशेन पुटितां शक्तिमादौ समुद्धरेत् | यकारादि 
सकारान्तान् बिन्दुभूषितमस्तकान् || ७४ || 

तदन्त उद्धरेत्प्राज्ञो व्योमसद्येन्दुसंयुतम् | ततो 
हंसपरात्मानौ ततोऽमुष्यपदं वदेत् || ७५ || 

प्राणा इति वदेत्पश्चादिह प्राणास्ततः परम् | अमुष्य जीव 
इहत (तु) स्थितोऽमुष्यपदं वदेत् || ७६ || 

सर्वेन्द्रियाण्यमुष्यान्ते वाङ्मनश्चक्षुरन्ततः | 
श्रोत्रघ्राणपदे प्राणा इहागत्य सुखं चिरम् || ७७ || 

तिष्ठन्त्वग्निवधूः पूर्वं प्रत्यमुष्यपदं पुनः | 
पाशाद्यानि प्रयोज्यैवं प्राणमन्त्रं समुद्धरेत् || ७८ || 

अमुष्येतिपदस्थाने साध्यनाम समुद्धरेत् | त्रिर्जपेत् स्पर्शनं 
कृत्वा सकृदेवाथवा जपेत् || ७९ || 

सर्वतन्त्रानुसारेण प्रोक्तोऽसुस्थापने विधिः | अथवानेन 
मन्त्रेण मन्त्री संस्थापयेदसून् || ८० || 

अमुष्यपमुदद्धृत्य प्राणा इह वदेत्ततः | प्राणा अपि तथा 
जीव इह स्थित इतीरयेत् || ८१ || 

प्. १८) तथा सर्वेन्द्रियाणीति तद्वद्वाङ्मनसी अपि | ततः 
प्राणा इहायान्तु स्वाहान्तो मनुरीरितः || ८२ || 

साध्यनामादिकं तुल्य [क्: प्रपञ्चसारकथितम्] मन्यत्सर्वं 
पुरोक्तवत् | ब्रह्मविष्णुशिवाः प्रोक्ता मुनयश्छन्द ईरितम् || ८३ 
|| 

ऋग्यजुः साम चैतन्यरूपाशक्तिस्तु देवता | प्राणात्मिका 
कवर्गेण वियत्पूर्वैर्हृदीरितम् || ८४ || 

शिरश्चवर्गशब्दाद्यैष्टवर्गाद्यैश्च धीन्द्रियैः | 
शिखाकर्मेन्द्रियैस्तद्वत्तवर्गाद्यैस्तनुच्छदम् || ८५ || 

वचनाद्यैः पवर्गाद्यैर्विलोचनमुदीरितम् | 
बुद्ध्याद्यैर्यादिसंयुक्तैरस्त्रमस्य प्रकीर्तितम् || ८६ || 

आत्मनेन्ताः समाख्याता अङ्गमन्त्राः सजातयः | 
प्रणवोऽग्निवधूर्बीजं शक्तिरुक्ता मनिषिभिः || ८७ || 

रक्ताब्धिपोते रक्ताब्जे स्थितां पाशाङ्कुशौ धनुः | इक्षुजं 
बाणशूले च कपालं दधतीं करैः || ८८ || 

रक्तां त्रिनेत्रां प्रभजेद् देवीं दैन्यार्तिनाशिनीम् | 
प्रतिलोमेन संजप्य मूलमन्त्रं ततः सुधीः || ८९ || 

स्वकीयहृदयान्मूलमन्त्रतेजो यथाविधि | शङ्खे समावाह्य 
वरैरुपचारैः प्रपूजयेत् || ९० || 

कलशस्थापनापक्षे सर्वतोभद्रमण्डलम् | संपूज्य 
शालिधान्यादि यथावत्तत्र विन्यसेत् || ९१ || 

आधार शक्तिमारभ्य पीठमन्त्रान्तमर्चयेत् | हेमादिरचितं 
कुम्भमस्त्राब्भिः क्षालितान्तरम् || ९२ || 

तन्तुभिस्त्रिगुणैर्वीतं गन्ध पुष्पादिपूजितम् | 
दूर्वाक्षतान्वितं मन्त्री नवरत्नोदरं शुभम् || ९३ || 

ओंकारमुच्चरंस्तत्र स्थापयेत् पूरयेत्ततः | 
क्षीरद्रुमकषायेण पलाशत्वग्भवेन वा || ९४ || 

तीर्थोदकेन शुद्धेन गवां दुग्धेन वा गुरुः | विलोममातृकां 
जप्त्वा मूलमन्त्रं तथैव च || ९५ || 

ततः प्रोक्तविधानेन शङ्खं संस्कृत्य तज्जजलम् | कुम्भे 
निक्षिप्य चूताद्यैः पिधाय सफलाक्षतम् || ९६ || 

शराबं तन्मुखे न्यस्य सुरद्रुमफलात्मकम् | ततो गुरुर्निर्मलेन 
क्षौमयुग्मेन वेष्टयेत् || ९७ || 

कुम्भवक्त्रे यजेत्तत्र यथावत्स्वेष्ट देवताम् | आसनाद्यैः 
षोडशभिर्विशेषोऽयमुदीरितः || ९८ || 

मुक्तामाणिक्यवैदूर्यगोमेदा वज्रविद्रुमौ | पद्मरागं मरकतं 
नीलं च नवरत्नकम् || ९९ || 

कनकं कुलिशं नीलं पद्मरागं समौक्तिकम् | एतानि 
पञ्चरत्नानि यद्वा कुम्भे विनिःक्षिपेत् || १०० || 

अथ शिष्यो गुरुं ध्यान्यधनगोवसनादिभिः | संतोष्य 
ब्राह्मणांश्चैव तनुं तस्मै समर्पयेत् || १०१ || 

ततः संनिहितं शिष्यं दिव्यदृष्ट्या विलोकयेत् | तच्चैतन्यं 
स्वहृदयमानयेद्गुरुसत्तमः || १०२ || 

ततोनिवृत्तिमाजानु विन्यस्यानाभिजानुनोः | प्रतिष्ठां 
कण्ठिकां यावन्नाभेर्विद्यां प्रविन्यसेत् || १०३ || 

कण्ठाल्ललाटपर्यन्तं शान्तिं तस्माच्छिरोवधि | 
शान्त्यतीतां प्रविन्यस्य व्युत्क्रमेण च बोधयेत् || १०४ || 

आत्मस्थितं तच्चैतन्यं पुनः शिष्ये नियोजयेत् | तस्य शिष्यस्य 
शिरसि दत्त्वा दूर्वाक्षतं गुरुः || १०५ || 

मातृकां मूलमन्त्रस्य व्युत्क्रमान्मनसा जपन् | अभिषिञ्चेत् 
प्रियं शिष्यं तुष्टो देशिकसत्तमः || १०६ || 

ततः शिष्यः समुत्थाय वाससी परिधाय च | आचम्य 
व्यस्तहस्ताभ्यां पादौ संगृह्य दैशिकौ || १०७ || 

अलङ्कृतशरीरोऽसौ तिष्ठेद्दक्षिणतो गुरोः | 
भूतशुद्धिकलान्यासौ ततः शिष्ये समाचरेत् || १०८ || 

मन्त्रन्यासं ततः कुर्यात्तत्त्वन्यासादिमादरात् | आत्मनो 
देवतां शिष्ये संक्रान्तां परिचिन्तयेत् || १०९ || 

प्. २०) पूजयेद्गन्धपुष्पाद्यैस्ततः प्रथमतो गुरुः | शिष्यहस्ते 
जलन्दत्त्वैषामुको मन्त्र आवयोः || ११० || 

समानफलकोऽस्त्वित्थं वदेच्छिष्योऽप्यथास्त्विति | 
देवतागुरुमन्त्राणामैक्यं संभाव्य दण्डवत् || १११ || 

प्रणमेच्च गुरुं शिष्यो गन्धपुष्पादिभिर्यजेत् | कारुण्यनिलये 
देवि सर्वसंपत्तिसंश्रये || ११२ || 

शरण्ये वत्सले मातः कृपामस्मिन् शिशौ कुरु | आणवप्रमुखैः 
पाशैः पाशितस्य सुरेश्वरि || ११३ || 

दीनस्यास्य दयासारे कुरु कारुण्यमीश्वरि | 
ऐहिकामुष्मिकैर्भाग्यैरभिसंवर्द्ध्यतामसौ || ११४ || 

प्राञ्जलिः प्रार्थयेदार्ये नित्यमत्र स्थिरा भव | अथ 
ऋष्यादिसंयुक्तं मन्त्रं श्रवसि दक्षिणे || ११५ || 

ब्रूयान्त्रिस्रो गुरुस्तस्मै दद्याच्छिष्योऽथ दक्षिणाम् | तदुक्तं 
सर्वतन्त्रेषु मान्त्रिकैस्तन्त्रवेदिभिः || ११६ || 

सर्वस्वं वा तदर्धं वा दशांशं वा सुवर्णकम् | 
वित्तशाठ्यं परित्यज्य शिष्यः संतुष्टमानसः || ११७ || 

गुरवे दक्षिणां दद्यान्मन्त्रदीक्षाप्रसिद्धये | सर्वस्वं वा 
तदर्धं वा यथाशक्त्यथवा बुधः || ११८ || 

गुरवे दक्षिणां दद्यादर्धराज्यं महीपतिः | इत्याह 
दक्षिणामूर्तितन्त्रे श्री गार्ग्यसंहिता || ११९ || 

दीक्षातो ह्यनवाप्तश्च प्राप्तश्चादत्त दक्षिणः | तावुभौ 
व्यर्थकर्माणौ साङ्गाच्छ्रौतात्फलंयतः || १२० || 

शतवारं ततो जप्यात् प्राप्तमन्त्रं स्वशक्तितः | अष्टवारं 
बुधो जप्त्वा मन्त्री मन्त्रार्थसिद्धये || १२१ || 

शङ्खवस्त्रादिकं सर्वं गुरवे विनियोजयेत् | द्विजेभ्यो 
दक्षिणान्दद्याद्ब्राह्मणानपि भोजयेत् || १२२ || 

त्र्यहं च ब्रह्मचर्यादिनियमानपि नोत्सृ(जे)त् | अनेन विधिना 
शिष्यो दीक्षितः क्षीणकल्मषः || १२३ || 

प्. २१) ऐहिकामुष्मिकान् भोगानवाप्नोति न संशयः | 
मन्त्राशक्तिः प्रसक्ता या दत्तमन्त्रस्य मन्त्रिणः || १२४ || 

अष्टोत्तर सहस्रेण सा जपेन निवर्त्तते | शिष्यो मन्त्रस्य 
ऋष्यादीन्न्यासादीनर्चनामपि || १२५ || 

शक्ति प्रच्यवसंत्रस्तस्त्वरयैव निरूपयेत् | सूर्योपरागसमये 
नान्यदन्वेषितुं भवेत् || १२६ || 

सूर्यग्रहणकालेन समानो नास्ति कश्चन | तत्र यद्यत्कृतं 
सर्वमनन्तफलदं भवेत् || १२७ || 

नानुशासति वारादिशोधनं सूर्यपर्वणि | ददातीष्टं 
गृहीतं यत्तस्मिन् काले गुरोर्नृषु || १२८ || 

सिद्धिर्भवति मन्त्रस्य निरायासेन वेगतः | अतस्तत्रैव कर्तव्यं 
दीक्षादि सति संभवे || १२९ || 

सत्तीर्थेऽर्कविधुग्रासे तन्तदामनपर्वणोः (?) | मन्त्रदीक्षां 
प्रकुर्वाणो मासर्क्षादि न शोधयेत् || १३० || 

तत्र सूर्यग्रहः प्रोक्तो न तु चन्द्रग्रहो मतः | एवं 
यत्कैश्चिदित्युक्तं तदमूलकमिष्यते || १३१ || 

एषा निगदिता दीक्षा संक्षेपेण सतां मुदे | 
सद्योधिवासविधिना सर्वशिष्टानुसारतः || १३२ || 

[* * * * * * * * न तावन्मन्त्रवेदनम् | अतिप्रसङ्गदोषेण न वा 
तद्दानमप्यसौ || १३३ || 

सामानाधिकरण्येन फलबीजत्वनिर्णयः | * * * * तथा चात्र 
कुर्यात्पापक्षयं यतः || १३४ || 

इत्यादि फलकूटन्तु दातुरेव प्रसज्यते | 
दीक्षायागविहीनोऽपीत्यादौ का (वा) गतिर्भवेत् || १३५ || 

अपि च व्यधिकरणस्य न प्रवृत्तिनिमित्ततः | गौरवेण 
तथाचेदं प्रवर्तेत गुरोरपि || १३६ || 

न शिष्ये दीक्षितपदं न वा तल्लाभ इत्यपि | करोति 
दीक्षामित्यादिशिष्यवाक्यविरोधतः || १३७ || 

प्. २२) अत्रोच्यते मनोर्दीक्षा यथाविधि मनोर्ग्रहः | यथाविधीति 
च विधाबुपलक्षणमुच्यते || १३८ || 

न विशेषणमेवैतदन्यथा विधि वैशसात् | दीक्षायागेन 
यक्ष्येऽहं तत्र त्वं मे गुरुर्भव || १३९ || 

रत्नाकरादिके प्रोक्तमत एवेति मन्त्रिभिः |] ([ ] कोष्ठान्तरितः 
पाठः क पुस्तके नास्ति) | 
दीक्षासामान्यकालोऽथमन्त्राणामभिधीयते || १४० || 

तत्त्वसागरसंदिष्टो मन्त्रिणां हितकाम्यया | यदैवेच्छा तदा 
दीक्षा गुरोराज्ञानुरूपतः || १४१ || 

न तिथिर्न व्रतं होमो न स्नानं न जपक्रिया | दीक्षायाः 
कारणं किन्तु स्वेच्छावाप्ते तु सद्गुरौ || १४२ || 

दीक्षां कारयितुं धीराः शकुवन्ति न विस्तरात् | अथवाऽनेन 
विधिना संक्षिप्तेन प्रवर्त्तयेत् || १४३ || 

मण्डले सर्वतोभद्रे नवं कुम्भं निधापयेत् | सोदकं 
गन्धपुष्पाभ्यामर्चितं वस्त्रभूषितम् || १४४ || 

सर्वौषधीपञ्चरत्नपञ्चपल्लवसंयुतम् | ततो देवार्चनं 
कृत्वा हुनेदष्टोत्तरं [जेपेदित्यर्थः] शतम् || १४५ || 

शिष्यं स्वलङ्कृतं वेद्यामानीय विनिवेशयेत् | मन्त्री तं 
प्रोक्षणीतोयैः शान्तिकुम्भजलैस्तथा || १४६ || 

मूलमन्त्रेणाष्टशतं मन्त्रितैरभिषेचयेत् | अथ 
सम्पादयन्मन्त्रं हस्तं शिरसि धारयन् || १४७ || 

नमोऽस्त्वित्यक्षतं दद्यादथ शिष्ये मनुंवदेत् | सुरामांसी 
वचा कुष्ठं शैलेयं रजनीद्वयम् || १४८ || 

तथा चम्पकमुस्तञ्च सर्वौषधिगणः स्मृतः | अत्राप्यशक्तः 
कश्चिच्चेदब्जमभ्यर्च्य [शंखमित्यर्थः] साक्षतम् || १४९ || 

तदम्बुनामिषिच्याष्टवारं मूलेन केवलम् | विन्यस्याष्टौ 
जपेत्कर्णे उपदेशे त्वयं विधिः || १५० || 

चन्द्रसूर्यग्रहे तीर्थे विशुद्धे च शिवालये | 
मन्त्रमात्रप्रकथनमुपदेशः स उच्यते || १५१ || 

प्. २३) दर्पणेऽपि स च प्रोक्त उपदेशविधिर्बुधैः | 
शङ्खतोयमुपादाय सपुष्पकुशचन्दनैः || १५२ || 

भक्तं मेधाविनं शान्तं प्रोक्षयित्वा प्रदापयेत् | पूजान्ते 
संवदत्येनं मनुं श्रीगार्ग्य संहिता || १५३ || 

कृतनित्यक्रियो मन्त्रं मन्त्री ऋष्यादिसंयुतम् | शिष्यस्य 
दक्षिणे कर्णे कथयेत्त्रिर्गुरूत्तमः || १५४ || 

वित्तशाठ्यं परित्यज्य देशिकायाथ दक्षिणाम् | दद्याच्छिष्य 
समुत्थाय दण्डवत्प्रणमेद्गुरुम् || १५५ || 

शरीरमर्थं प्राणं च गुरवे विनिवेदयेत् | ततः प्रभृति 
कुर्वीत गुरुप्रियमनन्यधीः || १५६ || 

ब्राह्मणेभ्योन्नवस्त्रादीन् यथाशक्ति परित्यजेत् | 
ब्रह्मचर्यादिनियमान् दीक्षाकर्मवदाचरेत् || १५७ || 

अरिमन्त्रं प्रमादाद्यो गृह्णीयादथवा जपेत् | गव्यक्षीरे 
द्रोणमिते जपेन्मन्त्रं सहस्रकम् || १५८ || 

पीत्वा क्षीरे (रं) जले तद्वत् समुत्तार्य त्यजेत्तथा | अनेनैव 
विधानेन त्वरिमन्त्राद्विमुच्यते || १५९ || 

वटपत्रे लिखित्वारिमन्त्रं स्रोतसि निःक्षिपेत् | एवं 
मन्त्रविमुक्तः स्यादिति शिष्टपरम्परा || १६० || 

अथो हिताय जगतां प्रथितं मितचेतसाम् | अद्य संक्षिप्य 
वक्ष्यामि लक्षणं गुरुशिष्ययोः || १ || 

स्वच्छन्दचरितोऽतुच्छः शुद्धधीस्त्यक्त हृच्छयः | 
देशकालादिविद्देशे देशे देशिक उच्यते || २ || 

अग्रगण्यः समग्रज्ञो नितान्तं शान्तविग्रहः | 
स्वदुःखकरणेनापि परं परसुखोद्यतः || ३ || 

आदर्श इव विद्यानां न तु दर्शनदूषकः | देवतोपासकः 
शान्तो विषयेष्वपि निस्पृहः || ४ || 

अप्यात्मविद्ब्रह्मवादी वेदशाखार्थकोविदः | उद्धर्तुं चैव 
संहर्तुं समर्थो ब्राह्मणोत्तमः || ५ || 

तन्त्रज्ञोऽयं न मन्त्राणां मर्मभेत्ता रहस्यवित् | 
षडङ्गविजयव्यग्रोऽनुग्रो विततमानसः || ६ || 

शुद्धः शुद्धाङ्गकोऽक्लिष्टकर्माविक्लवमानसः | सदारतः 
सपर्यासु परः पुरमुरद्विषोः || ७ || 

वर्गोपेतसमारम्भो गम्भीरो दम्भवर्जितः | 
पुरश्चरणकृत्सिद्धः सिद्धमन्त्रः प्रयोगवित् || ८ || 

तपस्वी सत्यवादी च गृहस्थो गुरुरुच्यते | 
मध्यदेशकुरुक्षेत्रलाटाङ्कोल समुद्भवाः || ९ || 

अन्तर्वेदिप्रतिष्ठानामावन्त्याश्च गुरूत्तमाः | गौडाः 
सान्धोद्भवाः सौरा मागधाः केरलास्तथा || १० || 

कोशलाश्च दशार्णाश्च गुरवः सप्तमध्यमाः | 
कार्ण्णाटनर्मदाराष्ट (ष्ट्र) कच्छा तीरोद्भवास्तथा || ११ 
|| 

प्. २५) कलिङ्गाश्च कदम्बाश्च काम्बोजाश्च तथाधमाः | आस्तिको 
गुरुभक्तश्च जिज्ञासुः श्रद्धया सह || १२ || 

कामक्रोधादिदुःखोत्थवैराग्यो वनितादिषु | 
चिरन्तदाराधनकृद्देहेन द्रविणेन च || १३ || 

तस्य पादारविन्दोत्थरजः कणविभूषितः | स्नानमप्राप्य न 
प्राप्यं प्रायो वृद्धिमतेङ्गितम् || १४ || 

नित्यशः कायवाकचित्तैस्त्रिद्व्येकाब्दाधिकावधि | परिचर्यारतः 
शिष्यः स्यात् स्वयं यतमानसः || १५ || 

तन्तथाविधमालक्ष्य सदाऽवितथवादिनम् | मातृतः पितृतः 
शुद्धिं बुद्धिमन्तमलोलुपमम् || १६ || 

अस्तेयवृत्तिमास्तिक्ययुक्तं युक्तकृतोद्यमम् | अकल्मषं 
मृषाहीनमहीनद्रव्यमानसम् || १७ || 

ब्रह्मचर्यव्रतं नित्यं परिचर्यापरं गुरोः | अधीतवेदं 
स्वाधीनमनाधिं व्याधिवर्जितम् || १८ || 

सुप्रसन्नमसन्नाङ्गं सदा संनिहितं गुरोः | परोपकारनिरतं 
विरतं परदूषणे || १९ || 

मातृवद् गुरुपत्नीं च भ्रातृवत् तत्सुतानपि | 
स्मरन्तमस्मराबाधं स्मितोपेतमविस्मितम् || २० || 

परिग्रहेत् परीक्ष्यैव शिष्यमेवं विधं गुरुः | अनीदृशं 
गुरुः शिष्यं न गृह्णीयात्कदाचन || २१ || 

यदि गृह्णाति तद्दोषः प्रायो गुरुमपि स्पृशेत् | प्रजादोषो यथा 
राज्ञि पत्यौ जायाकृतो यथा || २२ || 

तथाशिष्यकृतो दोषो गुरुमेति न संशयः | स्नेहाद्वा यदि वा 
लोभाद् योऽनुगृह्णात्यदीक्षया || २३ || 

तस्मिन् गुरौ सशिष्ये तु देवताशाप आपतेत् | मधुद्विषि महादेवे 
मातापित्रोर्महीभृति || २४ || 

भक्तिर्या सा पदाम्भोजे कार्या निजगुरोः सदा | इष्टं 
वानिष्टमादिष्टं गुरुणा यत्तु गुर्वपि || २५ || 

प्. २६) त्वरया परया कुर्याद् भक्त्या सम्यगजिह्नया | कर्मणा 
मनसा वाचा सदा भक्तिपरो गुरुम् || २६ || 

निर्व्याजं पूजयेच्छिष्यो निजकार्यप्रसिद्धये | लोकोद्वेगकरी या 
च या च मर्मनिकृन्तिनी || २७ || 

स्थित्युद्वेगकरी या च तां गिरं नैव भाषयेत् | 
रम्यमत्युत्कटं चापि मनसोऽपि समीप्सितम् || २८ || 

लोकविद्वेषणं रूपं न गृह्णीयात् कदाचन | इत्याचार्यपरः 
सम्यगाचार्यं यः समर्चयेत् || २९ || 

कृतकृत्यः स वै शिष्यः परत्रेह च नन्दति || ३० || 

अथ प्रवक्ष्ये दीक्षादौ पूजार्थं मण्डलोत्तमम् | चतुरस्रे 
चतुष्कोष्ठे कोणसूत्रचतुष्टयम् || १ || 

मध्ये मध्ये यथा मत्स्या भवेयुः पातयेत्तथा | पूर्वापरायते 
द्वे द्वे मन्त्री याम्योत्तरायते || २ || 

पातयेदेषु मत्स्येषु समं सूत्रचतुष्टयम् || ३ || 

पूर्ववत्कोणकोष्ठेषु तद्वत्सूत्रं निपातयेत् | तदुद्भूतेषु 
मत्स्येषु दद्यात्सूत्रचतुष्टयम् || ४ || 

ततः कोष्ठेषु मत्स्याः स्युस्तत्र सूत्राणि पातयेत् | 
यावच्छतद्वयं मन्त्री षट् पञ्चाशत्पदान्यपि || ५ || 

तावत्तेनैव विधिना तत्र सूत्राणि पातयेत् | षट्त्रिंशता 
पदैर्मध्ये लिखेत्पद्मं सलक्षणम् || ६ || 

बहिः पंक्त्या लिखेत्पीठं पंक्तियुग्मेन वीथिका | 
द्वारशोभोपशोभादीन् शिष्टाभ्यां परिकल्पयेत् || ७ || 

शास्त्रोक्तविधिना मन्त्री ततः पद्मं समालिखेत् | पद्मक्षेत्रस्य 
संत्यज्य द्वादशा (शां) शं ततः सुधीः || ८ || 

तन्मध्ये विभजेद् वृत्तैस्त्रिभिः समविभागतः | आद्यं स्यात् 
कर्णिकास्थानं केसराणां द्वितीयकम् || ९ || 

तृतीयं तत्र पत्राणां मुक्तांसे (शे) न दलाग्रकम् | 
बाह्यवृत्तान्तरालस्य मानं यद्विधिना सुधीः || १० || 

निधाय केसराग्रेषु परितोर्धनिशाकरान् | लिखित्वा 
सन्धिसंस्थानि तत्र सूत्राणि पातयेत् || ११ || 

दलाग्राणां च यन्मानं तन्मानं वृत्तमालिखेत् | तदन्तराले 
तन्मध्यसूत्रस्योभयतः सुधीः || १२ || 

प्. २८) आलिखेद्बाह्यहस्तेन दलाग्राणि समन्ततः | दलमूलेषु 
युगशः केसराणि प्रकल्पयेत् || १३ || 

एतत्साधारणं प्रोक्तं पञ्कजं तन्त्रवेदिभिः | पदानि त्रीणि 
पादार्थं पीठकोणेषु मार्जयेत् || १४ || 

अवशिष्टैः पदैर्विद्वान् पीठगात्राणि कल्पयेत् | पदानि 
वीथिसंस्थानि मार्जयेत्पंक्त्यभेदतः || १५ || 

दिक्षु द्वाराणि रचयेत् द्विश्चतुष्कोष्ठतस्ततः | 
पदैस्त्रिभिस्तथैकेन शोभाः स्युर्द्वारपार्श्वयोः || १६ || 

उपशोभाःस्युरेकेन त्रिभिः कोष्ठैरनन्तरम् | अवशिष्टैः 
पदैःषड्भिः कोणानां स्याच्चतुष्टयम् || १७ || 

रञ्जयेत्पञ्चभिर्वर्णैर्मण्डलं तन्मनोहरम् | पीतं 
हरिद्राचूर्णं स्यात् सितं तण्डुलसंभवम् || १८ || 

कुसुम्भचूर्णमरुणं कृष्णं दग्धपुलाकजम् | बिल्वादिपत्रजं 
श्याममित्युक्तं वर्णपञ्चकम् || १९ || 

अङ्गुलोत्सेधनिस्ताराः सीमारेखाः सिताः शुभाः | कर्णिकां 
पीतवर्णेन केसराण्यरुणेन च || २० || 

शुभ्रवर्णेन पत्राणि तत्सन्धी श्यामलेन च | रजसा 
रञ्जयेन्मन्त्री यद्वा पीतैव कर्णिका || २१ || 

केसराः पीतरक्ताः स्युररुणानि दलान्यपि | संधयः 
कृष्णावर्णाः स्युः पीतेनाप्यसितेन वा || २२ || 

रञ्जयेत् पीठगर्भाणि पादाः स्युररुणप्रभाः | गात्राणि 
तस्य शुक्लानि वीथिष्वपि चतसृषु || २३ || 

आलिखेत्कल्पलतिका दलपुष्पफलान्विताः | 
वर्णैर्नानाविधैश्चित्राः सर्वदृष्टिमनोहराः || २४ || 

द्वाराणि श्वेतवर्णानि शोभा रक्ताः समीरिताः | उपशोभा 
पीतवर्णा कोणान्यसितभानि च || २५ || 

तिस्त्रो रेखा बहिः कुर्यात् सितरक्तासिताः क्रमात् | मण्डलं 
सर्वतोभद्रमेतत् साधारणं मतम् || २६ || 

प्. २९) चतुरस्त्रं भुवं भित्त्वा दिग्भ्यो द्वादशधा सुधीः | 
पातयेत्तत्र सूत्राणि कोष्ठानां दृश्यते शतम् || २७ || 

चतुश्चत्वारिंशदाढ्यं पञ्चात् षट्त्रिंशताम्बुजम् | 
कोष्ठैः प्रकल्पयेत् पीठं पंक्ता नैवात्र वीथिका || २८ || 

द्वारशोभे यथा पूर्वमुपशोभा न दृश्यते | अवशिष्टैः 
पदैः कुर्यात् षड्भिः कोणानि मन्त्रवित् || २९ || 

विदध्यात् पूर्ववच्छेषमेवं वा मण्डलं मतम् | दीक्षादौ 
देवपूजार्थं सर्वतोभद्रमण्डलम् | सर्वतन्त्रानुसारेण 
प्रोक्तं सर्वसमृद्धिदम् || ३० || 

अनुकूलं मनुं लब्ध्वा गुरोरेवं सुसंयतः | पुरस्क्रियां 
प्रकुर्वीत सप्रमाणं निगद्यते || ३१ || 

दीक्षितस्तु शुचौदेशे गुरुशुक्रोदये शुभे | लग्ने चोपचयस्थेऽपि 
विहीने पापवीक्षितैः || ३२ || 

पुण्यमासेऽथ दिवसे शुभे रिक्तादिवर्जिते | शुभग्रहादि 
संयुक्ते पुरश्चरणमाचरेत् || ३३ || 

जपो होमस्तर्पणं च मार्जनं द्विजभोजनम् | पुरश्चरणमेवं 
हि पञ्चाङ्गकमुदीरितम् || ३४ || 

कैश्चित्तुमार्जनस्थाने दत्त्वात्रैकालिकार्चनम् | 
पुरश्चरणमाख्यातं पञ्चाङ्गं मन्त्रिसत्तमैः || ३५ || 

यदिच्छति लभेतैतन्मनसापि तपोधन (ः) | असाध्यमपि देवानां 
द्वीपान्तरगतं च यत् || ३६ || 

पञ्चाङ्गोपासनं कृत्वा यद्यदिष्टं तदाप्नुयात् | 
पञ्चाङ्गमेतत्कुर्वीत यः पुरश्चरणं बुधः || ३७ || 

स वै विजयते लोके विद्यैश्वर्यसुतादिभिः | गुरोर्लब्धस्य 
मन्त्रस्य सुप्रसन्नान्तरात्मनः || ३८ || 

पञ्चाङ्गोपासनं सिद्धेः पुरश्चैतद्विधीयते | यः 
पुरश्चरणं कुर्यात् स सर्वेषु विशिष्यते || ३९ || 

विद्यया पुत्रपौत्रैश्च धनधान्यादिसम्पदा | नानेन सदृशो 
धर्मो नानेन सदृशं तपः || ४० || 

प्. ३०) नानेन साधकं किंचिदिष्टार्थस्य कदाचन || ४१ || 

अथ किं तावदेतेषां पुरश्चरणमुच्यते | जपादिपञ्चकरणं 
तदित्येतन्न युज्यते || ४२ || 

प्रत्येकं करणे तेषामतिव्याप्तेः पृथक् पृथक् | मिलितानां 
तथात्वं चेन्मेलकं नातिरिच्यते || ४३ || 

जपाद्या मिलिताः पञ्च तथेत्यपि निरस्यते | एतेनाव्यवधानेन 
कृताः पञ्चतथेति चेत् || ४४ || 

मैवं पञ्चाङ्गताबाधात् * * * नङ्गतास्थितेः | प्रत्येकं 
मिलिताङ्गः स्यादिति चेन्नोक्तदोषतः || ४५ || 

भवेदङ्गद्वयेनैवेत्यादौ वा का गतिर्भवेत् | अथ 
पञ्चाङ्गतेत्येतत् पञ्चावयवतार्थकम् || ४६ || 

षडङ्गयागविधिना त्वेतदप्यमनोरमम् | 
अमूललक्षणापत्तेर्दृष्टान्तो नैव संगतः || ४७ || 

यागस्येच्छाविशेषत्वा दुच्यतेतदुपासनम् | यथाविधि 
जपादीनां पञ्चाङ्गानि जपादयः | इच्छारूपो यथा यागः 
संकल्पो व्रतमुच्यते || ४८ || 

भवेदङ्गद्वयेनेत्याद्युक्तं यत्तदसङ्गतम् | अनुकल्पमुपादाय 
तत्र पञ्चाङ्गतास्थितेः || ४९ || 

एकत्वादनुकल्पस्य सर्वेषान्त्व्य (न्द्व्य)ङ्गताश्रुतिः | यद्यदङ्ग 
विहीयेतेत्याद्यप्येतेन युज्यते || ५० || 

एतत्कण्ठरवेणैव प्राह चागस्त्यसंहिता | पञ्चाङ्गोपासनं 
भक्त्या पुरश्चरणमुच्यते || ५१ || 

मन्त्रसिद्ध्यन्तरापेक्षां विना वा येन सिद्ध्यति | मन्त्र 
सकलसंमत्या तत्पुरश्चरणं मतम् || ५२ || 

विना न येन सिद्धः स्यान्मन्त्रो वर्षशतैरपि | इत्यादि 
नानातन्त्रेष्वप्येतदेव व्यवस्थितम् || ५३ || 

सिद्धिः प्रयोगयोग्यत्वं मन्त्राणामिह कीर्तिता | यद्वा 
इष्टविशेषोऽसाविति तर्कविदो विदुः || ५४ || 

निगद्यते गुरोर्भक्तिः प्रथमं जगतां हिता | प्रातः शिरसि 
शुक्लेऽब्जे त्रिनेत्रं द्विभुजं गुरुम् || १ || 

वराभययुतं शान्तं स्मरेत्तन्नामपूर्वकम् | नमोऽस्तु गुरवे 
तुभ्यमिष्टदेव स्वरूपिणे || २ || 

यस्यवाक्यामृतं हन्ति विषं संसारसंज्ञकम् | गुरुर्ब्रह्मा 
गुरुर्विष्णुर्गुरुर्देवो महेश्वरः || ३ || 

गुरुरेव परंब्रह्म तस्मादादौ तमर्चयेत् | सुप्रसन्ने गुरौ यस्य 
न सिद्धिस्तस्यनान्यथा || ४ || 

यस्य मन्त्रे च देवे च गुरौ च त्रिषु निश्चला | न व्यवच्छिद्यते 
भक्तिस्तस्य सिद्धिरदूरतः || ५ || 

यथा शिवस्तथा विद्या यथा विद्या तथा गुरुः | गुरुणा 
दर्शिते तत्त्वे तत्क्षणात्तन्मयो भवेत् || ६ || 

शिवे रुष्टे गुरुस्त्राता गुरौ रुष्टे न कश्चन | अविद्योवा 
सविद्योवा गुरुरेव सदा गतिः || ७ || 

यस्य देवे परा भक्तिर्यथा देवे तथा गुरौ | तस्यैते कथिता 
ह्यर्थाः प्रकाशन्ते मनीषिणः || ८ || 

प्रतिपद्य गुरुं यस्तु मोहाद् विप्रतिपद्यते | स कल्पकोटि नरके 
पच्यते पुरुषाधमः || ९ || 

यथा सिद्धरसस्पर्शात्ताम्रं भवति काञ्चनम् | संनिधाने 
गुरोरेवं शिष्यः शिवमयो भवेत् || १० || 

गुरुशययासनं यानं पादुकांशुकपीठकम् | स्नानोदकं 
तथा छायां लङ्घयेन्न कदाचन || ११ || 

प्. ३२) गुरोरग्रे पृथक्पूजामद्वैतं च विवर्जयेत् | 
दीक्षाव्याख्यां प्रभुत्वादि गुरोरग्रे परित्यजेत् || १२ || 

नारकाश्चैव देहान्ते तिर्यक्षु प्रभवन्ति ते | ये गुर्ववज्ञां 
कुर्वन्ति पापिष्ठाः पुरुषाधमाः || १३ || 

एतेषां नरकक्लेशनिस्तारो जायते कदा | यैः शिष्यैः 
शश्वदाराध्या गुरवोह्यवमानिताः || १४ || 

पुत्रमित्रकलत्रादिसम्पद्भूयः पच्युताहिते | अधिक्षिप्य गुरुं 
मोहात् परुषं प्रवदन्ति ये || १५ || 

शूकरत्वं भवत्येव तेषां जन्मशतेष्वपि | ये गुरुद्रोहिणो 
मूढाः सततं पापकारिणः | तेषां च यावत्सुकृतं 
दुष्कृतं तन्न संशयः || १६ || 

मन्त्रे च देवतायां च तथा मन्त्रप्रदे गुरौ | त्रिषु भक्तिः 
सदा कार्या सा हि प्रथमसाधनम् || १७ || 

तीर्थान्मन्त्रोपदेशश्च श्रद्धा च जपकर्मणि | फलिष्यतीति 
विश्वासश्चैतत् सिद्धेश्च लक्षणम् || १८ || 

पुरस्क्रियां प्रकुर्वीत तन्त्रोक्तफलसिद्धये | विनानया न 
सिद्ध्येत मन्त्रो वर्षशतैरपि || १ | 

यस्यां कृतायां लभते साधको वाञ्छितं फलम् | किं होमैः 
किं जपैश्चैव किं मन्त्रन्यासविस्तरैः || २ || 

रहस्यानां हि मन्त्राणां यदि न स्यात् पुरस्क्रिया | पुरस्क्रिया 
हि मन्त्रस्य प्रथमं बीजमुच्यते || ३ || 

वीर्यहीनो यथादेही सर्वकर्मसु न क्षमः | पुरश्चरणहीनो हि 
तथा मन्त्रः प्रकीर्तितः || ४ || 

पुरस्क्रियामथो कर्तुं स्थाननैयत्यमुच्यते | पुण्यक्षेत्रं 
नदीतीरं गुहा पर्वतमस्तकम् || ५ || 

तीर्थप्रदेशाः सिन्धूनां सङ्गमः पावनं वनम् | उद्यानानि 
विविक्तानि बिल्वमूलं तटं गिरेः || ६ || 

तुलसीकाननं गोष्ठं वृषशून्यः शिवालयः | 
अश्वत्थामलकीमूलं गोशाला जलमध्यतः || ७ || 

देवतायतनं कूलं समुद्रस्य निजं गृहम् | गुरूणां 
संनिधानं च चित्तैकाग्रस्थलं तथा || ८ || 

प्रेतभूम्यादिकं चैव तत्तत्कल्पप्रदर्शितम् | एषामन्यतमं 
स्थानमाश्रित्य जपमाचरेत् || ९ || 

उक्तानि मुनिभिर्यानि चासनानि निशामय | कुशासनं पुष्टिकरं 
काम्बलं दुःखमोचनम् || १ || 

मृगाजिनं ज्ञानकरं वेलजं श्रीविवर्धनम् | वस्त्रासनं 
रोगहरं वैयाघ्रं सर्वसिद्धिदम् || २ || 

अभिचारे कृष्णवर्णं रक्तं वश्यादिकर्मणि | शान्तिके 
धवलं प्रोक्तं विचित्रं सर्वकर्मसु || ३ || 

स्तम्भने गजचर्म स्यान् मारणे माहिषं तथा | मेषीचर्म 
तथोच्चाटे खड्गिजं वश्यकर्मणि || ४ || 

विद्वेषे जाम्बुकं प्रोक्तं भवेद्गोचर्म शान्तिके | वंशासने च 
दारिद्र्यं दौर्भाग्यं दारुजासने || ५ || 

धरण्यां दुःखसंभूतिः पाषाणे व्याधिसंभवः | 
तृणासने यशोहानिः पल्लवे चित्तविभ्रमः || ६ || 

इष्टकायामथाधिः स्यादेतत् साधारणे जपे | 
तदुक्तमागमार्थानां सिद्धशैवागमादिषु || ७ || 

वंशाश्मधरणीदारुतृणपल्लवनिर्मितम् | वर्जयेदासनं 
श्रीमान् दारिद्र्याद्याधिदुःखदम् || ८ || 

कृष्णाजिनं व्याघ्रचर्म कौशेयं वेत्रनिर्मितम् | वस्त्रासनं 
कम्बलं वा कल्पयेदासनं मृदु || ९ || 

नादीक्षितो विशेत् कश्चित् कृष्णसारासने गृही | 
विशेद्यतिर्वनस्थश्च ब्रह्मचारी च स्नातकः || १० || 

कुशाजिनाम्बरेणाढ्यं चतुरङ्गलमुच्छ्रितम् | एकहस्तं 
द्विहस्तं वा चतुरस्रं समन्ततः || ११ || 

प्. ३५) स्वस्तिकादिक्रमेणेत्थं विशेत्तत्र निरामयः | 
स्वास्तिकादीनि वक्ष्यामि चासनान्यथ सत्तम || १२ || 

स्वस्तिकं पद्मकं वीरं वज्रंचेति चतुष्टयम् | जपे 
प्रशस्तमेतेषु पूजिते पुनरादिमे || १३ || 

अथैषां लक्षणं वक्ष्ये स्वस्त्यादीनां यथाक्रमम् | 
जानूर्वोरन्तरे कृत्वा सम्यक् पादतले उमे || १४ || 

ऋजुकायः समासीनः स्वस्तिकं तदुदाहृतम् | वामोरूपरि 
विन्यस्य दक्षिणं चरणं बुधः || १५ || 

वामं पुनर्दक्षिणोरौ व्युत्क्रमस्य विधानवित् | धृत्वा 
कराभ्यामङ्गुष्ठे निधाय चिबुकं हृदि || १६ || 

नासाग्रं वीक्षयेद्विद्वान् पद्मासनमिदं मतम् | जपादौ 
नैवमाख्यातं पद्मासनमिदं बुधैः || १७ || 

कृताञ्जलिपुटोभूत्वेत्यादिवाक्यावलोकनात् | वामोरौ दक्षिणं 
पादं न्यसेद्वामं तथान्यतः || १८ || 

एतावदेव निर्वाह्य जपहोमादिकं चरेत् | वचनादपि सिद्धं 
स्यादिदमित्यवगम्यताम् || १९ || 

नारदीये यतः प्राह नारायणमतौ मुनिः | 
उभाभ्यामूरूमूलाभ्यामग्रपादावुभावपि || २० || 

उपर्यारोप्य चासीत पद्मं नाम तदासनम् | एकं पादं 
तथैकस्मिन् विन्यस्योरुणि संस्थितम् | इतरस्मिन् तथा चोरौ 
वीरासनमुदीरितम् || २१ || 

मेढ्रादुपरि विन्यस्य सव्यं गुल्फं तथोपरि | गुल्फान्तरं च 
विन्यस्य वज्रासनमुदीरितम् || २२ || 

अथ मुद्राः प्रवक्ष्यामि दर्शनीयाः प्रयत्ननः | 
याभिर्विरचिताभिश्च मोदन्ते मन्त्रदेवताः || १ || 

काश्चित्काश्चित् प्रकाश्यन्ते कुत्रकुत्रापि मुद्रिकाः | बिल्वाख्या 
विदधौ वेणुंपद्ममालागदाः क्रमात् || २ || 

ज्ञानमुद्रा भगवतो रामस्य सशरं धनुः | 
श्रीवत्सकौस्तुभौ पर्शुर्गारुडी मोहनी परा || ३ || 

नारसिंही च वाराही हयग्रीवी च तत्प्रिया | काममुद्रा तथा 
चास्य विष्णोरेताः प्रकीर्तितः || ४ || 

लिङ्गयोनी त्रिशूलाक्षे वराभीतिमृगात्मिका | खट्वाङ्गा च 
कपाला च डमरुः शिवमुद्रिकाः || ५ || 

सूर्यस्यैकैव पद्माख्या दन्तविघ्नावपि क्रमात् | पाशाङ्कुशौ 
पर्शुलड्डू बीजपूरा गणेशितुः || ६ || 

पाशाङ्कशवराभीतिखड्गाः शक्तेर्धनुः शरौ | चर्माख्या 
मौसली दौर्गी लक्ष्मीमुद्रास्तदर्चने || ७ || 

वीणाव्याख्याक्षपुस्तानि वाग्वादिन्याः प्रपूजने | 
सप्तजिह्वाह्वया मुद्रा विज्ञेया वह्निपूजने || ८ || 

त्रिपुरायास्तु पूजायां दशमुद्राः प्रकीर्तिताः | 
संक्षोभमुद्रा प्रथमा द्वितीया कर्षिणीमता || ९ || 

तृतीया द्राविणी ज्ञेया त्रिखण्डावाहिनी मता | उन्मादिनी 
तथा योनिस्तथावेशकरी परा || १० || 

महाङ्कशा खेचरी च बीजमुद्रापरा क्रमात् | 
कुम्भमुद्राभिषेकेस्यात् प्रार्थने प्रार्थनाह्वया || ११ || 

प्. ३७) वासुदेवाह्वया ध्याने तन्त्रविद्भिरुदीरिता | 
कालकर्णीकुम्भनादबिन्दुविस्मयसंज्ञिकाः || १२ || 

करकच्छपिका मुद्रा तत्त्वमुद्रा परा भवेत् | युक्ता या मुद्रिका 
यत्र तत्र तां विनियोजयेत् || १३ || 

उद्देशानुक्रमादासामुच्यन्ते लक्षणानि च || १४ || 

उद्धृतं वामकाङ्गुष्ठं दक्षाङ्गुष्ठेन योजयेत् | 
तस्याग्रं पीडयित्वा च दक्षहस्ताङ्गुलीगणैः || १५ || 

पीडयेत्ता वामहस्तशाखाभिर्हृदि संयतः | 
स्थापयेदुच्चरन्मन्त्रं मारं बिल्वाह्वया मता || १६ || 

चक्रमुद्राभिधातव्या निवेद्यार्पणकर्मणि | वामाङ्गुष्ठन्तु 
संगृह्य दक्षिणेन तु मुष्टिना || १७ || 

कृत्वोत्तानां ततो मुष्टिमङ्गुष्ठन्तु प्रसारयेत् | 
वामाङ्गुल्यस्तथा श्लिष्टाः संयुताः सुप्रसारिताः || १८ || 

दक्षिणाङ्गुष्ठसंश्लिष्टा मुद्रैषा शङ्खसन्निभा | 
ओष्ठे वामकराङ्गुष्ठो लग्नस्तस्य कनिष्ठिका || १९ || 

दक्षिणाङ्गुष्ठसंयुक्ता तत्कनिष्ठा प्रसारिता | 
तर्जनीमध्यमानामाः किंचित्सङ्कोच्य चालिताः || २० || 

वेणुमुद्रा भवेदेषा सुगुप्ता प्रेयसी हरेः | पद्माख्या या 
भवेन्मुद्रा सा वाच्यानुपदं पुनः || २१ || 

स्पृशेत्कण्ठादिपादान्तं तर्जन्याङ्गुष्ठनिष्ठया | 
करद्वयेनमालावन्मुद्रेयं वनमालिका || २२ || 

अन्योन्याभिमुखौ कृत्वा हस्तौ तु ग्रथिताङ्गुली | अङ्गुल्यौ 
मध्यमे भूयः संलग्ने संप्रसारिते | गदामुद्रेयमुदिता 
विष्णोः सन्तोषवर्द्धिनी || २३ || 

तर्जन्यङ्गुष्ठकौ सक्तावग्रतो हृदि विन्यसेत् | ज्ञानमुद्रा 
भवेदेषा वक्तव्यं सशरं धनुः || २४ || 

अन्योन्यस्पृष्टकरयोर्मध्यमानामिकाङ्गुली | अङ्गुष्ठेन तु 
बध्नीयात् कनिष्ठामूलसंश्रिते || २५ || 

प्. ३८) तर्जिन्यौकारयेदेषा मुद्रा श्रीवत्ससंज्ञिका | 
अनामास्पृष्टसंलग्ना दक्षिणस्य कनिष्ठिका || २६ || 

कनिष्ठामन्यया बद्ध्वा तर्जन्या दक्षया तथा | 
वामानामाञ्चबध्नीयाद्दक्षाङ्गुष्ठस्य मूलके || २७ || 

अङ्गुष्ठमध्यमे भूयः संयोज्य सरलाः पराः | 
चतस्रोऽप्यग्रसंलग्ना मुद्राकौस्तुभसंज्ञिका || २८ || 

हस्तौ तु विमुखौ कृत्वा ग्रथयित्वा कनिष्ठिके | मिथस्तर्जनिके 
श्लिष्टे श्लिष्टावङ्गुष्ठकौ तथा || २९ || 

मध्यमानामिके द्वे तु द्वौ पक्षाविव चालयेत् | एषा 
गरुडमुद्रास्याद् विष्णोः सन्तोषकारिणी || ३० || 

मूर्द्धस्थाङ्गुष्ठमुष्टी द्वे मुद्रा सा मोहिनी भवेत् | 
जानुमध्ये करौ कृत्वा चिबुकोष्ठौ समावृतौ || ३१ || 

मुखं विवृतकं कुर्याद् लेलिहानाञ्च जिह्विकाम् | नारसिंही 
भवेदेषा मुद्रा तत्प्रीतिवर्धिनी || ३२ || 

देवोपरि करं वामं कृत्वोत्तानमधः सुधीः | नामयेदिति 
संप्रोक्ता मुद्रा वाराहसंज्ञिका || ३३ || 

वामे हस्ततले दक्षाङ्गुलीस्तु तास्त्वधोमुखीः | संरोध्य 
मध्यमां तासामुन्नम्याथ विकुञ्चयेत् || ३४ || 

हयग्रीवाह्वयामुद्रा तन्मूर्तेरनुकारिणी | हस्तौ तु 
संपुटीकृत्य प्रसृताङ्गुलिकौ तथा || ३५ || 

तर्जन्यौ मध्यमापृष्ठे अङ्गुष्ठौ मध्यमास्थितौ | 
काममुद्रेयमुदिता सर्वदेवप्रियङ्करी || ३६ || 

महादेवप्रियाणां तु कथ्यन्ते लक्षणानि तु | उच्छ्रितं 
दक्षिणाङ्गुष्ठं वामाङ्गुष्ठेन वेष्टयेत् || ३७ || 

तं च तत्करशाखाभिर्गाढं बद्ध्वा विशारदः | 
वामाङ्गलीर्दक्षिणाभिरङ्गुलीभिश्च बन्धयेत् || ३८ || 

लिङ्गमुद्रेयमाख्याता शिवसांनिध्यकारिणी | मिथः 
कनिष्ठिके बद्ध्वा तर्जनीभ्यामनामिके || ३९ || 

प्. ३९) अनामिकोर्ध्वसंश्लिष्टदीर्घमध्यमो (मयो) रधः | 
अङ्गुष्ठाग्रद्वयं न्यस्येद्योनिमुद्रेयमीरिता || ४० || 

अङ्गुष्ठेन कनिष्ठां तु बद्ध्वा श्लिष्टाङ्गुलित्रयम् | 
प्रसारयेदक्षमालाऽनुपदं च वराभये || ४१ || 

पञ्चाङ्गुल्यो दक्षिणास्तु मिलिता ह्यूर्ध्वमुन्नताः | 
खट्वाङ्गपात्रवद्वामहस्तं वामाङ्गके न्यसेत् || ४२ || 

ततश्चोच्छ्रितवत् कुर्यात् मुद्रा कापालिकी भवेत् | मुष्टिं च 
शिथिलां बद्ध्वा किंचिदुच्छिरितमध्यमाम् || ४३ || 

दक्षिणान्तूर्ध्वमुन्नम्य कर्णदेशे प्रचालयेत् | एषा मुद्रा 
डमरुका मृगमुद्रा जुहोतिषु || ४४ || 

हस्तौ तु सम्मुखौ कृत्वा सन्नतावुन्नताङ्गुली | 
तलान्तर्मिलिताङ्गुष्ठा पद्ममुद्रा विवस्वतः || ४५ || 

अथो गणेशमुद्राणामुच्यन्ते लक्षणानि च | उत्तानोर्ध्वमुखी 
मध्या सरलाबद्धमुष्टिका || ४६ || 

दन्तमुद्रा निगदिता सर्वागमविशारदैः | 
तर्जनीमध्यमासन्धिनिर्गताङ्गुष्ठमुष्टिका || ४७ || 

अधोमुखी दीर्घरूपा मध्यमा विघ्नमुद्रिका | 
वाममुष्टिस्थतर्जन्या दक्षमुष्टिस्थतर्जनी || ४८ || 

संयोज्याङ्गुष्ठकाग्राभ्यां तर्जन्यग्रे स्वकेक्षिपेत् | एषा 
पाशाह्वया मुद्रा विद्वद्भिः परिकीर्तिता || ४९ || 

अङ्कुशाख्या तु या मुद्रा सा वाच्या शंखसंस्कृतौ | तले 
तलं च करयोस्तिर्यक् संयोज्य चाङ्गुलीः || ५० || 

संहताः प्रसृताः कुर्यान् मुद्रेयं पर्शुसंज्ञिका | लड्डुका 
बीजपूरा च प्रसिद्धत्वादुपेक्षिता || ५१ || 

शाक्तेयीनां च मुद्राणां कथ्यन्ते लक्षणानि तु | 
पाशाङ्कुशौ निगदितौ पूर्वमेव यथाविधि || ५२ || 

अधः कृतो दक्षहस्तः प्रसृतो वरमुद्रिका | ऊर्धीकृतो 
वामहस्तः प्रसृतोऽभयमुद्रिका || ५३ || 

प्. ४०) कनिष्ठानामिकेबद्ध्वा स्वाङ्गुष्ठे नैव दक्षतः | 
शिष्टाङ्गुली तु प्रसृते संमृष्टे खड्गमुद्रिका || ५४ || 

वामस्य मध्यमाग्रं तु तर्जन्यग्रे नियोजयेत् | अनामिकां 
कनिष्ठां च वामाङ्गुष्ठेन पीडयेत् || ५५ || 

दर्शयेद्वामके स्कन्धे धनुर्मुद्रेयमीरिता | दक्षमुष्टिस्थ 
तर्जन्या दीर्घयावाणमुद्रिका || ५६ || 

वामहस्तं तथा तिर्यक्कृत्वा चैव प्रसारयेत् | 
आकुञ्चिताङ्गुलिं कुर्याच्चर्ममुद्रेयमीरिता || ५७ || 

मुष्टिं कृत्वा तु हस्ताभ्यां वामस्योपरि दक्षिणम् | कुर्वीत 
मौशली मूर्ध्नि कृता दौर्ग्येव सा भवेत् || ५८ || 

चक्रमुद्रां तथा बद्ध्वा मध्यमे द्वे प्रसार्य च | कनिष्ठिके 
तथानीय तदग्रेङ्गुष्ठकौ क्षिपेत् || ५९ || 

लक्ष्मीमुद्रा पराप्येषा सर्वसम्पत्करी भवेत् | 
वीणावादनवद्धस्तौ कृत्वा संचारयेच्छिरः | 
वीणामुद्रेयमाख्याता सरस्वत्याः प्रियङ्करी || ६० || 

दक्षिणाङ्गुष्ठतर्जन्यावग्रलग्ने पराङ्गुलीः | प्रसार्य 
संहतोत्ताना प्रोक्ता व्याख्यानमुद्रिका || ६१ || 

वाममुष्टिं स्वाभिमुखं कुर्यात् पुस्तकमुद्रिका | 
मणिबन्धस्थितौ कृत्वा प्रसृताङ्गुलिकौ करौ || ६२ || 

कनिष्ठाङ्गुष्ठयुगले मिलित्वान्तः प्रसारयेत् | 
सप्तजिह्वाख्यमुद्रेयं वैश्वानरप्रियङ्करी || ६३ || 

त्रिपुरायाः प्रवक्ष्यामो मुद्राः संक्षेपतोऽधुना | 
मध्यमामध्यगे कृत्वा कनिष्ठेऽङ्गुष्ठबो (रो) धिते || ६४ || 

तर्जन्यौ दण्डवत् कुर्यान् मध्यमोपर्यनामिके | एषैव प्रथमा 
मुद्रा सर्वसंक्षोभकारिणी || ६५ || 

मध्यमातर्जनीभ्यां तु कनिष्ठानामिके समे | 
अङ्कुशाकाररूपाभ्यां मध्यगे परमेश्वरि || ६६ || 

प्. ४१) इयमाकर्षिणीमुद्रा सर्वाकर्षणकारिणी | प्रथमायास्तु 
मुद्राया मध्यमे सरले यदा | जायेते परमेशानि सर्वविद्राविणी 
मता || ६७ || 

परिवर्त्य करौ स्पृष्टावङ्गुष्ठौ कारयेत्समौ | अनामान्तर्गते 
कृत्वा तर्जन्यौ कुटिलाकृती || ६८ || 

कनिष्ठिके नियुञ्जीत निजस्थाने महेश्वरि | त्रिखण्डेयं 
समाख्याता त्रिपुराह्वानकर्मणि || ६९ || 

सम्मुखौ तु करौ कृत्वा मध्यमामध्यगेऽन्तजे | अनामिके तु सरले 
तद्बहिस्तर्जनीद्वयम् || ७० || 

दण्डाकारौ ततोऽङ्गुष्ठौ मध्यमामध्यदेशगौ | 
मुद्रैषोन्मादिनी प्रोक्ता क्लेदिनी सर्वयोषिताम् || ७१ || 

मध्यमे कुटिले कृत्वा तर्जन्युपरिसंस्थिते | अनामिकामध्यगते 
तथैव हि कनिष्ठिके || ७२ || 

सर्वा एकत्र संयोज्य अङ्गुष्ठपरिपीडिताः | योनिमुद्रा 
भवेदेषा त्रिपुरातोषकारिणी || ७३ || 

पुटाकारौ करौकृत्वा तर्जन्यावङ्कुशाकृती | 
वरिवर्त्यकरेणैव मध्यमे तदधोगते || ७४ || 

क्रमेण देवि तेनैव कनिष्ठानामिकादयः | संयोज्य निबिडाः 
सर्वाः अङ्गुष्ठावग्रदेशतः || ७५ || 

मुद्रेयं परमेशानि सर्वावेशकरीमता | उन्मादिन्यास्त्वनामे द्वे 
अधः कृत्वाङ्कुशाकृती || ७६ || 

तर्जन्यावपि तेनैव क्रमेण विनियोजयेत् | असौ महाङ्कुशा मुद्रा 
सर्वकामार्थसाधिनी || ७७ || 

सव्यं दक्षिणदेशे तु सव्यदेशे तु दक्षिणम् | बाहुं कृत्वा 
महेशानि हस्तौ संपरिवर्तयेत् || ७८ || 

कनिष्ठानामिके देवि युक्त्वा तेन क्रमेण च | तर्जनीभ्यां 
समाक्रान्ते सर्वोर्ध्वमपि मध्यमे || ७९ || 

अङ्गुष्ठौ तु महेशानि सरलावपि कारयेत् | इयं सा खेचरी 
नाम्ना मुद्रा सर्वोत्तमोत्तमा || ८० || 

प्. ४२) परिवर्त्त्य करौ स्पष्टावर्धचन्द्राकृति प्रिये | 
तर्जन्यङ्गुष्ठयुगलं युगपत्कारयेत्ततः || ८१ || 

अधः कनिष्ठावष्टब्धे मध्यमे विनियोजयेत् | तथैव कुटिले 
योज्ये सर्वाधस्तादनामिके || ८२ || 

बीजमुद्रेयमचिरात् सर्वसिद्धिकरीमता | दशाङ्गुष्ठं 
पराङ्गुष्ठे क्षिप्त्वा हस्तद्वयेन तु || ८३ || 

सावकाशात्मकं मुष्टिं कुर्यात् सा कुम्भमुद्रिका | 
प्रसृताङ्गुलिकौ हस्तौ मिथः श्लिष्टे (ष्टौ) च संमुखौ || ८४ 
|| 

कुर्यात्स्वहृदये सेयं मुद्रा प्रार्थनसंज्ञिका | अञ्जल्या 
ध्यानमुद्रास्याद्वासुदेवाह्वया च सा || ८५ || 

अङ्गुष्ठावुन्नतौ कृत्वा मुष्ट्योः संलग्नयोर्द्वयोः | 
तावेवाभिमुखौ कुर्यात् बालकर्ण्यभिरक्षणे || ८६ || 

मुष्ट्योरूर्ध्वकृताङ्गुष्ठौ तर्जन्यग्रे तु संन्यसेत् | 
सर्वरक्षाकरीह्येषा कुन्तमुद्रा समीरिता || ८७ || 

मुष्टिरूर्ध्वीकृताङ्गुष्ठा दक्षिणा नादमुद्रिका | 
तर्जन्यङ्गुष्ठसंयोगादग्रतो बिन्दुमुद्रिका || ८८ || 

दक्षिणा निबिडा मुष्टिः नामिकार्पिततर्जनी | मुद्रा 
विस्मयसंज्ञा स्यात् विस्मयावेशकारिणी || ८९ || 

हस्तौ तु संमुखौ श्लिष्टौ तिर्यक् संयोज्यचोच्छ्रितौ | 
अङ्गुष्ठौ संहतौ कार्यौ हृदि कच्छपिका भवेत् || ९० || 

अङ्गुष्ठानामिके श्लिष्टे वामे वामक्रमेण चेत् | 
तत्त्वमुद्रेयमुदिता महापातकनाशिनी || ९१ || 

जपकर्तुश्च यत्कृत्यं यच्चाकृत्यं शृणुष्वतत् | मन्त्रं 
साधयमानस्तु त्रिसन्ध्यं देवमर्चयेत् || १ || 

द्विसन्ध्यमेकसन्ध्यं वा न मन्त्रं केवलं जपेत् | देवी 
चित्तगता कार्या कार्यं व हृदयंस्थिरम् || २ || 

तत्त्वजप्तान्नपानीयैः कुर्यात्पानादिभोजनम् | एकग्रामस्थितो 
नित्यं गत्वा वन्देत स्वंगुरुम् || ३ || 

प्रणामस्तु दिशान्यत्र देवतावन्दनं सदा | नित्यं नैमित्तिकं 
कुर्यात् सङ्गमं साधुभिः सह || ४ || 

स्नायाच्च पञ्चगव्येन केवलेनामलेन वा | आज्येन दध्नाक्षीरेण 
तिलकल्केन वा कृती || ५ || 

पुरश्चर्याविधौ तद्वत् स्नानं कुर्याद्विशुद्धये | शक्तौ 
त्रिषवणं स्नानमशक्तौ द्विः सकृत्तथा || ६ || 

अस्नातस्य फलं नास्ति न चातर्पयतः पितॄन् | अन्यानि 
काम्यकर्माणि तथा साधुसमागमम् || ७ || 

स्त्रीशूद्रपतितव्रात्यनास्तिकोच्छिष्टभाषणम् | 
असत्यभाषणं चोक्तिं कुटिलां परिवर्जयेत् || ८ || 

सत्येनापि न भाषेत जपहोमार्चनादिषु | यदि भाषति तत्काले 
सत्यैः प्रस्तुतसाधकः || ९ || 

अन्यथानुष्ठितं सर्वं भवत्येव निरर्थकम् | वाङ्मनः 
कर्मभिर्नित्यं निःस्पृहो वनितादिषु || १० || 

अभ्यङ्गनृत्यगीतादिदर्शनादिकमुत्सृजेत् | वर्जयेद्गन्धलेपं च 
पुष्पधारणमेव च || ११ || 

प्. ४४) मैथुनं तत्कथालापं तद्गोष्ठीं च विवर्जयेत् | 
स्मरणं कीर्त्तनं केलिः प्रेक्षणं गुह्यभाषणम् || १२ || 

संकल्पोव्यसायश्च क्रियानिष्पत्तिरेव च | एवमष्टविधं 
प्रोक्तं मैथुनं तन्त्रवेदिभिः || १३ || 

नादद्यात् कस्यचित्किंचित् न विनोदी भवेद्बुधः | अस्नातांश्च 
द्विजाञ्छूद्रान् स्त्रियो नैव स्पृशेत्तदा || १४ || 

त्यजेदुष्णोदकस्नानमनिवेदित भोजनम् | प्राणहिंसान्न कुर्वीत 
पुरश्चरणकृद्बीजः || १५ || 

गोशुश्रूषादिकं चैव कल्पोक्तं विधिवच्चरेत् || १६ || 

ततो भक्ष्यमभक्ष्यं च तदानी यद्वदाम्यहम् | नाना 
तन्त्रानुसारेण मन्त्रिणां हितकाम्यया || १ || 

भै (भा) क्ष्यं हविष्यं दुग्धान्नं शाकं च दधियावकम् | 
पयो मूलं फलं वापि यद्यद्यत्रोपपद्यते || २ || 

अन्यत्रापि समाख्यातं भक्ष्याणां लक्षणं बुधैः | 
भक्ष्यं हविष्यं शाकानि पयोमूलं फलं तथा || ३ || 

शक्तुकं क्षीरमात्रं वा पुरश्चरणकृद्बिजः | हैमन्तिकं 
सितास्विन्नं धान्यं मुद्गास्तिला यवाः || ४ || 

कलायकङ्कुनीवाराः वास्तूकं हिलमोचिका | 
षष्टिकाकालशाकं च मूलकं केमुकेतरत् || ५ || 

कन्दं सैन्धवसामुद्रे लवणे दधिसर्पिषी | 
पयोऽनुद्धृतसारं च पनसाम्रहरीतकी || ६ || 

पिप्पली जीरकं चैव नागरङ्गं च तित्तली (तिन्तिणी) | कदली 
लवलीधात्रीफलान्यगुडमैक्षवम् || ७ || 

अतैलपक्वं मुनयो हविष्यान्नं प्रक्षते | हविष्येषु यवा 
मुख्यास्तदनु व्रीहयः स्मृताः || ८ || 

माषकोद्रवसिद्धार्थान् चणकोद्दालकानपि | मसूरचीनकुलत्थान् 
सर्वाभावेऽपि वर्जयेत् || ९ || 

श्रीमतां दानयुक्तानां शुचीनां धर्मधीजुषाम् | 
सत्कुलस्थानजातानां भिक्षाशीलोऽग्रजन्मनाम् || १० || 

ब्रह्मपत्रे तु भुञ्जीत मध्यपत्रं तु वर्जयेत् | दक्षं 
ब्रह्मोत्तरं विण्णुर्मध्यपत्रं महेश्वरः || १ || 

ग्राह्यं वह्निं विनावस्तु नान्यस्मात् सति सम्भवे | असम्भवे 
वहिस्तीर्थात् प्रगृह्णीयादपर्वणि || २ || 

तत्रासमर्थोऽनुदिनं गृह्णीयाद्दिनभोजनम् | 
विशुद्धादधिकेरागाद्गृहीते नैव सिध्यति || ३ || 

मृदु कोष्णं सुपक्वं च कुर्याद्वैलब्धभोजनम् | नेन्द्रियाणां 
यथा वृद्धिस्तथाभुञ्जीत साधकः || ४ || 

अन्यथा भोजनाद्दोषात् सिद्धिहानिश्च जायते | यद्वा तद्वा 
परित्याज्यं दुष्टान्नं मन्त्रिभिः सदा || ५ || 

प्रशस्तान्नं समश्नीयान् मन्त्रसिद्धिसमीहया | 
जलाद्वृद्धिस्तरोर्यद्वदिन्द्रियाणां तथान्नतः || ६ || 

तस्मात्सर्वप्रयत्नेन शस्तान्नाशी भवेन्नरः | मधु मांसं 
तथा क्षारलवणं तैलमेव च || ७ || 

स्विन्नं पर्युषितं चैव निःस्नेहं कीट दूषितम् | काञ्जिकं 
गृञ्जनं बिल्वं कलञ्जं लशुनं तथा || ८ || 

मसूरं कोद्रवं माषं मन्तूकं चणकादिकम् | ताम्बूलं 
कांस्यपात्रे च दिवाभोजनमेव च || ९ || 

एवमादीनि चान्यानि जपकाले विवर्जयेत् | अन्यथा भोजनात्तेषां 
सिद्धिं नाप्नोति साधकः || १० || 

जपमालाविधानं च संक्षेपेण निगद्यते | तद्भेदस्तत्फलं 
चापि मन्त्रिणां हितकाम्यया || ११ || 

प्. ४७) अल्पायासप्रसाध्या या बहुसिद्धिप्रदायिनी | प्रथमं 
वर्णमालैव गद्यते सिद्धिकांक्षिणाम् || १२ || 

अनुलोमविलोमैस्तैर्बिन्दुवन्मातृकाक्षरैः | क्षमेरुकैः 
साष्टवर्गैः क्लिप्तया वर्णमालया || १३ || 

प्रत्येकं वर्णयुङ्मन्त्राः जप्ताः स्युः क्षिप्रसिद्धिदाः | 
वैरिमन्त्रा अपि नॄणामन्ये मन्त्राश्च किं पुनः || १४ || 

अकचटतपयशा वर्गाद्यार्णाः समीरिताः | मन्त्राणां 
वर्णयुक्तत्वं प्रथमं वर्णमुच्चरेत् || १५ || 

ततः समुच्चरेन्मन्त्रमेवमन्यत्र दर्शनात् | अनया योजपं कुर्यात् 
तस्य सिद्धिरदूरतः || १६ || 

अत्राङ्गुलिजपंकुर्वन् साङ्गुष्ठाङ्गुलिभिर्जपेत् | अङ्गुष्ठेन 
विना कर्म कृतं तदफलं भवेत् || १७ || 

कनिष्ठानामिका मध्या चतुर्थी तर्जनी मता | 
तिस्त्रोङ्गुल्यास्त्रिपर्वाः स्युर्मध्यमाचैक पर्विका || १८ || 

पर्वद्वयं मध्यमाया जपकाले विवर्जयेत् | एतं मेरुं 
विजानीयाद्ब्रह्मणा दूषितं स्वयम् | आरभ्यानामिकामध्यात् 
प्रदक्षिणमनुक्रमम् || १९ || 

तर्जनीमूलपर्यन्तं जपेद्दशसु पर्वसु | अथवा 
मध्यमानामामध्यपर्वयुगात्मकम् || २० || 

मेरुं प्रदक्षिणीकुर्वन्ननामामूलपर्वणि | 
आरभ्यमध्यमामूलपर्यन्तं गणयेद्बुधः || २१ || 

अङ्गुलीर्न वियुञ्जीत किंचित्सङ्कोचयेत्तलम् | अङ्गुलीनां वियोगे 
तु क्षिद्रेषु स्रवते जपः || २२ || 

अङ्गुल्यग्रे तु यज्जप्तं यज्जप्तं मेरुलङ्घने | पर्वसन्धिषु 
यज्जप्तं तत्सर्वं निष्फलं भवेत् || २३ || 

गणनाविधिमुल्लङ्घ्य यो जपेत्तु प्रमादतः | गृह्णन्ति राक्षसा 
यस्मान्नियतं गणयेद्बुधः || २४ || 

नित्यं जपं करे कुर्यान्न तु काम्यमबोधनात् | मालाभिस्तु 
प्रकुर्वीत नित्यं काम्यं च साधकः || २५ || 

प्. ४८) आदिक्षान्तार्णयोगित्वादक्षमालेति कीर्तिता | 
तद्वर्णसंख्यमालाभिर्जपमाला प्रकल्पयेत् || २६ || 

रुद्राक्षैः सर्वकामाप्तिः शङ्खैः कीर्तिधनाप्तये | 
पद्माक्षाः पुष्टिलक्ष्मीदाः शत्रुनाशकराः सदा || २७ || 

पुत्रञ्जीवभवाः पुत्र पशुधीधान्यवृद्धिदाः | मुक्ताभी 
रचिता माला सौभाग्यं विपुलां श्रियम् || २८ || 

मन्त्रप्रत्यक्षतासिद्धिं शान्तिकं चानुपौष्टिकम् | मुक्तिं च 
तनुते तद्वत् स्फाटिक्यप्यक्षमालिका || २९ || 

सारस्वते पद्मरागाः पुष्कले च धने तथा | सौवर्णी राजती 
माला सर्वान् कामान् प्रयच्छति || ३० || 

सारस्वते प्रबालोत्था वश्येऽधिकधनागमे | पापक्षयकरी 
कौशी रुद्राक्षादिकुशान्तकैः || ३१ || 

सर्वैरेभिर्विरचिता माला स्यान्मुक्तये नृणाम् | 
उच्चाटनेऽश्वदन्तानां मालाः प्रोताश्चबालकैः || ३२ || 

खरदन्तैरधोभूतैर्मनुष्यस्नायुतन्तुना | 
ग्रथितैर्निर्मितामाला शत्रूणां नाशिनी मता || ३३ || 

प्रेतदन्तैरधोभूतैः कर्तव्या जपमालिका | साध्यदेहभवैः 
केशैः प्रोतव्या द्वेषकर्मणि || ३४ || 

वैष्णवे तुलसीमाला गजदन्तैर्गणेश्वरे | त्रिपुराया जपे 
शस्ता इन्द्राक्षैरक्तचन्दनैः || ३५ || 

महाशङ्खमयीज्ञेया नीलसारस्वते मनौ | 
अङ्गुलीजपसंख्यानमेकमेवमुदाहृतम् || ३६ || 

पुत्रञ्जीवैर्दशगुणं शतं शंखैः सहस्त्रकम् | प्रबालै 
मलिरत्नैश्च दशसाहस्रकं स्मृतम् || ३७ || 

तदेव स्फाटिकैः प्रोकतं मौक्तिकैर्लक्षमुच्यते | 
स्वर्णैर्दशगुणा सैव सर्वैः शतगुणं तथा || ३८ || 

कुशग्रन्थ्या च रुद्राक्षैरनन्तगुणितं भवेत् | 
शुद्धपद्माक्षमालाभिरपिस्यादमितं फलम् || ३९ || 

प्. ४९) मातृकावर्णसंभूतमालयापि च तत्फलम् | अथवा तां 
शतैः कुर्यात्सर्वसाधारणे जपे || ४० || 

पञ्चाशद्भिः काम्यकर्मसिद्धिः स्याच्चतुरुत्तरैः | 
अष्टोत्तरशतैः सर्वसिद्धिरुक्ता कृतस्रजा || ४१ || 

मोक्षार्थी पञ्चविंशत्या धनार्थी त्रिंशताजपेत् | 
पुष्ट्यर्थी सप्तविंशत्या पञ्चदश्याभिचारिके || ४२ || 

नारदीये तु संप्रोक्तं न पञ्चदश कस्यचित् | अनयोः 
पक्षयोस्तस्माद्विकल्पः स्याद्व्यवस्थितः || ४३ || 

व्यवस्था चेयमत्रस्यान्नस्यादष्टाक्षरे मनौ | पुरुषस्येति 
तस्याथो या कस्यचिदितिश्रुतम् | अथवा योजनीयन्तन्मतभेदेन 
मन्त्रिभिः || ४४ || 

अथातो ग्रथनं वक्ष्ये मालानां तन्त्रदर्श्तितम् | एकभुक्तं 
विद्यायादौ साधको ग्रथयेत् स्वयम् || ४५ || 

स्वयं च माला ग्रथितेत्यादिना यन्निषिध्यते | 
तच्चन्दनसकाशेन पुष्पस्रक्परमिष्यते || ४६ || 

कृतनित्यक्रियः शुद्धः उक्तेष्वेतेषु मन्त्रवित् | यथालाभं 
यथाकाममक्षाण्यानीय यत्नतः || ४७ || 

मिथः सदृशरूपाणि नातिस्थूलकृशान्यपि | 
कीटादिभिरदुष्टानि न जीर्णानि नवानि वै || ४८ || 

प्रक्षाल्य पञ्चभिर्गव्यैस्तान्यक्षाणि पृथक् पृथक् | विग्रन्थि 
द्विजपुण्यस्त्रीनिर्मितं त्रिगुणीकृतम् || ४९ || 

त्रिगुणीकृत्य तत्सूत्रं क्षालयेद्विधिवत्पुनः | शुक्लं रक्तं 
तथा कृष्णं वश्यशान्त्यभिचारिके || ५० || 

सूत्रं संपादयेद्विद्वान् पट्टसूत्रमथापि वा | 
स्थापयेत्पद्मऊपेणाश्वत्थनवपल्लवान् || ५१ || 

सूत्रं मणींश्च गन्धाम्भः क्षालितांस्तत्रनिःक्षिपेत् | 
तारं शक्तिं मातृकां च सूत्रै चैव मणिष्वथ || ५२ || 

विन्यस्य प्रयजेदाज्यैर्जुहुयाच्चैव शक्तितः | होमाशक्तौ 
होमसंख्याद्विगुणं जपमाचरेत् || ५३ || 

प्. ५०) इति केचिद्वदन्त्यत्र वक्ष्यामो बाह्यपूजने | 
मणिमेकैकमादाय सूत्रे वै योजयेत्सुधीः || ५४ || 

मुखं मुखेषु संयोज्य पुच्छं पुच्छे तु योजयेत् | 
गोपुच्छसदृशी कार्या यद्वा सर्पाकृतिःशुभा || ५५ || 

तत्सजातीयमेकाक्षं मेरुत्वेनाग्रतो न्यसेत् | एकैकमणिमध्ये तु 
ब्रह्मग्रन्थिं प्रकल्पयेत् || ५६ || 

गायत्री जपने केचिन्मालां ग्रन्थन्ति मान्त्रिकाः | 
गायत्रीमन्त्रकथनं ब्रह्मग्रन्थिप्रकल्पने || ५७ || 

सामान्यतः कथं बाध्यमिति तेषामिहाशयः | जपमालां 
विधायेत्थं तस्यास्त्वतिशयार्थकान् || ५८ || 

कुर्युर्वाच्यविधानेन संस्कारान् क्रमबोधितान् | 
क्षालयेत्पञ्चगव्येन सद्योजातेन सज्जलैः || ५९ || 

चन्दनागुरुगन्धाद्यैर्वामदेवेन घर्षयेत् | धूपयेत्तामघोरेण 
तर्पयेत् पुरुषेण तु || ६० || 

मन्त्रयेदीशमन्त्रेण प्रत्येकं च शतं शतम् | सुमेरुं 
पञ्चमेनैव ततो मन्त्रेण मन्त्रयेत् || ६१ || 

संस्कृत्यैवं बुधो मालां तत्प्राणांस्थापयेत्ततः | एवं 
कृताक्षमालायां जपेन्मातृकया सुधीः || ६२ || 

मातृकावर्णभेदेभ्यः सर्वे मन्त्राः प्रजज्ञिरे | अतः 
सकलमन्त्राणां जपः कार्योऽनयास्रजा || ६३ || 

गुरुं संपूज्य तस्मात्तां गृह्णीयात्सर्वसम्पदे | अशुचिर्न 
स्पृशेदेनां करभ्रष्टां न कारयेत् || ६४ || 

अङ्गुष्ठस्थामक्षमालां चालयेन्मध्यमाग्रतः | तर्जन्या न 
स्पृशेत्सोऽयं मुक्तिदो गणनक्रमः || ६५ || 

भुक्तौ मुक्तौ तथाऽकृष्टौ मध्यमायां जपेत्सुधीः | 
अङ्गुष्ठानामिकाभ्यां तु जपेदुत्तम कर्मणि || ६६ || 

जपान्यकाल इमां मालां पुजयित्वा तु गोपयेत् | गोपयेच्च निजं 
मन्त्रं गोपयेच्च निजं गुरुम् || ६७ || 

प्. ५१) गोपयेदक्षमालां तु गोपयेन्निजमुद्रिकाम् | गुरुं 
प्रकाशयेद्विद्वान् मन्त्रं नैव प्रकाशयेत् || ६८ || 

अक्षमालां तु मुद्रां च गुरोरपि न दर्शयेत् | 
भूतराक्षसवेतालाः सिद्धगन्धर्वचारि(र)णाः || ६९ || 

हरन्ति प्रकटं यस्मात्तस्माद्गुप्तं जपेत्सुधीः | दृढं 
सूत्रं प्रयुञ्जीत न त्रुट्यति जपे यथा || ७० || 

हस्तान्नच्यवते यद्वज्जपतः स्रक् तथाचरेत् | हस्ताच्च्युते 
भवेद्विघ्नं छिन्नायां मरणं ध्रुवम् || ७१ || 

जीर्णे सूत्रे पुनः सूत्रं ग्रथयित्वा शतं जपेत् | 
प्रमादात्पतिते हस्ताच्छतमष्टोत्तरं जपेत् || ७२ || 

तावन्निषिद्धसंस्पर्शे क्षालयित्वा यथोदितम् | 
शतादिजपसंख्यात्र मातृकाया विधीयते || ७३ || 

प्रक्रमात्तज्जपस्यैव सर्वत्रास्यैव बोधनात् | अपवादकबाधेन 
सिद्धवच्चन्द्रिकाकृतः | चन्द्रिकाया विवरणेष्विममर्थमुदाहरन् 
|| ७४ || 

जपमालां निगद्येत्थं वक्ष्यामि जपलक्षणम् | जपः 
स्यादक्षरावृत्तिः स च त्रिविध ईरितः || १ || 

वाचिकश्च उपांशुश्च मानसश्च त्रिधा स्मृतः | त्रयाणां 
जपयज्ञानां श्रेयान्स्यादुत्तरोत्तरः || २ || 

यदुच्चनीचस्वरितैः स्पष्टशब्दवदक्षरैः | 
मन्त्रमुच्चारयेद्व्यक्तं वाचिकः स जपः स्मृतः || ३ || 

शनैरुच्चारयेन्मन्त्रमीषदोष्ठौ प्रचालयेत् | 
किंचिच्छ्रवणयोग्यः स्यादुपांशुः सजपः स्मृतः || ४ || 

धिया यदुच्चरेन्मन्त्रं स जपो मानसः स्मृतः | 
उच्चैर्जपोऽविशिष्टः स्यादुपांशुर्दशभिर्गुणैः || ५ || 

सहस्रो मानसः प्रोक्तः फलमेषां प्रचक्षते | वाचिको मारणे 
चैव पुष्टिकाम उपांशुकः || ६ || 

मानसः सिद्धिकामस्य प्रशस्तो जप ईरितः | गृहेजपः 
समःप्रोक्तो गोष्ठे दशगुणः स्मृतः || ७ || 

पुण्यारण्ये तथारामे सहस्रगुण ईरितः | अयुतं पर्वते पुण्ये 
नद्यां लक्षमुदीरितम् || ८ || 

कोटिं देवालये प्राहुरनन्तं शिवसन्निधौ | असंख्याताच्च 
संख्यातः सहस्रगुण उच्यते || ९ || 

संख्यातादपि साहस्र उर्ध्वपुण्ड्रावृतो जपः | देवतां 
हृद्गतां कृत्वा कृत्वा च हृदयं स्थिरम् || १० || 

शिवादींश्च गुरुं नत्वा जपेन्मन्त्रं समाहितः | शनैः 
शनैरविस्पष्टमद्रुतं न विलम्बितम् || ११ || 

प्. ५३) न न्यूनं नाधिके वापि जषं कुर्याद्दिने दिने | 
नैरन्तर्यविधिः प्रोक्तो न दिनं व्यतिलङ्घयेत् || १२ || 

दिवसातिक्रमात्तेषां सिद्धिरोधः प्रजायते | ब्रह्मचर्यपरः 
शान्तो विरतः परदूषणे || १३ || 

वृथा कथासु सन्मौनी सकृदेव हविष्यमुक् | अनन्यमानसः 
प्रातःकालान्मध्यंदिनावधि || १४ || 

क्रोधादिदोषरहितो जपेन्मन्त्रमनन्यधीः | जपस्तु सर्वकर्मेभ्यः 
परमोधर्म उच्यते || १५ || 

अहिंसया हि भूतानां जपयज्ञः प्रवर्तते | क्रुद्धो 
भ्रान्तस्त्वरायुक्तः शयानो वा निरासनः || १६ || 

उपानदूढपादोवा रथ्यायामासवस्थले | उष्णीषी कञ्चुकी 
वापि मुक्तकेशो गलावृतः || १७ || 

अपवित्रकरोऽशुद्धः प्रलपन्न जपेन्मनुम् | यानशययागतोवापि 
गच्छन्नुत्थित एव वा || १८ || 

अप्रावृत्तौ करौ कृत्वा शिरसा प्रावृतोऽपि वा | 
चिन्ताव्याकुलचित्तो वा न मन्त्रं प्रजपेद्बुधः || १९ || 

न वदन्नब्रजन्नान्यमाश्रयं कमपि स्मरन् | न 
क्षज्जृम्भणहिक्कादिविकलीकृतमानसः || २० || 

मन्त्रसिद्धिमवाप्नोति तस्माद्यत्नपरोभवेत् | शयनं 
दर्भशययायां विन्यसेच्छुचिरात्मनः || २१ || 

तद्वासः क्षालयेन्नित्यमन्यथा विघ्नमावहेत् | 
उपर्यधोबहिर्वस्त्रविपर्यासं न कारयेत् || २२ || 

विपर्यासविधानेन भवेदनियमः क्वचित् | पुरश्चरणकार्ये च 
वर्जयेत्तं प्रयत्नतः || २३ || 

अतिप्रयासजनकं वर्जयेत्कर्मसाधकः | प्रसार्य न 
जपेत्पादावुत्कटासन एव वा || २४ || 

नैकवासाजपेन्मन्त्रं बहुवस्त्राकुलोऽपिवा | एवमादीनि चान्यानि 
जपकाले विवर्जयेत् || २५ || 

प्. ५४) पतितानामन्त्यजानां दर्शने भाषणेश्रुते | 
श्रुतेऽधोवायुगमने जृम्भणेजपमुत्सृजेत् || २६ || 

उत्थायाचम्य तत्प्राप्तौ प्राणायामं षडङ्गकम् | कृत्वा 
सम्यग्जपेच्छेषं यद्वा सूर्यादिदर्शनम् || २७ || 

मन्त्री मन्त्रजपं कुर्वन्न्शुचिं यदि पश्यति | प्राणायामं 
सकृत्कृत्वा जपशेषं समापयेत् | अष्टाक्षरविधावुक्तमिति 
श्रीनारदीयके || २८ || 

अथ छिन्नादि दोषाणां शान्तये विधिरुच्यते | तथा छिन्नादयो 
दोषाः कथ्यन्ते सिद्धिबोधिनः || १ || 

आदौ दोषस्य हेयत्वात्तस्य लक्षणमुच्यते | 
मनोर्यस्यादिमध्यान्तेष्वानिलं बीजमुच्यते || २ || 

संयुक्तं वा वियुक्तं वा स्वराक्रान्तं त्रिधा पुनः | चतुर्धा 
पञ्चधावाथ समन्त्रश्छिन्नसंज्ञकः || ३ || 

आदिमध्यावसानेषु भूबीजद्वन्द्वलाञ्छितः | रुद्धमन्त्रः स 
विज्ञेयो भुक्तिमुक्तिविवर्जितः || ४ || 

मायात्रितत्त्वं वा बीजरावहीनस्तु यो मनुः | शक्तिहीनः स 
कथितो यस्य मध्येन विद्यते || ५ || 

कामबीजं मुखे माया शिरस्यङ्कुशमेव वा | असौ पराङ्मुखः 
प्रोक्तो हकारो बीज संयुतः || ६ || 

आद्यन्तमध्येष्विन्दुर्वा न भवेद्वधिरः स्मृतः | पञ्चवर्णो 
मनुर्यः स्याद्रेफार्केन्दुविवर्जितः || ७ || 

नेत्रहीनः स विज्ञेयो दुःखशोकामयप्रदः | 
आदिमध्यावसानेषु हंसः प्रासादवागुरौ || ८ || 

हकारो बिन्दुमान् जीवो वारं वापि चतुष्कलम् | माया नमामि च 
पदं नास्ति यस्मिन् स कीलितः || ९ || 

एकं मध्ये द्वयं मूर्ध्नि यस्मिन्नस्त्रपुरन्दरौ | न विद्येते स 
मन्त्रःस्यात् स्तम्भितः सिद्धिबो(रो)धकः || १० || 

वह्निर्वायुसमायुक्तो यस्य मन्त्रस्य मूर्धनि | सप्तधा दृश्यते 
तं तु दग्धं मन्वीत मन्त्रवित् || ११ || 

प्. ५६) अस्त्रं द्वाभ्यां त्रिभिः 
षड्भिरष्टार्भिदृश्यतेक्षरैः | स्रस्तः सोऽभिहितो यस्य 
मुखेन प्रणवः स्थितः || १२ || 

शिवो वा शक्तिरथवा भीताख्यः स प्रकीर्तितः | 
आदिमध्यावसानेषु भवेन्नार्णचतुष्टयम् || १३ || 

यस्य मन्त्रः स मलिनो मन्त्रवित्तं विवर्जयेत् | यस्य मध्ये दकारो 
वा क्रोधो वा मूर्धनि द्विधा || १४ || 

अस्त्रं तिष्ठति मन्त्रः स तिरस्कृत उदीरितः | भ्योद्वयं 
हृदये शीर्षे वषट्वौषट् च मध्यतः || १५ || 

यस्यासौ भेदितो मन्त्रस्त्याज्यः सिद्धिषु सूरिभिः | त्रिवर्णो 
हंसहीनो यः सुषुप्तः स उदाहृतः || १६ || 

मन्त्रोवाऽप्यथवा विद्या सप्ताधिकदशाक्षरः | फट्कार 
पञ्चकादिर्यो मदोन्मत्त उदाहृतः || १७ || 

तद्वदस्त्रं स्थितं मध्ये यस्य मन्त्रः स मूर्छितः | 
विरामस्थानगं यस्य हृतवीर्यः स कथ्यते || १८ || 

आदौ मध्ये तथा मूर्ध्नि चतुरस्त्रयुतो मनुः | ज्ञातव्यो हीन 
इत्येष यः स्यादष्टादशाक्षरः || १९ || 

एकोनविंशत्यर्णो वा यो मन्त्रस्तारसंयुतः | 
हृल्लेखाङ्कुशबीजाढ्यस्तं प्रसुप्तं प्रचक्षते || २० || 

सप्तवर्णो मनुबलिः कुमारोऽष्टाक्षरस्तु यः | षोडशार्णो 
युवा प्रौढश्चत्वारिंशल्लिपिर्मनुः || २१ || 

त्रिंशदर्णश्चतुः षष्टिवर्णो मन्त्रः शताक्षरः | 
चतुःशताक्षरश्चापि वृद्ध इत्यभिधीयते || २२ || 

नवाक्षरो ध्रुवयुतो मनुर्निश्चित्रश ईरितः | यस्यावसाने 
हृदयं शिरो मन्त्रौ च मध्यतः || २३ || 

शिखा वर्म च संस्यातां वौषट् फट्कार एव वा | 
शिवशक्त्यर्णहीनो वा स निर्बीज इति स्मृतः || २४ || 

एषु स्थानेषु फट्कारः षोढा यस्मिन् प्रदृश्यते | स मन्त्रः 
सिद्धिहीनः स्यान्मन्दः पंक्त्यक्षरो मनुः || २५ || 

प्. ५७) कूट एकाक्षरो मन्त्रः स एवोक्तो निरंशकः | द्विवर्णः 
शक्तिहीनः स्याच्चतुर्वर्णस्तु केकरः || २६ || 

षडक्षरो बीजहीनस्त्वबन्धः सप्ताक्षरो मनुः | 
सार्धद्वादशवर्णो वा धूमितः स तु निन्दितः || २७ || 

सार्धबीजस्त्रयस्तद्वदेकविंशतिवर्णकः | 
विंशत्यर्णस्त्रिंशदर्णो यः स्यादालिङ्गितस्तु सः || २८ || 

द्वात्रिंशदक्षरो मन्त्रो मोहितः परिकीर्तितः | 
चतुर्विंशतिवर्णो यः सप्तविंशतिवर्णकः || २९ || 

(क्षुधार्तः स तु विज्ञेयश्चतुर्विंशति वर्णकः) | 
एकादशाक्षरी वापि पञ्च विंशतिसंख्यकः || ३० || 

त्रयोविंशतिवर्णो वा मन्त्रो दृप्त उदाहृतः | 
षड्विंशत्यक्षरो षट्त्रिंशद्वर्णकस्तथा || ३१ || 

त्रिंशदेकोनवर्णोवाऽप्यङ्गहीनोऽभिधीयते | 
अष्टाविंशदक्षरो यः एकत्रिंशदथापि वा || ३२ || 

अतिक्रुद्धः स गदितो निन्दितः सर्वकर्मसु | (त्रिंशदक्षरको 
मन्त्रस्त्रयस्त्रिंशदथापि वा || ३३ || 

अतिक्रूरः स गदितो निन्दितः सर्वकर्मसु |) चत्वारिंशतमारभ्य 
त्रिषष्टिर्यावदापतेत् || ३४ || 

तावत्संख्या निगदिता मन्त्राः सव्रीडसंज्ञकाः | 
पञ्चषष्ट्यक्षरायेस्युर्मन्त्रास्ते शान्तमानसाः || ३५ || 

एकोनशतपर्यन्तं पञ्चषष्ट्यक्षरादितः | ये मन्त्रास्ते 
निगदिताः स्थानभ्रष्टाह्वयाबुधैः || ३६ || 

त्रयोदशाक्षरा ये स्युर्मन्त्राः पञ्चदशाक्षराः | 
विकलास्तेऽभिधीयन्ते शतं सार्ध शतस्तु (न्तु) वा || ३७ || 

शतद्वयं द्विनवतिरेकहीनाथवापि सा | शतत्रयं वा 
यत्संख्या निस्नेहास्ते समीरिता || ३८ || 

चतुः शतान्यथारभ्य यावदर्णसहस्रकम् | अतिवृद्धः स 
यागेषु परित्याज्यः सदा बुधैः || ३९ || 

प्. ५८) सहस्रादधिका मन्त्रा दण्डकाः पीडिता मताः | 
द्विसहस्राधिका मन्त्राः खण्डशः शतधा मताः || ४० || 

ज्ञातव्याः स्तोत्ररूपास्ते मन्त्रास्ते स्युस्तथा मताः | तथा 
विद्याश्च बोद्धव्या मन्त्रिभिः सर्वकर्मसु || ४१ || 

बन्धेन योनिमुद्राया दोषान् छिन्नादिकान् हरेत् | 
तदावश्यकमेवात्र तद्व्यक्तं शारदादिके || ४२ || 

दोषानिमानविज्ञाय यो मन्त्रंभजते जनः | सिद्धिर्न जायते 
तस्य कल्पकोटिशतैरपि || ४३ || 

इत्यादिदोषदुष्टांस्तान्मन्त्रानात्मनि योजयेत् | 
शोधयेदूर्ध्वपवनो बद्धया योनिमुद्रया || ४४ || 

अथवा दोषशुद्ध्यर्थं प्रकारमिममाचरेत् | मन्त्रादिषु च 
सर्वेषु हृल्लेखा कामबीजकम् || ४५ || 

श्रीबीजं वा विनिःक्षिप्य जपेन्मन्त्रं विशुद्धये | 
तारसंपुटितो वाथ दुष्टमन्त्रोऽपि सिद्ध्यति || ४६ || 

अथ वक्ष्ये योनिमुद्राबन्धयोगमनुत्तमम् | जित्वादावात्मनः 
शत्रुन्कामादीन् योगमभ्यसेत् || ४७ || 

कामक्रोधौ लोभमोहौ तत्परं मदमत्सरम् | वदन्ति 
दुःखदानेतानरिषड्वर्गमात्मनः || ४८ || 

योगाष्टाङ्गैरिमान् जित्वा योगिनो योगमाप्नुयुः | 
यमनियमासनप्राणायामाः ततः परम् || ४९ || 

प्रत्याहारं धारणां च ध्यानं सार्धं समाधिना | 
अष्टाङ्गान्याहुरेतानि योगिनो योगसाधने || ५० || 

अहिंसासत्यमस्तेयं ब्रह्मचर्यं कृपार्जवम् | क्षमा 
धृतिर्मिताहारः शौचं चेति यमा दश || ५१ || 

तपः सन्तोष आस्तिक्यं दानं देवस्यं पूजनम् | 
सिद्धान्तश्रवणं चैव ह्रीर्मतिश्चजपोद्ग(व्र)तम् || ५२ || 

दशैते नियमाः प्रोक्ता योगशास्त्रविशारदैः | इन्द्रियाणां 
विचरतां विषयेषु निरर्गलम् || ५३ || 

प्. ५९) बलादाहरणं तेभ्यः प्रत्याहारो वि(भि)धीयते | 
अङ्गुष्ठगुल्फजानूरुसीवनीलिङ्गनाभिषु || ५४ || 

हृद्ग्रीवाकण्ठदेशेषु लम्बिकायां ततो नसि | भ्रूमध्ये 
मस्तके मूर्ध्नि द्वादशान्ते यथा विधि || ५५ || 

धारणं प्राणमरुतो धारणेति निगद्यते | समाहितेन मनसा 
चैतन्यान्तरवर्तिना || ५६ || 

आत्मन्यभीष्टदेवस्य ध्यानं ध्यानमिहोच्यते | समत्वभावना 
नित्यं देवात्मपरमात्मनोः || ५७ || 

समाधिमाहुर्मुनयः प्रोक्तमष्टाङ्गलक्षणम् | 
युक्ताहारविहारस्य युक्तचेष्टस्य कर्मसु || ५८ || 

युक्तस्वप्नावबोधस्य योगोभवति दुःखहा | प्राणायामं 
समारभ्य विशुधान्तरनाडिकः || ५९ || 

आसने साधको दक्षपादपार्ष्णिं निवेशयेत् | गुदमार्गे तथा 
लिङ्गे वामपार्ष्णिम (थ) न्यसेत् || ६० || 

निवर्तयेदिन्द्रियाणि विषयेभ्यः समाहितुः | ऋजुकायशिरोग्रीवः 
काकचञ्चुयुतक्रमात् || ६१ || 

समाहृत्यजगत्प्राणमुदरं परिपूरयेत् | अङ्गुष्ठाभ्यामथो 
कर्णौ तर्जनीभ्यां तु लोचने || ६२ || 

नासारन्ध्रे मध्यमाभ्यामवशिष्टाभिराननम् | 
अङ्गुलीभिर्नातिदृढमवरुध्य स्वकं मनः || ६३ || 

मूलाधारे स्थिरीकृत्य यथाश्वो गुदपद्धतिम् | संकोचयति 
संत्यज्य पुरीषन्तु पुनः पुनः || ६४ || 

तथा सङ्कोचयेदेनमङ्गलग्नकरस्ततः | भूयो भूयो 
हूंकृतेनोच्चारयेद्गुदमारुतम् || ६५ || 

उन्मीलयति सुषुम्ना सु(मु)खमभ्यस (स्य)तः क्रमात् | वायुस्तत्र 
प्रविश्याजग्रन्थिं भित्वाजपङ्कजम् || ६६ || 

करोत्यूर्ध्वमुखंतस्मिन् प्रविष्टेऽन्तरथोध्वनिः | 
क्रमान्मेघनिनादाभो जायते तेन बुध्यते || ६७ || 

प्. ६०) सुप्रसुप्ता कुण्डलिनी ततो योन्यन्तके स्मरम् | भ्रमन्तं 
विकसद्बन्धुजीवपुष्पाभमुज्ज्वलम् || ६८ || 

शिवस्वरूपं संचिन्त्य हंसरूपं विचिन्तयेत् | 
तयैकीकृतमात्मानं योगी कुण्डलिनीं ततः || ६९ || 

विधाय चित्कलायुक्तां हंसेन सहितां नयेत् | एतामूर्ध्वं 
चित्रनाड्या सहस्रदलपङ्कजम् || ७० || 

चक्राणि षट् च लिङ्गानि त्रीणि भित्वा पृथक् पृथक् | गत्वा 
तत्कर्णिकासंस्थशिवसायुज्यमाप्नुयात् || ७१ || 

सहस्रारोर्ध्वसर्गाख्यस्थानस्थितसुधाकरात् | 
निपतंत्रीं(न्तीं)मन्त्रमयीं लोहितामृतविश्रु(स्रु)तिम् || ७२ || 

पीत्वा तेनैव मार्गेण तास्ताः षट्चक्रदेवताः | प्रा (परा) 
वृत्य प्रीणयन्ती स्वस्थानमधिगच्छति || ७३ || 

इत्थं गतागतं योगी भूयो भूयः समाचरन् | 
मन्त्रजापविधानेन दोषान् छिन्नादिकान् हरेत् || ७४ || 

अभ्यसेद्योनुदिवसं योगमेनं समाहितुः | जित्वा दुरितरोगादीन् 
चिरंजीवेत्स्मरात्मकः || ७५ || 

साधयेत्सकलान्मन्त्रान्मौनी नीलशिरोरुहः | गुदध्वजान्तरे 
पद्मं ब्रह्मणो भूषितं दलैः || ७६ || 

चतुर्भिर्हेमसंकाशैर्वादिसान्तैर्विभूषितैः | सबिन्दुभिरियं 
प्राहुर्मूलाधारं तु योगिनः || ७७ || 

ध्वजमूले रसदलैर्बादिलान्तैः सबिन्दुभिः | वर्णैर्युतं 
शिवस्थानं स्वाधिष्ठानसमाह्वयम् || ७८ || 

नीलाञ्जनाभैर्दशभिर्युक्तैर्डाद्यैः सबिन्दुभिः | 
दशाक्षरैर्दलैर्युक्तं नाभिस्थं मणिपूरकम् || ७९ || 

हृदीन्द्रगोपसन्ध्याम्बुवाहसिन्दूरदीधिति | 
दलैरादित्यसंख्याभिः कादिवर्णैर्विभूषितैः || ८० || 

सदन्तैः कमलं प्राहुरनाहतमिदं बुधाः | विशुद्धाख्यं तु 
नलिनं कण्ठेऽलिरुचिभिर्युतम् || ८१ || 

प्. ६१) दलैः षोडशभिर्युक्तं स्वरैर्भगवतीगृहम् | 
शरच्चन्द्रमयुखाभमाज्ञानामसरोरुहम् || ८२ || 

भ्रूमध्येद्विदलं सेन्दुवर्णान्त्यद्वयभूषितम् | 
षट्चक्रकमिदं प्रोक्तं योगशास्त्रविशारदैः || ८३ || 

ब्रह्मा शिवो गदापार्णिहंसोभगवती तथा | बिन्दुः क्रमेण 
चक्रेशाः षडत्र परिकीर्तिताः || ८४ || 

ब्रह्माविष्णुस्तथारुद्र ईश्वरोऽथ सदाशिवः | बिन्दुः क्रमेण 
चक्रेशाः क्वचिदेवमुदीरिताः || ८५ || 

डाकिनी राकिनी चैव लाकिनी काकिनी तथा | शाकिनी हाकिनी 
चेति क्रमात् षट्चक्रदेवताः || ८६ || 

स्वयम्भुना स्वयं लिङ्गं योनिमध्यविलान्तरे | 
हृदिबाला(णा)द्वयं लिङ्गमितरञ्चा(च्चा)न्तरालके || ८७ || 

सर्गाधो रक्तकिञ्जल्कसहस्रदलपङ्कजम् | निष्कलङ्कं 
स्फुरद्रश्मि त्रिशृङ्ग(ङ्गं)हिमरश्मिकम् || ८८ || 

गुदध्वजान्तरे लिङ्गमुत्सेधाद्द्व्यङ्गुलं विदुः | तस्य 
द्विगुणविस्तारवृत्तरूपेण वेष्टितम् || ८९ || 

नाड्यस्तत्र समुत्पन्ना मुख्यास्तिस्रः प्रकीर्तिताः | इडा नाडी 
श्रिताभागं तनोर्वामं तु दक्षिणम् || ९० || 

पिङ्गलाथ तनोर्मध्ये पृष्ठवंशसमाश्रिता | सुषुम्ना 
ब्रह्मरन्ध्रं तु चित्रा नाडी तदन्तरे || ९१ || 

पञ्चवर्णोज्ज्वला सूक्ष्मा देवैर्युक्ताथ पञ्चभिः | ब्रह्मा 
जनार्दनो रुद्रः शिवसादाख्यकावपि || ९२ || 

चित्राख्यनाड्यन्तरस्था पञ्चभूताधिदेवताः | कन्दमध्ये 
त्रिकोणास्ति योनिर्लोहितदीधितिः || ९३ || 

बालार्ककोटिकिरणशम्पेव चपलद्युतिः | कामः परिश्रमस्तत्र 
चिन्तनीयस्तडिन्निभः || ९४ || 

अतिसूक्ष्माभमूर्ध्वे स्याच्छक्तिर्दीपशिखाकृतिः | परिस्फुरन्ती 
तन्मध्ये शिवशक्तिस्वरूपिणी || ९५ || 

प्. ६२) सूर्यकोटिप्रतीकाशा सर्वदेवमयी विभुः | 
प्रसुप्तभुजगाकारा शंखावर्तभ्रमान्मुखम् || ९६ || 

वेष्टयन्ती सुषुम्नाया ध्येया कुण्डलिनी शुभा | संक्षिप्य 
योनिमुद्राया बन्ध एवं प्रकीर्तितः || ९७ || 

कथ्यन्ते मन्त्रसंस्कारा शारदातिलका दश | जननं जीवनं 
पश्चात्ताडनं बोधनं तथा || १ || 

अथाभिषेको विमलीकरणाप्यायने तथा | तर्पणं दीपनं 
गुप्तिर्दशैता मन्त्रसंस्क्रियाः || २ || 

चन्दनादिभिरालिख्य पात्रे स्वर्णादिनिर्मिते | 
मन्त्रीसौवर्णलेखिन्या मातृकार्णान् यथाक्रमम् || ३ || 

ततोक्षराणि संगृह्य लिखेदभिमतं मनुम् | 
अवशिटैर्मातृकार्णैः संपुटीकृत्य तं जपेत् || ४ || 

एतज्जननमाख्यातं सम्प्रदायानुसारिभिः | प्रणवान्तरितान् 
कृत्वा मन्त्रवर्णान् जपेत्सुधीः || ५ || 

एतज्जीवनमित्याहुर्मन्त्रशास्त्रविशारदाः | मन्त्रवर्णान् 
समालिख्य ताडयेच्चन्दनाम्भसा || ६ || 

प्रत्येकं वायुना मन्त्री ताडनं तदुदाहृतम् | मन्त्रवर्णान् 
समालिख्य प्रसूनैः करवीरजैः || ७ || 

तन्मन्त्राक्षरसंख्यातैर्हन्यात्स्यात्तेन बोधनम् | 
अश्वत्थपल्लवैर्मन्त्रमभिषिञ्चेद्विशुद्धये || ८ || 

संचिन्त्यमनसा मन्त्रं मूले तेजस्त्रयात्मकम् | 
योनिबन्धोर्द्ध्वपवनस्तदुत्थज्योतिषा ततः || ९ || 

हृदम्भोजस्थिते वाच्यज्योतिर्मन्त्रेण निर्दहेत् | मन्त्रे मलत्रयं 
मन्त्री विमलीकरणं त्विदम् || १० || 

तारं व्योमाग्निमनुयुग्दन्तीज्योतिर्मनुर्मतः | कुशोदकेन जप्तेन 
प्रत्यर्णं प्रोक्षणं मनोः || ११ || 

तेन मत्रेण विधिवदेतदाप्यायनं मतम् | मन्त्रेण वारिणा 
तन्त्रे तर्पणं तर्पणं मतम् || १२ || 

तारमायारमायोगो मनोर्दीपनमुच्यते | जप्यमानस्य मन्त्रस्य 
गोपनं त्वप्रकाशनम् || १३ || 

इति मन्त्रस्य संस्कारा दशोक्ताः सिद्धिदायकाः | यान् कृत्वा 
विधिना मन्त्री यथोक्तफलमश्नुते || १४ || 

अथ शैवागमाद्युक्तास्त्रन्यासविधिरुच्यते | अभयं वामतो 
दद्याद् वरं दक्षे निवेशयेत् || १ || 

देवस्य पृष्ठदेशे तु तूणं सम्यङ्निवेशयेत् | शालिं च 
नवनीतं च दधिभाण्डं तथा गुडम् || २ || 

अक्षमालां मृगं टङ्कं दक्षिणे विनिवेशयेत् | शुकं 
वीणां तथा नागं व्यञ्जनं च कमण्डलुम् || ३ || 

तर्जनीं वामतस्तद्वदासनं दक्षतो न्यसेत् | वेदं च 
पक्षिणं मुद्रां दक्षिणे विनियोजयेत् || ४ || 

शंखं चक्रं न्यसेत्तद्वत् कुशान् पद्मं द्वयोरपि | द्वयोः 
पाशं च पुस्तं च पात्रं वामे विचिन्तयेत् || ५ || 

कपालं वामतो दक्षे जपमालां समर्पयेत् | दक्षे शक्तिं 
फलं खड्गं त्रिशूलं डमरुं तथा || ६ || 

वनमालां सुरापात्रं शृ (सृ)णिं चापि शरं न्यसेत् | 
धनुर्वाणं चोभयोर्हस्तकङ्कणं मुद्रिकां गदाम् || ७ || 

कशां तु वामतो न्यस्य खेटकं शृङ्खलं तथा | 
अर्घपात्रं चोभयोस्तु दद्यात्पुष्पाञ्जलिं तथा || ८ || 

भूषान्युभयोर्दद्याद्वस्त्रं चित्रितमीरितम् | शुभ्रं वा 
सर्वदेवानां पीतं विष्णोः समीरितम् || ९ || 

शं च गोपीश पं गं च श प चं गं श गो प चं | श प 
चं गं ग पं शं च शंखाद्याः षट् प्रदक्षिणाः || १० 
|| 

के म सं दा राम प्रद्युविभाऽनि पुर्वधोजनाः | गो त्रि श्री हृ 
नृसिंहाच्यु वा ना गो पे ह कृ क्रमात् || ११ || 

अथ जाप्यविधानं तु क्रमोक्तं प्रतिपद्यते | येन 
सिद्धिर्भवेदाशु अभाग्यस्यापि देहिनः || १ || 

भूमेः परिग्रहं कुर्यात् परिमाणं च सर्ववित् | 
तथास्यामुकगोत्रस्य पुरश्चरणसिद्धये || २ || 

मयेयं गृह्यते भूमिर्मन्त्रो मे सिध्यतामिति | विषमं मण्डलं 
वापि क्रोशं गव्यूतिमेव वा || ३ || 

नदी पर्वतवृक्षादौ परिमाणे नखान्ततम् | पुरश्चर्याभुवो 
मानं क्वचिन्मानं न विद्यते || ४ || 

तदाह चन्द्रिकाकारो नानामन्त्रानुसारतः | ग्रामे क्रोशमितं 
स्थानं क्रोशयुग्ममथापि वा || ५ || 

अहोरात्रिविहारार्थं तावतीं भूमिमाक्रमेत् | वितस्तिप्रमितान् 
कृत्वा प्रत्येकं वै कदापि वा || ६ || 

क्षीरवृक्षोद्भवान् कीलानस्त्रमन्त्राभिमन्त्रितान् | तेषु 
चास्त्रं समभ्यर्च्य मन्त्री पञ्चोपचारकैः || ७ || 

तानष्टौ सर्वदिग्भागे निखनेन्मध्य उद्धरेत् | क्षेत्रे तु कीलिते 
मन्त्री न विघ्नैः परिभूयते || ८ || 

अश्वत्थोदुम्बरप्लक्षन्यग्रोधाः क्षीरशाखिनः | क्षेत्रपालं 
स्ववर्गेण संपूज्य विधिवत्ततः || ९ || 

दिक्पतिभ्यो बलिं दद्यात् ततः क्षेत्रं समाश्रयेत् | जपस्थानं 
समाश्रित्य कूर्मचक्रं विचिन्तयेत् || १० || 

वर्तुलं नवकोष्ठं तत् कृत्वा कूर्माकृतिं लिखेत् | कादीन् 
वर्गान् लक्षमीशे मध्यकोष्ठे तथा लिखेत् || ११ || 

प्. ६७) स्वराननुक्रमेणैव पूर्वाद्यष्टहरिद्गतान् | 
क्षेत्रनामाद्यवर्णं (र्णः) तु यस्मिन् कोष्ठे स्थितो भवेत् || १२ 
|| 

मुखं तत्तस्य जानीयात् हस्तावुभयतः स्थितौ | कोष्ठे कुक्षी 
उभे पाणौ द्वे शिष्टं पुच्छमीरितम् || १३ || 

मुखस्थो लभते सिद्धिं करस्थः स्वल्पजीवनः | कुक्षिस्थितो 
ह्युदासीनः पार्श्वस्थोदुःखमाप्नुयात् || १४ || 

पुच्छस्थः पीड्यते मन्त्री बन्धनोच्चाटनादिभिः | 
कूर्मचक्रमिदं प्रोक्तं मन्त्रिणां सिद्धिसाधनम् || १५ || 

मुखं तस्य समाश्रित्य जपहोमादिकं चरेत् | ग्रामे वा विपिने 
वापि यत्र कुत्रावलोयन् || १६ || 

दीपस्थाने जपः कार्यः सर्वकाममभीप्सता | 
कूर्मचक्रमविज्ञाय यः कुर्याज्जपहोमकम् || १७ || 

तस्य जाप्यफलं नास्ति सर्वानर्थाय कल्पते | देहशुद्धिं 
विधायादावेकभुक्तं समाचरेत् || १८ || 

प्रातः स्नात्वाथ गायत्रीं यथाशक्ति सुचिर्जपेत् | 
स्वर्णदानादिकं कुर्यादथवा सर्वकामदम् || १९ || 

ज्ञाताज्ञातस्य पापस्य क्षयार्थं प्रथमं ततः | विप्रान् 
सन्तर्पयेत् सम्यक् भोजनाच्छादनाभिः || २० || 

* * * र्वस्त्रभूषाभिः संपूज्य गुरुमात्मनः | आरभेत जपं 
पश्चात् तदनुज्ञापुरस्सरम् || २१ || 

पुरापि न विरुद्धं स्यादनुज्ञाग्रहणं गुरोः | असन्निधाने 
स्वगुरोर्मनसैव समाचरेत् || २२ || 

अथवा गुरुसम्बद्धं गुरुं कञ्चन कल्पयेत् | एकभुक्तं 
प्रकुर्वीत हविष्यान्नेन तद्दिने || २३ || 

अथ प्रातः समुत्थाय श्रीमान् ब्राह्ममुहूर्त्तके | 
कृतावश्यक्रियो धीरः उपविश्यासने शुभे || २४ || 

सहस्रदलसंशोभिब्रह्मरन्ध्रस्थपङ्कजे | श्रीगुरुं 
परमात्मानं व्याख्यामुद्रालसत्करम् || २५ || 

प्. ६८) ध्यायेद्द्विनेत्रं द्विभुजं प्रीतं सकलसिद्धिदम् | एवं 
ध्यात्वा च तत्पादस्रुतपीयूषधारया || २६ || 

स्थिरधीःक्षालितं देहं निजं संचिन्त्य देवताम् | स्वकीय 
हृदये ध्यात्वा देहं स्वं परिचिन्तयेत् || २७ || 

तत्कान्तिपटलव्याप्तं नत्वा देवं तदाज्ञया | ऋष्यादीन् 
विन्यसेत्पश्चान् मन्त्रार्थं संस्मरन्बुधः || २८ || 

गत्वा तीर्थं स्वशाखोत्थवर्त्मना स्नानमाचरेत् | 
पश्चात्स्वमन्त्र-ऋष्यादिन्यासपूर्वकमादरात् || २९ || 

ध्यात्वेष्टदेवतां तीर्थमावाह्याङ्कुशमुद्रया | अमृतीकृत्य 
तत्तीर्थं मुद्रया धेनुसंज्ञया || ३० || 

वमित्यमृतबीजेन रक्षयेत्तच्छरेण वै | तज्जले देवतामूर्तिं 
ध्यात्वा तच्चरणसृ(स्रु)ते || ३१ || 

तीर्थे निमज्य त्रिर्विद्वान्मनसा मन्त्रमुच्चरन् | 
कृत्वाघमर्षणं पश्चादुत्थायाचम्य वाससी | परिधाय ततो 
मन्त्री कुर्यात्सन्ध्यादिकां क्रियाम् || ३२ || 

यथाशाखं समाप्यैतदृष्यादिन्यासपूर्वकम् | जप्त्वा 
मूलमनुं त्वष्टाविंशति प्रमितं ततः || ३३ || 

मन्त्री वक्तव्यमार्गेण तावदेव प्रतर्पयेत् | अभिषिञ्चेत्त्रिशो 
मूर्ध्नि तद्वत्कलशमुद्रया || ३४ || 

तत्तद्देवस्य गायत्रीं प्रजपेत्पंक्ति संख्यया | कामान्ते 
त्रिपुरादेवि विद्महे पदमीरयेत् || ३५ || 

कामेश्वरि वदेत्पश्चात् धीमहीति वदेत्ततः | तन्न 
इत्यभिधायाथ वदेत् क्लिन्ने प्रचोदयात् || ३६ || 

त्रिपुराया इयं प्रोक्ता गायत्री सर्वसिद्धिदा | 
त्रैलोक्यमोहनायेति विद्महे पदमीरयेत् || ३७ || 

स्मराय धीमहि ततस्तन्नो विष्णुः प्रचोदयात् | गायत्री 
श्रीहरेः प्रोक्ता सकलार्थप्रदायिनी || ३८ || 

दाशरथाय विद्महे सीताकान्ताय धीमहि | तन्न 
इत्यभिधायान्ते वदेद्रामः प्रचोदयात् || ३९ || 

प्. ६९) रामस्यैषा समुद्दिष्टा गायत्री सर्वसिद्धिदा | 
कामदेवाय विद्महे पुष्पबाणाय धीमहि || ४० || 

इत्युच्चार्य वदेत्पश्चात्ततोऽनङ्गः प्रचोदयात् | कामदेवस्य 
गायत्री प्रोक्ता सकलसिद्धिदा || ४१ || 

तत्पुरुषाय विद्महे वामदेवाय धीमहि | अभिधाय पुनर्ब्रुयात् 
तन्नो रुद्रः प्रचोदयात् || ४२ || 

शङ्करस्य समाख्याता गायत्री सकलार्थदा | सुदर्शनाय 
विद्महे महाज्वालाय धीमहि || ४३ || 

अभिधाय बुधो ब्रूयात्तन्नश्चक्रः प्रचोदयात् | सुदर्शनस्य 
गायत्री प्रोक्ता सर्वसमृद्धिदा || ४४ || 

चण्डघण्टाय विद्महे चण्डेश्वरा (य) धीमहि | उक्त्वा तदन्ते 
प्रवदेत्तन्नश्चण्डः प्रचोदयात् || ४५ || 

इयं चण्डेश गायत्री सर्वसिद्धिकरी मता | षखोल्काय विद्महे 
दिवाकराय धीमहि || ४६ || 

ततः समुच्चरेद्धीमान् तन्नः सूर्यः प्रचोदयात् | सूर्यस्यैषा 
समुद्दिष्टा गायत्री सर्वसिद्धिदा || ४७ || 

यस्य मन्त्रस्य गायत्री कल्पे न परिदृश्यते | 
तन्मन्त्रदेवतानाम्ना गायत्रीं तत्र कल्पयेत् || ४८ || 

मन्त्रिणा मन्त्र गायत्री प्रोच्यतेऽत्र निदर्शनम् | ओं घृणि (ः) 
सूर्य-आदित्येत्यष्टार्णेन च भानवे || ४९ || 

अर्घं दत्त्वाथ मूलेन दशधा मन्त्रितैर्जलैः | आचम्य 
दिक्पतीन्नत्वा ततः संकल्पमाचरेत् || ५० || 

सिद्धिकामोऽस्य मन्त्रस्य इयत्संख्यं जपं ततः | दशांशं 
हवनं होमाद्दशांशं तर्पणं ततः || ५१ || 

दशांशं मार्जनं तस्माद्दशांशं विप्रभोजनम् | 
पुरश्चरणमेवं हि करिष्ये प्रागुदङ्मुखः || ५२ || 

कुशाक्षतजलैरेवं करिष्ये प्रागुदङ्मुखः | 
कुशाक्षतजलैरेवं संकल्पः शास्त्रदर्शितः || ५३ || 

प्. ७०) अन्येषां तु यथायोग्यं संकल्प्य वचनं मतम् | 
इतोऽन्यथा वदन्त्येके सम्प्रदायानुसारिणः || ५४ || 

दशांशता पुनस्तेषां जपस्यैव विशेषतः | न तु सन्निधि 
भावेनाप्युत्तरोत्तरशंसिता || ५५ || 

अश्वयुक्कृष्णपक्षे तु श्राद्धं कुर्यात् दिने दिने | 
त्रिभागहीनं पक्षं वा त्रिभागं त्वर्धमेव वा || ५६ || 

इत्यादौ सर्वशिष्टानां सम्मते तददर्शनात् | भोजनं 
ब्राह्मणानां तु न कर्मविनिवेशितम् || ५७ || 

सर्वक्रियाणामङ्गत्वादन्यथा च तदिष्यते | परन्तु मन्त्रदेवस्य 
जपस्यैव दशांशतः || ५८ || 

चिन्तनं मन्त्रिभिः कार्यं तदुक्तं मन्त्रिसत्तमैः | 
दशांशेनापि विद्याया देवतां चिन्तयेदपि || ५९ || 

पञ्चाङ्गता तु तेनैव पुरश्चरणकर्मणः | पादौ 
प्रक्षालयेद्गत्वा ततो मण्डपसंनिधिम् || ६० || 

आचम्य विधिना कुर्यात्सामान्यर्घं तु तद्यथा | अस्त्रेण पात्रं 
संशोध्य हृन्मन्त्रेण प्रपूर्य च || ६१ || 

तीर्थमन्त्रेण चावाह्य तीर्थं सवितृमण्डलान् | तज्जले 
गन्धपुष्पाणि निःक्षिपेत्तारमुच्चरन् || ६२ || 

अस्त्रेण शोधयित्वैतत् स्पृष्ट्वा मूलंजपेत्त्रिशः | 
दर्शयेत्तत्वमुद्रां च सामान्यार्घमिदं भवेत् || ६३ || 

तज्जलैरस्त्रमन्त्रेण द्वारमभ्युक्ष्य पूजयेत् | द्वारस्य दक्षिणे 
वामे गणेशं च सरस्वतीम् || ६४ || 

ऊर्ध्वोदुम्बरके मध्ये तयोद्वारश्रियं यजेत् | ततो 
दक्षिणशाखायां विघ्नं क्षेत्रेशमन्यतः || ६५ || 

तयोः पार्श्वगते गङ्गायमुने पुष्पवारिभिः | धातारं च 
विधातारं शंखपद्मनिधी तथा || ६६ || 

देहल्यामर्चयेदस्त्रं प्रतिद्वारमिति क्रमात् | ततस्तद्देवतायास्तु 
तत्तद्वाराधिपान् यजेत् || ६७ || 

प्. ७१) विष्णोर्द्वाराधिपानन्दसुनन्दचण्डसंज्ञकाः | 
प्रचण्डोऽथबलश्चैव प्रबलो भद्र इत्यपि || ६८ || 

सुभद्रश्चैव संप्रोक्तः शैवा द्वाराधिपाः पुनः | 
नन्दिसंज्ञो महाकालो गणेशो वृषभस्तथा || ८९ || 

घृङ्गी रिटिस्तथा स्कन्द उमा चण्डेश्वरस्त्वमी | 
वक्रतुण्डश्चैकदंष्ट्रो महोदरगजाननौ || ७० || 

लम्बोदरोऽथ विकटो विघ्नराजाह्वयोऽपरः | धूम्रवर्णस्त्विमे 
विघ्नाः शाक्तेयाः मातरः स्मृताः || ७१ || 

ब्राह्मी माहेश्वरी भूयः कौमारी वैष्णवी तथा | 
वाराह्यनन्तरेन्द्राणी चामुण्डा सप्तमी तथा || ७२ || 

अष्टमी स्यान्महालक्ष्मी प्रोक्ता विश्वस्य मातरः | इन्द्रो 
यमोऽथ वरुणः कुबेरस्त्रैपुरा मताः || ७३ || 

द्वारं यद्येकमेवस्यात्तदा साधारणो विधिः | 
सकृत्स्याद्द्वारपालांश्च सर्वांस्तत्रैव पूजयेत् || ७४ || 

द्वारपूजां विधायेत्थं मूलमन्त्रं जपन् धिया | 
दिव्यान्तरिक्षभौमांस्तु सर्वविघ्नान्निवारयेत् || ७५ || 

शिवाज्ञया इतोऽन्यत्र व्रजन्तु सर्व एव हि | पार्ष्णिधातत्रयं 
कृत्वा स्वाङ्गं संकोचयन् सुधीः || ७६ || 

वामशाखां स्पृशन्नन्तः प्रविशेद्दक्षिणाङ्घ्रिणा | 
द्वारापेक्षं तु वामत्वमित्येतन्नानु मन्यते || ७७ || 

पुरुषापेक्षया तस्मिन् बाधकानामभावतः | दक्षांशेन 
स्पृशेदेतद्व्याख्यानमपि मन्त्रिणाम् || ७८ || 

[अज्ञानगहनध्वान्तसङ्गतन्नैव युज्यते] | तूर्ण्णायागे तु 
संप्रोक्तं पार्ष्णिघातपुरःसरम् | सिद्धार्थाक्षतसंयुक्तं 
नाराचास्त्रधिया बुधः || ७९ || 

अपसर्पन्तु ते भूता ये भूता ह्यत्रसंस्थिताः | विघ्नकर्तारो 
ये भूतास्ते नश्यन्तु शिवाज्ञया || ८० || 

इत्यन्तेऽस्त्रं समुच्चार्य मण्डपान्तः परिक्षिपेत् | नैर्-ऋत्यां 
दिशि वास्त्वीशं ब्राह्मणं च समर्चयेत् || ८१ || 

प्. ७२) पञ्चगव्यार्घतोयाभ्यां प्रोक्षयेद्यागमण्डपम् | अथावा 
ये भवन्त्यत्र सालसा मितबुद्धयः || ८२ || 

द्वारपूजावसानं ते विदध्युर्न्नैव मानवाः | एवं विधाय 
विधिना जपस्थाने समाचरेत् | पूजादिकं जपस्याङ्गं तत्कृत्वा 
जपमाचरेत् || ८३ || 

परिष्कृत्य स्थलं रम्यं गोमयेनोपलेपितम् | उपचारान् प्रकुर्वीत 
तानाहुस्त्रिविधान् बुधाः || ८४ || 

आसनं स्वागतं चार्घं पाद्यमाचमनीयकम् | 
मधुपर्काचमनस्नानवसनाभरणानि च || ८५ || 

सुगन्धसुमनोधूपदीपनैवेद्य वन्दनम् | 
प्रयोजयेदर्चनायामुपचारांश्च षोडश || ८६ || 

अर्घपाद्याचमन मधुपर्का च मान्यथ | सुगन्ध 
सुमनोधूपदीपनैवेद्यवन्दनम् || ८७ || 

प्रयोजयेदर्चनायामुपचारान् दश क्रमात् | गन्धादयो निवेद्यान्ता 
पूजा पञ्चोपचारिकी || ८८ || 

पूर्वोक्तमासनं मन्त्री वेदिकायां प्रविन्यसेत् | 
प्रक्षाल्यपाणिचरणौ सुपवित्रकरः शुचिः || ८९ || 

आगत्य वेदिकास्थानं पूजाङ्गं विधिवच्चरेत् | 
तीक्ष्णदंष्ट्र महाकाय कल्पान्तदहनोपम || ९० || 

भैरवाय नमस्तुभ्यमनुज्ञां दातुमर्हसि | इत्यनुज्ञां 
गृहीत्वास्य स्थानशोधनमाचरेत् || ९१ || 

वीक्षणादिचतुष्केण सम्प्रोक्ष्यासनमादरात् | 
आधारशक्तिमारभ्य पृथिव्यन्ताः प्रपूजयेत् || ९२ || 

देवतास्तत्र मन्त्रज्ञो गन्धपुष्पाक्षतैर्जलैः | मेरुपृष्ठ 
ऋषिश्च्छन्दः पृथिव्याः सुतलं मतम् || ९३ || 

देवता कूर्म आख्यातः संस्मरेदृषिपूर्वकान् | विनियोगोऽस्य 
मन्त्रस्य आसने परिकीर्तितः || ९४ || 

पृथ्वित्वया धृता लोका देवित्वं विष्णुना धृता | त्वं च 
धारय मां भद्रे पवित्रीकुरु चासनम् || ९५ || 

प्. ७३) इति मन्त्रं जपन् पीठे प्राङ्मुखोवाऽप्युदङ्मुखः | 
स्वस्तिकादिक्रमेणैव ऋजुकायो विशेद्बुधः || ९६ || 

गुरोः शिवस्य सूर्यस्य यथा विभवतो बुधः | दीपस्य 
ज्वलितस्यापि संनिधानं प्रकल्पयेत् || ९७ || 

पीठाग्न्येयादिकोणेषु पूर्णकुम्भचतुष्टयम् | संप्राप्य 
पूजयेत्तेषु गणेशं च सरस्वतीम् || ९८ || 

दुर्गां क्षेत्राधिपं चापि विधिवत्साधकोत्तमः | कुम्भानां 
स्थापनं चैतत् पुरश्चर्यापरं मतम् || ९९ || 

स्थापयेद्दक्षिणे भागे पूजाद्रव्याणि साधकः | 
सुवासिताम्बुसम्पूर्णं सव्ये कुम्भं सुशोभनम् || १०० || 

प्रक्षालनाय करयोः पश्चात् पात्रं निवेशयेत् | 
घृतप्रज्वलितान्दीपान् स्थापयेत्परितः शुभान् || १०१ || 

दर्पणादिकमन्यद्यत् विधिवत्तत् प्रकल्पयेत् | कृताञ्जलिपुटो 
भूत्वा वामदक्षिणपार्श्वयोः || १०२ || 

नमेद्गुरुं गणेशानं पुरतः स्वेष्टदेवताम् | यद्वा वामे 
गुरुं दक्षे गणेशं पुरतोऽम्बिकाम् || १०३ || 

पश्चिमे क्षेत्रपालं च नमस्कुर्याद्विधानवित् | सुदर्शनस्य 
मन्त्रेण रक्षां कुर्यात् समन्ततः || १०४ || 

ओं सहस्रारवर्मास्त्रं सुदर्शनमनुर्मतः | सुगन्धिपुष्पमद्दे 
(र्द्दे)न सुरभीकृत्य हस्तकौ || १०५ || 

क्षिपेदुत्तरतः पुष्पं मन्त्री नाराचमुद्रया | अस्त्रमन्त्रेण 
संशोध्य कुर्यात्तालत्रयं ततः || १०६ || 

कृत्वोर्ध्वोद्ध्वं च तेनैव दिग्बन्धनमथाचरेत् | 
ज्योतिर्ज्ञानसमुद्भूतं सत्यज्ञानसुखात्मकम् || १०७ || 

आत्मनः परितो वह्निप्राकारं त्राणनाय च | 
भूतप्रेतपिशाचेभ्यो विधाय तदनन्तरम् || १०८ || 

अद्भिः पुष्पाक्षतैश्चैव वह्निबीजास्त्रमन्त्रितैः | 
प्रक्षिपेत्परितो वह्निविगमायाथ साधकः || १०९ || 

प्. ७४) भूतशुद्धिं प्रकुर्वीत तत्प्रकारान् ब्रवीम्यहम् | पादतो 
जानुपर्यन्तं चतुरस्रं सवज्रकम् || ११० || 

लं संयुतं पीतवर्णं भूमिस्थानं विचिन्तयेत् | 
जान्वोरानाभि चन्द्रार्धनिभं पद्मेन लाञ्छितम् || १११ || 

शुक्लवर्णं स्वबीजेन युतं ध्यायेदथो जलम् | नाभितः 
कण्ठपर्यन्तं त्रिकोणं रक्तवर्णकम् || ११२ || 

सस्वस्तिकं स्वबीजेन युतं वह्नेस्तु मण्डलम् | 
कण्ठाद्भ्रूमध्यपर्यन्तं कृष्णं वायोस्तु मण्डलम् || ११३ || 

षट्कोणं बिन्दुभिः षड्भिर्युक्तं बीजेन चिन्तयेत् | 
भ्रूमध्याद्ब्रह्मरन्ध्रान्तं वर्तुलं ध्वजलाञ्छितम् || ११४ || 

धूम्रवर्णं स्वबीजेन युक्तं ध्यायेन्नभः स्हलम् | एवं 
ध्यात्वा पुनस्तानि बूतानि प्रविलापयेत् || ११५ || 

पृथ्वीमप्सु च ता वह्नौ वह्निं वायौ समीरणम् | प्रविलाप्य 
तथाकाशे आकाशं प्रकृतौ पुनः || ११६ || 

अपरब्रह्मरूपां तां मायाशक्तिं परात्मनि | प्रविलाप्य 
परब्रह्मरूपस्तिष्ठेत् कियत्क्षणम् || ११७ || 

पुनरुत्पादयेद्देहं पवित्रं परमात्मनः | शब्दब्रह्मात्मिका या 
सा मातृका प्रकृतिःपरा || ११८ || 

अजायत जगन्मातुराकाशं नभसोऽनिलः | 
समीरणादभूदग्निर्वह्नेरापस्ततो मही || ११९ || 

स्वीयमेभ्योऽपि भूतेभ्यस्तेजोरूपं कलेवरम् | 
देवताराधनेनैवमुत्पन्नमिति चिन्तयेत् || १२० || 

तस्मिन् देहे परात्मानं सर्वज्ञं सर्वशक्तिमत् | 
समस्तदेवतारूपं सर्वदेवमयं विभुम् || १२१ || 

आत्मरूपेण देहे स्वे बीजभावेन तिष्ठति | इत्येषा भावना 
मुख्या भूतसुद्धिरुदीरिता || १२२ || 

[पूर्णमच्छिद्रमव्यक्तं तेजस्तत्प्रणवात्मकम् | 
सर्वमन्त्रनिदानं तु गुणत्रयविवर्जितम् || १२३ || 

प्. ७५) आधारहृदयाच्चैव भ्रूमध्यान्मन्त्रिसत्तमैः | 
द्वादशान्तपदे नीत्वा स्थाणुवद्भावयेद्वपुः || १२४ || 

नाभिस्थानवायुना मन्त्री सपापंशोधयेत्ततः | वह्निना 
हृदयस्थेन दहेछुष्कं कलेवरम् || १२५ || 

सहस्रारे महापद्मे ललाटे च स्थितं विधुम् | 
संपूर्णमण्डलं शुभ्रं चिन्तयेदमृतात्मकम् || १२६ || 

तस्माद्गलितधाराभिः प्लावयेद्भस्मसाद्वपुः | 
अपिवर्णमयैश्चैव पञ्चभूतात्मकं वपुः || १२७ || 

पूर्ववद्भावयेद्देवि श्रुतं विज्ञानमन्त्रितम् | मण्डलानि च 
भूतानां देहे स्वे परिचिन्तयेत् || १२८ || 

पूर्ववन्मोहने वोक्तमेवं भूतविशोधनम् |] अथवान्यप्रकारेण 
भूतशुद्धिर्विधीयते || १२९ || 

आनन्दकन्दसंभूतं ज्ञाननालं सुशोभनम् | 
ऐश्वर्याष्टदलं चैव परं वैराग्यकर्णिकम् || १३० || 

स्वीयहृत्कमलं ध्यायेत्प्रणवेन प्रकाशितम् | कृत्वा 
तत्कर्णिकासंस्थं प्रदीपकलिकानिभम् || १३१ || 

सुषुम्नावर्त्मनात्मानं परमात्मनि योजयेत् | योगयुक्तेन विधिना 
सोऽहं मन्त्रेण साधकः || १३२ || 

आकाशवायुतेजांसि जलपृथ्वीनभांसि च | 
त्वक्चक्षूरसनघ्राणमुखपाणिपुरःसरम् || १३३ || 

पादं पायुं तथोपस्थं शब्दस्पर्शौ यथायथम् | रूपं 
रसं च गन्धं च वागादाने गतिं तथा || १३४ || 

विसर्गं च तथानन्दं तथान्येतानि संयुतम् | व्युत्क्रमाद् 
बीजभावेन तत्र लीनानि चिन्तयेत् || १३५ || 

वामनासापुटे वायोर्बीजं यमिति चिन्तयेत् | धूम्रं 
कन्दगतैर्वातैरेकीभूतं नभस्वतम् || १३६ || 

मण्डलस्थं पूरकाख्ये कुम्भकेतु विचिन्तयेत् | शुष्कं 
शरीरं स्थिरधीर्दक्षिणेन तु रेचयेत् || १३७ || 

प्.७६) ततो दक्षपुटे वह्नेर्बीजं रमिति चिन्तयेत् | रक्तं 
विलीनपवनं वह्निमण्डलसंस्थितम् || १३८ || 

हृदिस्थवह्निना मन्त्री सम्भाव्यैकं तनुं ततः | 
ध्यायेदनलसम्पूर्णां कुम्भके रेचके च ताम् || १३९ || 

दग्धां विचिन्तयेद्योगी भस्मना सह रेचयेत् | वामनासापुटे 
चैवं निश्चलाङ्गो जितेन्द्रियः || १४० || 

ततो वामपुटे सोमबीजं ठमिति चिन्तयेत् | श्वेतं 
पाथोमण्डलस्थममृतेनैकतां गतम् || १४१ || 

सम्भाव्यपूरके बीजं नीत्वा भालसुधारुचिम् | पीयूषबीजं 
प्रजप - [न्नथ किन्नहि रूप्यते || १४२ || 

तदेव पूरकं बीजं ध्याने किञ्च नियामकम् | 
किञ्चात्रमन्त्रजापेषु ध्यानम्व नियामकम् || १४३ || 

वर्णानां यादिसंज्ञानां जप्यत्वं कथमन्यथा | अत्रोच्यते 
शारदादिनिबन्ध स्वरसो यतः || १४४ || 

ध्यानमात्रमतस्तस्य स्वधाबीजं जपं मतम् | 
विशेषविधिमुत्सृज्य तदुक्तं शारदादिके || १४५ || 

ततो वमिति बीजेन प्लावयेत्सकलां तनुम् | पक्षयोरनयोर्धीर 
विकल्पः किं न कल्प्यते || १४६ || 

न भवत्येकवाक्यत्वं यत्र यत्र विकल्प्यते | दीपिकादौ स्फुटं 
चैतत्] कुम्भके वर्णमिश्रिताम् || १४७ || 

चन्द्रान्निपातयेद् वृष्टिममृतस्य पुनः पुनः | 
शरीरदोषजातानि विश्लेषं कारयेत्तनुम् || १४८ || 

दिव्यामुत्पाद्याचरणमामस्तकमुदारधीः | अमृतेन परिप्लाव्य 
वायुं दक्षेण रेचयेत् || १४९ || 

कनिष्ठानामिकाङ्गुष्ठैर्यन्नासापुटधारणम् | 
प्राणायामः स विज्ञेयस्तर्जनीमध्यमे विना || १५० || 

अंशत्रयात्मकः प्रोक्तः पूरकुम्भकरेचकैः | 
बाह्यादापूरणं वायोरुदरे पूरको मतः || १५१ || 

प्. ७७) संपूर्णकुम्भवद्वायोर्धारणं कुम्भको मतः | 
बहिर्यद्रेचनं वायोरुदरा (द्रे) चकोपि सः || १५२ || 

प्राणायाममिमं द्वेधा प्राहुर्योग विशारदाः | सगर्भं 
तद्विगर्भं च तद्द्वयं कथ्यते यथा || १५३ || 

जपध्यानादिभिर्युक्तं सगर्भं तं वदन्त्यमी | तदपेतं च 
विगर्भं च योगशास्त्रविशारदाः || १५४ || 

सगर्भे जपसंख्यानमीरितं दीपिकादिषु | आद्ये 
षोडशधाजप्यात् कुम्भके तच्चतुर्गुणम् || १५५ || 

तदधर्मवसाने तु विगर्भं मात्रयेरितम् | कालेन यावता स्वीयो 
हस्तः स्वं जानुमण्डलम् || १५६ || 

पर्येति मात्रा सा तुल्या स्वयैकश्वासमात्रया | भूयो भूयः 
क्रमात्तस्य व्यत्यासेन समाचरेत् || १५७ || 

येनैव संत्यजेत्तेन पूरयेद्धारयेत्ततः | रेचयेच्च ततोऽन्येन 
शनैरेवं पुनः पुनः || १५८ || 

यथा सिंहो गजो व्याघ्रो भवेद्धार्यः शनैः शनैः | तथैव 
चलितो वायुरन्यथा हन्ति साधकम् || १५९ || 

प्राणायामेन युक्तेन सर्वरोगक्षयो भवेत् | अयुक्ताभ्यासयोगेन 
सर्वरोगसमुद्भवः || १६० || 

हिक्का श्वासश्च कासश्च शिरः कर्णाक्षिवेदनाः | भवन्ति 
विविधा रोगाः प्राणायाम व्यतिक्रमात् || १६१ || 

अतः शास्त्रोक्त मार्गेण प्राणायामं समभ्यसेत् | ततो लीनानि 
तत्त्वानि स्वस्वस्थानं समानयेत् || १६२ || 

हंसेन जीवं परमात्मनः स्वस्थानमानयेत् | केचिदत्रान्यथा 
प्राहुर्न स्वदेहं विशोधयेत् || १६३ || 

ततः पुरुषनिभं पापमनादिभवसंचितम् | 
ब्रह्महत्याशिरस्कं च स्वर्णस्तेयभुजद्वयम् || १६४ || 

सुरापान हृदा युक्तं गुरुतल्पकटिद्वयम् | 
तत्संयोगिपदद्वन्द्वमङ्गप्रत्यङ्ग पातकम् || १६५ || 

प्. ७८ ) उपपातकरोमाणं रक्तश्मश्रुविलोचनम् | 
खड्गचर्मधरं कृष्णं कुक्षौ दक्षिणतः स्मरेत् || १६६ || 

ततः संशोधयेदेनं पूरकादिक्रमेण वै | भूतशुद्धिरियं 
प्रोक्ता योगशास्त्रविशारदैः || १६७ || 

अथवान्य प्रकारेण भूतशुद्धिर्विधीयते | सुषम्नावर्त्मना 
जीवं पुष्करस्थे सदाशिवे || १६८ || 

संयोज्य हंसमन्त्रेण वह्निबीजेन भस्मसात् | विदधीत धिया 
गात्रं सर्वं तद्भस्म वायुना || १६९ || 

अपनयन् वायुबीजेन अखिलं भुवनं बुधः | संप्लावयन् 
बलभिदा स्वमात्मानं विचिन्तयेत् || १७० || 

जलेति बुद्बुदाकारं दृढं योगविशारदः | ततो 
बुद्बुदमध्यस्थं प्रस्फुरत्कान्तिमण्डलम् || १७१ || 

अण्डमाजं बुधो ध्यायेत्तदन्तर्भुवनान्यपि | विचिन्त्य भूतलं 
रम्यं तदन्तश्चिन्तयेद्बुधः || १७२ || 

शोभितं स्मितपुष्पेण हृद्यगन्धेन चोत्कटम् | समन्ततो 
यतमनाश्चिन्तयेन्नीपकाननम् || १७३ || 

तदन्तर्मण्डितं रत्नैः सौवर्णं मण्डपं बुधः | 
मार्त्तण्डमण्डलरुचिं चतुर्द्वारसुशोभनम् || १७४ || 

तोरणैर्मणिसम्भिन्नैश्चतुर्भिः परिशोभितम् | 
उद्यदिन्दुद्युतिसितं वितानवरलाञ्छितम् || १७५ || 

द्वारि द्वारि स्थितौ यस्य माल्याम्बरविभूषितौ | अन्वितौ 
परिवारेण क्षेत्रेश्वर गणेश्वरौ || १७६ || 

द्वारपालिस्थ देवस्य स्वस्वद्वारि विचिन्तयेत् | 
ततोऽन्तरमरस्त्रीणां गणान् ध्यायेदनाकुलः || १७७ || 

सङ्गीतादिरतान्मन्त्री गन्धर्वप्रमुखानपि | मध्ये सिंहासने 
तस्य पद्ममष्टदलं बुधः || १७८ || 

उद्यदादित्यसंकाशं ध्यायेदरुणकेसरम् | कर्णिकायां 
स्वासनस्थां चिन्तयित्वेष्टदेवताम् || १७९ || 

प्. ७९) आत्मनैकतया ध्यायेद्योगशास्त्रविशारदः | 
अन्यत्राप्येवमेवस्याद्यद्रूपां स्वेष्टदेवताम् || १८० || 

योगयुक्तेन मनसा तदभेदं विचिन्तयेत् | हृदम्भोजं पुनर्जीवं 
साधको हंसरूपिणम् || १८१ || 

आनयेत् पुष्कराम्भोजनिविष्टपरमात्मनः | भूतशुद्धिरियं 
प्रोक्ता तत्त्वज्ञैर्मान्त्रिकोत्तमैः || १८२ || 

एषामन्यतमं पक्षमाश्रित्य परिशोधयेत् | एवं वपुः 
साधकवरो देवताराधनोद्यतः || १८३ || 

भूतशुद्धिरियं कार्या पूजादौ सर्वथा बुधैः | 
भूतशुद्धिं विना कर्तुर्जपहोमार्चनक्रियाः || १८४ || 

भवन्ति निष्फलाः सर्वाः प्रकारेणाप्यनुष्ठिताः | 
प्राणप्रतिष्ठया पश्चाज्जीवं देहे निधापयेत् || १८५ || 

इति ज्ञानार्णवप्रोक्त वचनादात्मनोऽप्यसून् | 
स्थापयेदुक्तमन्त्रेण यथावदिति मान्त्रिकाः || १८६ || 

अथो वक्ष्यामि विन्यासं मात्रिकाया यथाविधि | जपाद्यं 
सर्वमन्त्राणां विन्यासेन विना लिपेः || १ || 

कृतं तन्निष्फलं विद्यात्तस्मात्पूर्वं लिपिं न्यसेत् | न्यासं 
विना जपं प्राहुः निष्फलं सकलासुरम् || २ || 

ऋषिर्ब्रह्मा समुद्दिष्टो गायत्री छन्द ईरितम् | सरस्वती 
समाख्याता देवता देशिकोत्तमैः || ३ || 

अक्लीबह्रस्वदीर्घान्तर्गतैः षड्वर्गकैः क्रमात् | षडङ्गानि 
विधेयानि जातियुक्तानि देशिकैः || ४ || 

ललाटमुखवृत्ताक्षिश्रुतिघ्राणेषु दन्तयोः | 
ओष्ठदन्तोत्तमाङ्गास्ये दोःपत्संध्यग्रकेषु च || ५ || 

पार्श्वयोः पृष्ठतो नाभौ जठरे हृदयेंऽसके | ककुद्यं से 
च हृत्पूर्वं पाणिपादयुगे ततः || ६ || 

जठराननयोर्न्यस्येन्मातृकार्णान् यथाक्रमम् | यादिवर्णेषु 
सर्वेषु हृत्पूर्वत्वसमन्वयः || ७ || 

एतज्ज्ञानार्णवः प्राह मालामन्त्रे स्फुटक्रमात् | दीपिकायां 
मात्रिकाया विन्यासेऽपीति केचन || ८ || 

[चतुर्णामेव तत्रापि हृत्पूर्वत्वसमन्वयः | 
नैतत्समासाक्रान्तत्वात् पृथगन्वयवैशसात्] || ९ || 

न्यसेत्सर्गान्वितां सृष्ट्या ध्यात्वा देवीं यथाविधि | 
सर्गर्बिन्द्वन्तिकां न्यसेत् टार्णाद्यां स्थितिवर्त्मना || १० || 

विद्यात्पूर्वोदितान्मन्त्री ऋष्यादीनङ्गसंयुतान् | 
सर्वंकर्तुमशक्तश्चेत् सृष्टिमात्रं लिपिं न्यसेत् || ११ || 

प्. ८१) देवभावार्पकावेतौ पूजनादिषु मन्त्रिणाम् | आवश्यकौ 
ततो ज्ञेयो पूजनादिषु मन्त्रिभिः || १२ || 

इत्यच्युतीकृततनुरित्यादि क्रमदीपिका - - वाक्येन देवताभाव 
कारिता गम्यते तयोः || १३ || 

देवो भूत्वा यजेद्देवं नादेवो देवमर्चयेत् | इत्यादि श्रुतिवाक्येन 
नित्यत्वमवगम्यते || १४ || 

जपाद्यं सर्वमन्त्राणामित्यादिवचनादपि | 
प्रत्येकादुभयोरावश्यकत्वमिति गम्यते || १५ || 

नित्यत्वमेव चैकस्य विन्यासश्चेति कश्चन् | तदसत्फलबाधेन 
चतुर्णामपि कीर्तनात् || १६ || 

यथानुकल्पसंप्राप्तेरनित्यत्वमिहेष्यते | 
स्नानसंध्यादिकेप्येवमनित्यत्वं भविष्यति || १७ || 

बहुना किमिहोक्तेन पूजानावश्यकी भवेत् | फलमस्तीति 
चेद्वाच्यं तत्त्वन्यासेऽपि का गतिः || १८ || 

ततः कल्पस्थितान्मन्त्री न्यासानन्यान् समाचरेत् | यथा हि 
वैष्णवीतन्त्रे तत्त्वन्यासं विदुर्बुधाः || १९ || 

प्राणायामं ततः कुर्यान्मन्त्री जितजितेन्द्रियः | ते नैव 
मनुवर्येण यं मन्त्रं जप्तुमिच्छति || २० || 

अथवा साधकः कुर्यात्प्रणवेनासुसंयमम् | स्त्रीभिः 
शूद्रैश्च कर्तव्यो लौकिकेनासुसंयमः || २१ || 

न वैदिकं पठेच्छूद्रः स्त्रियश्चैव कदाचन | तत्र शक्तस्य 
पूर्वोक्ता संख्याऽशक्तस्य चान्यथा || २२ || 

युक्तं युक्तं पिबद्वायुं युक्तं युक्तं च धारयेत् | युक्तं 
युक्तं त्यजेदेनमेवं सिद्धिमवाप्नुयात् || २३ || 

इत्यनेन यथाशक्ति जपसंख्यानमीरितम् | परन्तु यावता पूरः 
कुम्भकश्तच्चतुर्गुणः || २४ || 

पूरकद्विगुणस्त्यागः सर्वसाधारणो विधिः | 
रेचकादिकमेकेऽत्र प्राणायामे क्रमं विदुः || २५ || 

प्. ८२) रेचकादित्रयं च स्यादिति वाक्यप्रमाणकाः | 
तदसत्पूरकाभावे रेचकानुपपत्तितः || २६ || 

शारीरस्यैव वायोः स्याद्रेचनं नेति युज्यते | 
इडयाकर्षयेद्वायुं बाह्यं षोडशमात्रया || २७ || 

इत्यादौ पूरकाद्येषु बाह्येस्मिन् कर्मताश्रुतेः | 
प्राणायाममिमं प्राहुरिति च क्रमबोधनात् || २८ || 

नापि नानार्थतैवास्य गौरवेणावसीयते | प्राथम्ये रेचके 
किंच शेषे पवनसंयमे || २९ || 

कुम्भके रेचकाकांक्षा पवनेन निवर्तते | तस्मान्न रेचकादिति 
क्रमतात्पर्यकं वचः | तदेतत् षण्ढमुद्वाह्य मुग्धया 
पुत्रयाचनम् || ३० || 

ऋष्यादीन्विसेन्मन्त्री प्राणायामं ततश्चरेत् | 
ततश्चमातृकां न्यस्येदिति तन्त्रेषु केषुचित् || ३१ || 

अन्तः पूजामथो कर्तुं पीठन्यासं समाचरेत् | 
आधारशक्तिमारभ्य वेदिकान्तं हृदिन्यसेत् | धर्मादीनं 
सयोरूर्वोरधर्मादीन् प्रविन्यसेत् || ३२ || 

मुखपार्श्वनाभिपार्श्वेषु प्रादक्षिण्येन साधकः | शेषादि 
पीठमन्त्रान्तं हृदिविन्यस्य तं स्मरेत् || ३३ || 

धर्ममारभ्य संप्रोक्तं पूजनं न्यसनं क्वचित् | ततो मन्त्रस्य 
ॠष्यादीन्विनियोगावधि स्मरेत् || ३४ || 

यद्येन ऋषिणा दृष्टं सिद्धिः प्राप्ता च येन वै | मन्त्रेण 
तस्य तत्प्रोक्तमृषेर्भावस्तदार्षकम् || ३५ || 

छादनाच्छन्द उद्दिष्टं वाससी इव चाकृतेः | आत्मा 
संछादितो देवैः पुरा मृत्योस्तु वै भयात् || ३६ || 

आदित्यैर्वसुभि रुद्रैस्तेन छन्दांसि तानि वै | यस्य यस्य तु 
मन्त्रस्य तद्दिष्टा या तु देवता || ३७ || 

तदाकारं भवेत्तस्य देवत्वं देवतोच्यते | पुराकल्पे समुत्पन्ना 
मन्त्राः कर्मार्थमेव च || ३८ || 

प्. ८३) अनेनेदं तु कर्त्तव्यं विनियोगः स उच्यते | 
ऋषिच्छन्दोदैवतानि शिरोवदनहृत्सु च || ३९ || 

विन्यस्य करविन्यासो यदि कल्पो भवेत्तदा | न्यस्य 
तत्कल्पसंप्रोक्तैरङ्गमन्त्रैः करद्वये || ४० || 

अङ्गुष्ठादिकनिष्ठान्तं तलयोस्तत् प्रविन्यसेत् | हृदयाय 
नमः पूर्व शिरसे वह्निवल्लभा || ४१ || 

शिखायै वषडित्युक्तं कवचाय हूमितीरितम् | 
नेत्रयोर्वौषडित्युक्तम् अस्त्राय फडिति क्रमात् || ४२ || 

अङ्गमन्त्राः सकृद्दिष्टाः सर्वत्रागमवेदिभिः | 
मन्त्रशास्त्रं तथा चोक्तं प्राप्तमन्त्रेण धीमता || ४३ || 

यस्य मन्त्रस्य ये न्यासाः कर्तव्याः सिद्धिमिच्छता | 
जपतर्पणहोमार्चासिद्धमन्त्रकृता अपि || ४४ || 

अङ्गन्यासादिभिर्हीना न दास्यन्ति फलान्यमी | अतः कर्तव्यता 
तेषां सर्वथैव प्रकीर्तिता || ४५ || 

अस्त्रं च तत्रयोर्न्यस्य कुर्यात्तालत्रयं ततः | दिशस्तेनैव 
बध्नीयाच्छोटिकाभिः समन्ततः || ४६ || 

पञ्चाङ्गेऽस्त्रमनुन्यासं कनिष्ठायां समाचरेत् | 
दीपिकायां विन्यसेत्पञ्चाङ्गमङ्गुलिपञ्चके || ४७ || 

इति वाक्यानुसारेण चास्त्रं तु तलयोर्न्यसेत् | इति 
यच्छारदावाक्यं तत्षडङ्गपरं भवेत् || ४८ || 

इत्याहुः केचिदपरे लक्षमन्त्रे च मन्त्रिणः | सामान्यस्य हि 
सङ्कोचो बाधकेन विधीयते || ४९ || 

न चात्र बाधकं किञ्चिद्दीपिकात्र न बाधिका | 
उपक्रमानुसारेण विशेषपरता भवेत् || ५० || 

तस्याः सामान्यसंप्राप्तेः सङ्कोचोऽनुपपत्तितः | कल्प्योऽतो 
विरहात्तस्यास्तदभावविनिश्चयात् || ५१ || 

इति चित्तं समाधाय विलोकयतु युक्तिमान् | उरः शिरः शिखा 
वर्म्म नेत्र पाणितलेष्वपि || ५२ || 

प्. ८४) अङ्गमन्त्रांस्ततो न्यस्येत्पञ्चाङ्गे नयनं त्यजेत् | 
अङ्गहीनस्य मन्त्रस्य स्वेनैवाङ्गानि कल्पयेत् || ५३ || 

जपारम्भे तु मन्त्राणां सामान्ये यं प्रकल्पना | 
करयोरङ्गविन्यासेऽग्राङ्गुष्ठाद्यङ्गमुल्लिखेत् || ५४ || 

सर्वत्र हृदयादिभ्यः करादीनां यथायथम् | अविशेषादिति 
प्राहुः केचिदुत्तानवेदिनः || ५५ || 

उच्यते हृदयादीनां ङेयुतानां नमोमुखैः | जातित्वं 
तत्कथं तत्राङ्गुष्ठाद्युल्लेख इष्यते || ५६ || 

आधारत्वेन तेषां चेत्तर्हिस्यान्मातृकालिपेः | विन्यासेऽपि 
ललाटादेरुल्लेखस्तुल्यताबलात् || ५७ || 

अर्थासङ्गतिरप्यत्र न तथा तन्निगद्यते || ५८ || 

हृदयं बुद्धिगम्यत्वं प्रणामः स्यान्नमः पदम् | क्रियते 
हृदयेनातो बुद्धिगम्यनमस्क्रिया || ५९ || 

तुङ्गार्थकं शिरः प्रोक्तं विषयाहरणे द्विठम् | 
शिरोमन्त्रेण चोत्तुङ्गं विषयाहृतिरीरिता || ६० || 

शिखा तेजः समुद्दिष्टा वर्षाऽत्यङ्गमुच्यते | तत्तेजा 
(जोऽ)स्य तनुः प्रोक्ता शिखामन्त्रेणमन्त्रिणः || ६१ || 

कवग्रहण इत्यस्माद्धातोः कवचसंभवः | हूंतेजस्तेजसा 
देवो गृह्यते कवचन्ततः || ६२ || 

नेत्रं दृष्टिः समुद्दिष्टा वौषड्दर्शनमुच्यते | दर्शनं 
दृशियेन स्यात्तत्तेजो नेत्रवाचकम् || ६३ || 

अमुत्र सादिकौ धातूस्तः क्षेपचलनार्थकौ | 
ताभ्यामनिष्टमाक्षिप्य चालयेत्फट्पदाग्निना || ६४ || 

प्रोक्तानीत्यङ्गमन्त्राणि सर्वतन्त्रेषु सूरिभिः | 
श्रीगार्ग्यसंहिताप्येनमर्थं साक्षादुवाच वै || ६५ || 

अङ्गन्यासकरन्यासावङ्गमन्त्रैः समाचरेत् | छिन्नमस्तामनौ 
तन्त्रे प्रोक्तं कण्ठरवेणतत् || ६६ || 

अथ प्रवक्ष ते मुद्राः षडङ्गानां यथाविधि | 
अङ्गुष्ठरहिताः पाणिशाखा हृदयशीर्षयोः || ६७ || 

प्. ८५) अधोङ्गुष्ठा कृतामुष्टिः शिखायां मुद्रिका मता | 
करयोरुभयोः शाखाः कवचे परिकीर्त्तिताः || ६८ || 

यत्राक्षिणी मते तत्र तर्जनी मध्यमे मते | नेत्रत्रयं 
भवेद्यत्र तत्रानामापि संस्मृता || ६९ || 

नारा च मुष्टिनोत्थाप्य बाहुयुग्मं विधानवित् | 
अङ्गुष्ठतर्जनीभ्यां य(त्) विष्वग्जनयति ध्वनिम् || ७० || 

विभक्तमस्त्रमुद्रा सा कीर्तितागमवेदिभिः | एताः 
षडङ्गमुद्रास्तु सर्वमन्त्रेषु योजयेत् || ७१ || 

ततो मन्त्रादिविन्यासो यदा तमपि साधकः | 
कुर्याद्विशेषकल्पोक्तं पदन्यासादिकं तथा || ७२ || 

तत्तत्कल्पविशेषोक्तानन्यान् न्यासान् समाचरेत् || ७३ || 

मनुना पुटितैर्वर्णैर्मातृकायाः सबिन्दुभिः | वर्त्मना 
शास्त्रदृष्टेन विन्यसेन्मन्त्रवित्ततः || १ || 

अथर्ष्यङ्गकरन्यासस्ततो मुद्राः प्रदर्शयेत् | ततोऽस्त्रमनुना 
मन्त्री कुर्याद्दिग्बन्धनं सुधीः || २ || 

ओं नमः सुदर्शनास्त्रायास्त्रान्तं मनुरीरितः | 
ध्यात्वेष्टदेवतारूपमात्मानमथपूजयेत् || ३ || 

मानसैरर्घपादाद्यैर्विधिना भक्तिभावितः | मानसैः 
कुसुमैरर्त्र्या (र्चा) सात्त्विकी साशुभा मता || ४ || 

अनिर्माल्यापरा शुद्धा मोक्षदा सिद्धिदाशुभा | 
तस्मात्सर्वप्रयत्नेन मानसं पूजनं शुभम् || ५ || 

आत्मान्तर्यागयोर्वैश्वदेवमिच्छन्ति केचन | भोजनानन्तरं 
चान्तर्वैश्वदेवं समाचरेत् || ६ || 

मूलाधारगते कुण्डे देवताग्निसमुज्ज्वले | धर्माधर्मान्विते 
त्र्यस्ते मूलमन्त्रपुरस्सरम् || ७ || 

इदन्तापात्रसम्पूर्ण महन्तापरमामृतम् | पराहन्तामये वह्नौ 
जुहोमि शिवरूपतः || ८ || 

एवं संचिन्त्यमनसा यहावन्मान्त्रिकोत्तमः | अमुं जुहोमि स्वाहेति 
प्रत्येकं जुहुयात्ततः || ९ || 

अहन्तासत्यपैशुन्य कामक्रोधादिकं हविः | मन एव स्रुवः 
प्रोक्तः सुषुम्ना स्रगुदीरिता || १० || 

तदन्ते तन्मयो भूत्वा जपेदिच्छानुरूपतः | तं जपं 
सर्वसम्पत्त्यै गुह्येत्यादि समर्पयेत् || ११ || 

प्. ८७) ततस्तु देवतारूपो भूत्वा तिष्ठेत्कियत्क्षणम् | 
विज्ञानेश्वरसिद्दान्ते त्वन्यथामार्चनेरिता || १२ || 

देहधीवायुवृत्तीनां देवतायां यदर्पणम् | चित्तयागे 
तदेवस्यादर्घादि त्रयमुत्तमम् || १३ || 

द्वादशान्तमहापद्मसितदीधितिमण्डलात् | गलितैः सलिलैः 
सेकक्रिया स्नान मिहेष्यते || १४ || 

अर्चनायाः समस्तायाः सगुणायाः समर्पणम् | देवताया 
भवेद्गन्धः सपर्यासु महेश्वरि || १५ || 

समस्तशब्दसंयुक्त गगनस्यापि चेतसा | देवतायां नभः 
पुष्पपूजास्यादिह कथ्यते || १६ || 

भवेतां धूपदीपौ च पवनाग्न्यात्मकौ धिया | 
समर्पयेत्समन्तात्तौ मनुवित् स्थिरमानसः || १७ || 

रसैरनेकैर्युक्तस्य जलतत्त्वस्य सादरम् | समर्पणं 
स्यात्सर्वस्य निवेद्यं प्रीतिदायकम् || १८ || 

होमे भेदोन्व (नु) लक्ष्योऽत्र देवतायै शिवानने (नले) | 
नृत्यमज्ञत्वधि * * * गीतं वाक् परिपूर्णता || १९ || 

एवं यन्मानसं प्रोक्तं दीपिकादौ समर्चनम् | तदेवमपि 
सम्पन्नमित्याहुः साम्प्रदायिकाः || २० || 

ततोर्घस्थापनं कुर्यादिष्टदेवार्थमादरात् | 
गन्धपुष्पाक्षतयवकुशाग्रतिलसर्षपैः || १ || 

सदूर्वैः सर्वदेवानामेतदर्ध्य मुदीरितम् | अस्त्रेण शंखं 
प्रक्षाल्यवामतो वह्निमण्डले || २ || 

स्थापयित्वा हृदा तत्र गन्धपुष्पाक्षतादिकान् | निःक्षिप्य 
प्रतिलोमेन मूलान्ते मातृकां जपन् || ३ || 

सबिन्दुकां जगद्बीज बिन्दुस्रुतसुधाधिया | 
तोयैरापूरयेच्छुद्धैः योगशास्त्रविशारदः || ४ || 

दीपिकादिमतेत्वत्र मूलमन्त्रो न पठ्यते | केचिन्मूलं 
पठन्त्येव विधाने मातृकामनोः || ५ || 

आधारं पावकं शंखं सूर्यं तोयं सुधाकरम् | 
चिन्तयित्वा कलास्तेषां तत्र तत्र विचिन्तयेत् || ६ || 

ततो दशकलात्मानं वह्निमण्डलमाश्रयेत् | 
दिवाकरकलात्मानं तथा वै भानुमण्डलम् || ७ || 

निशाकरकलात्मानं तथा नैशाकरं यजेत् | ममाद्यबीजं 
विज्ञेयमं द्वितीयं प्रकीर्तितम् || ८ || 

तृतीयम्बं (मुं) समाख्यातमेतान्यादौ नियोजयेत् | 
आवाहयेत्तत्तो मन्त्री तीर्थमङ्कुशमुद्रया || ९ || 

मार्तण्डमण्डलात्तीर्थमनुस्तत्रैव कल्प्यते | गङ्गे च यमुने 
चैव गोदावरि सरस्वति | नर्मदे सिन्धु काबेरि जलेऽस्मिन् 
सन्निधिंकुरु || १० || 

अयं तीर्थमनुः प्रोक्तो दुरितौघ विनाशनः | ऋज्वीं च 
मध्यमां कृत्वा तर्जनीमध्यपर्वणि || ११ || 

प्. ८९) संयोज्याकुञ्चयेत्किञ्चित् मुद्रैषाङ्कुश संज्ञिका | 
तत्रेष्ट देवतां मन्त्री स्वीयहृत्कमलादपि || १२ || 

आवाह्य गालिनीं मुद्रां शिखामन्त्रेण दर्शयेत् | 
कनिष्ठाङ्गुष्ठकौ सक्तौ करयोरितरेतरम् || १३ || 

तर्जनीमध्यमानामसंहता भुग्नवर्जिताः | मुद्रैषा गालिनी 
प्रोक्ता शङ्खस्योपरिचालिता || १४ || 

कराभ्यामवगुण्ठ्यैतदमृतीकृत्य मुद्रया | 
सुरभेर्मूलमन्त्रेण मन्त्रयेत्सलिलं ततः || १५ || 

दक्षिणा निबिडा मुष्टिर्दीर्घाधोमुख तर्जनी | 
अवगुण्डनमुद्रेयमभितो भ्रामिता मता || १६ || 

अन्योन्याभिमुखाश्लिष्टकनिष्ठानामिके पुनः | तथैव तर्जनी 
मध्या धेनुमुद्रा समीरिता || १७ || 

विन्यासेनाङ्गमन्त्राणां सकलीकृत्य रक्षयेत् | अस्त्रमस्त्रेण 
गन्धाद्यैर्हृदा तत्रेष्टदेवताम् || १८ || 

संपूज्य देवतारूपं तज्जलं मत्स्यमुद्रया | आच्छाद्य 
संस्पृशन्नष्टवारं मूलं जपेत्ततः || १९ || 

अधोमुखो दक्षहस्ते तादृशो वामहस्तकः | मत्स्यमुद्रा निगदिता 
शंख संस्करणे मता || २० || 

दक्षिणे प्रोक्षणीपात्रं निधायाब्भिः प्रपूरयेत् | 
किञ्चिदर्घाम्बु दत्त्वात्र हस्तेनाङ्गानि चात्मनः || २१ || 

साधनान्यभिषिञ्चेयुर्देहपूजामथाचरेत् | निजनाथं शिरोदेशे 
आधारे गणपं यजेत् || २२ || 

इष्ट्वा न्यासविधानेन पीठार्थं तमथादरात् | आधारे 
हृदये मध्ये भ्रुवो मूलमनोर्यजेत् || २३ || 

मूलेन तेजस्त्रितयं बीजेनैकीकृतस्तु (न्तु) तत् | 
तत्तत्कल्पविशेषोक्त प्रकारान्यन्तविग्रहम् || २४ || 

अभ्यर्चयेदासनाद्यैर्भूषां तैरथ तत्तनौ | यजेदङ्गादिकं 
मन्त्री तत्तत्कल्पप्रकाशितम् || २५ || 

प्. ९०) विना निवेद्यं गन्धाद्यैरुपचारैः समर्चयेत् | अभ्यर्च्य 
गन्धपुष्पाभ्यां बिन्दुस्रुतसुधारसैः || २६ || 

देवं तु प्रीणयेदेतदुवाच क्रमदीपिका | अभ्यर्च्य प्राणमायम्य 
जपेन्मन्त्रं यथाक्षणम् || २७ || 

प्राणायामं पुनः कृत्वा जपमेव समर्पयेत् | 
बीजमष्टोत्तरशतं जपेत् प्रणवसंपुटम् || २८ || 

शेषं वक्तव्यमार्गेण विदध्यादविरोधिनम् | अगस्त्य 
संहितायां तु प्रोक्तमावरणार्चनम् || २९ || 

आत्मयागं विधायोक्तं तथा वान्तर पूजनम् | ततो विज्ञाप्य 
देवेशं परिवारांश्च पूजयेत् || ३० || 

एवं संपूजितो देवः सर्वान् कामान् प्रयच्छति | बाह्यपूजां 
ततः कुर्याद्दै(दै) हिकाभ्युदयाय वै || ३१ || 

युक्तं चैतत् प्रधाने तु पूज्यमानेङ्गपूजनम् | बाध्यते केन 
मानेन नाप्यनुक्तिर्निवेदनात् || ३२ || 

यो यद्भक्त इतिन्यायान्महादानादिकर्मणि | यथा ग्रहपदेनैव 
साधिप्रत्यधिदेवताः | गृह्यन्ते देवतास्तद्वदिति तन्त्रविदो विदुः 
|| ३३ || 

सर्वमेतत्प्रयुञ्जीत प्रोक्षणीस्थेन वारिणा | विसृज्य 
प्रोक्षणीतोयं सलिलैः परिपूरयेत् || ३४ || 

किञ्चिदर्घाम्बु दत्त्वात्र उपचारान् प्रकल्पयेत् | अर्घस्योत्तरतः 
पाद्यं कार्यमाचमनीयकम् || ३५ || 

तथैव मधुपर्कश्च पुनराचमनादिकम् | आत्मनः पुरतः 
शंखं पूर्वतः सुसमाहितः || ३६ || 

पाद्याद्यर्थं न्यसेत्पात्राण्येवं क्वचिदुदीरितम् | एकस्मिन्नथवा 
पात्रे पाद्यादीनि प्रकल्पयेत् || ३७ || 

तत्त्व सागरसम्प्रोक्तं पात्रलक्सणमुत्तमम् | हैरण्यं राजतं 
ताम्रं कांक्ष्यं पालाशपत्रकम् || ३८ || 

रत्नोद्भवं शंखजं वा पद्मपत्रमथापि वा | 
पात्रमष्टविधं प्रोक्तं सर्वसिद्धिकरं परम् || ३९ || 

प्. ९१) सर्वेष्वेव च पात्रेषु शंखपात्रं विशिष्यते | 
षट्त्रिंशदङ्गुलीपात्रमुत्तमं परिकीर्तितम् || ४० || 

मध्यमं तत्रिभागोन मधमं द्वादशाङ्गुलम् | 
वस्वङ्गुलिविहीनं तु न पात्रं कारयेत्क्वचित् || ४१ || 

दक्षभागे प्रविन्यस्येत् पुष्पपात्रं पुरः पुनः | 
गन्धाक्षतादिकं मन्त्री साधनं सकलं न्यसेत् || ४२ || 

बाह्यपूजामथो वक्ष्ये मन्त्रिणां हितकाम्यया | आदौ 
लिखेद्यन्त्रराजं तत्तत्कल्पोक्तरूपवत् || ४३ || 

कामक्रोधादि निःशेषमनोमलनियन्त्रणात् | यन्त्रमित्याहुरेतस्मिन् 
देवः प्रीणाति पूजितः || ४४ || 

तत्तत्कल्पोक्तद्रव्येण लिखेद्यन्त्रमनुत्तमम् | सौवर्णे राजते 
ताम्रे पीठे भूर्जे पटे भुवि || ४५ || 

विना यन्त्रेण चेत्पूजा देवता न प्रसीदति | नोक्तं यन्त्रं यदा 
कल्पे तदा भूपुरसंयुतम् || ४६ || 

अष्टपत्रं शुभं पद्मं चतुर्द्वारं विभूषितम् | तन्त्रोक्त 
विधिनालिख्य पूजयेदिष्टदेवताम् || ४७ || 

पद्मसंलिखनं चैतच्छक्तिपूजानुरोधतः | 
पूजाधारतयोक्तत्वादावश्यकमिहोच्यते || ४८ || 

उत्तरस्यामथ गुरून् दक्षिणे गणनायकम् | ऊर्ध्वमूर्ध्वं 
मध्यभागे ततः सम्पूजयेद्बुधः || ४९ || 

अधः कूर्मशिलारूढां शतचन्द्रनिभप्रभाम् | 
आधारशक्तिं प्रयजेत्पङ्कजद्वयधारिणीम् || ५० || 

प्रकृतिं पूजयेन्मन्त्री ततः कल्पोक्तवर्त्मना | मूर्ध्नितस्याः 
समासीनं कूर्मं नीलाभमर्चयेत् || ५१ || 

ऊर्ध्वं ब्रह्मासनासीनमनन्तं कुन्दसन्निभम् | यजेच्चक्रधरं 
मूर्ध्नि धारयन्तं वसुन्धराम् || ५२ || 

तमालश्यामलां तत्र नीलेन्दीवरधारिणीम् | 
अभ्यर्चयेद्वसुमतीं स्फुरत्सागरमेखलाम् || ५३ || 

प्. ९२) क्षीरसिन्धुं रत्नद्वीपं ततः कल्पमहीरुहान् | अधस्तात् 
पूजयेत्तेषां वेदिकां मण्डलोज्ज्वलाम् || ५४ || 

रक्तश्याम हरिद्रेन्द्रनीलाभान् पादरूपिणः | 
वृषकेसरिभूतेभरूपान् धर्माधिकान् भजेत् || ५५ || 

गात्राणि पूजयेत्तांस्तु अपूर्वानुक्तलक्षणान् | आग्नेयादिषु 
कोणेषु दिक्षु चाथाम्बुजं यजेत् || ५६ || 

आनन्दकन्दं प्रथमं संविन्नालमनन्तरम् | सर्वतत्त्वात्मकं 
पद्ममभ्यर्च्य तदनन्तरम् || ५७ || 

मन्त्री प्रकृति पत्राणि विकारमयकेसरान् | 
पञ्चाशद्वर्णबीजाढ्यां कर्णिकां च प्रपूजयेत् || ५८ || 

धर्मादिपूजनान्ते तु प्रोच्यानन्तसमर्चनम् | केचित्पद्मपदेनैव 
पद्मपूजनमूचिरे || ५९ || 

प्रणवांशैस्त्रिभिः सूर्यमण्डलादीनि पूजयेत् | आद्येन 
सौरं संपूज्य तं तापिन्यादि तत्कलाः || ६० || 

परेणाभ्यर्च्य शाशाङ्क(ङ्का) ममृतादिकलां यजेत् | ओंष 
(उष)र्बुधं तृतीयेन धूम्रार्चिः प्रभृतीः कलाः || ६१ || 

सितरक्तासिताः प्रोक्ता गुणाः पीठोपरिस्थिता | सत्त्वं 
रजस्तमः प्रोक्ता आदिबीजैः समर्चयेत् || ६२ || 

आत्मानमन्तरात्मानं परमात्मानमादरात् | आदिबीजादिकानेतान् 
यथाविधि समर्चयेत् || ६३ || 

ज्ञानात्मानं यजेन्मन्त्री मायादिमथ संयजेत् | किञ्जल्केषु 
तथा मध्ये शक्तीर्नंव यथाक्रमम् || ६४ || 

स्वमन्त्रेण ततः पीठं मूर्तिं मूलेन कल्पयेत् | 
कल्पोक्तैरथवा मन्त्रैर्मूलमुच्चार्य साधकः || ६५ || 

छायायां कल्पवृक्षस्य गन्धाद्यैर्मूर्तिमर्चयेत् | देवतां 
कल्पसंप्रोक्तरूपां ध्यायेत्ततः परम् || ६६ || 

ध्यानमात्मेष्टदेवस्य मनसा वेदनं मतम् | तदपि द्विविधं 
प्रोक्तं सगुणं निर्गुणं तथा || ६७ || 

प्. ९३) यज्जीवब्रह्मणोरैक्ये सोऽहंस्यामिति वेदनम् | तदेवं 
निर्गुणं ध्यानमिति ब्रह्मविदो विदुः || ६८ || 

आत्मनो हृदयाम्भोजं कर्णिकाकेसरान्वितम् | प्रफुल्लं 
सोमसूर्याग्निमण्डलेन विराजितम् || ६९ || 

स्वीयेष्टदेवतां तत्र ध्यायेदागमवेदिताम् | एवं यद्वेदनं 
तद्धि सगुणं ध्यानमुच्यते || ७० || 

मूलाधारे प्रदीपाभं देवतेजो विचिन्तयेत् | मूलमन्त्रेण 
तत्तेजः सुषुम्नावर्त्मना शिवे || ७१ || 

संयोज्यानीय भालान्तं चिन्तयित्वेन्दुसन्निभम् | 
नासिकारन्ध्रमार्गेण निर्गतं सुमनोहरम् || ७२ || 

करण्डपुष्पसंभारे मातृकाम्भोजरूपिणि | संयोज्य 
ब्रह्मरन्ध्रेण मूर्तौ तस्यां विधानतः || ७३ || 

आवाहनं बुधः कुर्यादावाहनस्य मुद्रया | आवाह्य स्थापयेत् 
सम्यक् संस्थापनाख्यमुद्रया || ७४ || 

पश्चात्तं सन्निधीकृत्य सन्निधापनमुद्रया | संनिरुध्य 
निरोधिन्या सम्मुखीकृत्य मुद्रया || ७५ || 

सम्मुखीकरण्या पश्चात् सकलीकृत्य साधकः | सकलीकरण्या 
पश्चादवगुण्ठनमुद्रया || ७६ || 

अवगुण्ठ्यामृतीकृत्यामृतीकरणमुद्रया | परमीकरणीं 
बद्ध्वा विदध्यात् परमीकृतिम् || ७७ || 

उद्देशानुक्रमादासामुच्यन्ते लक्षणानि तु | हस्ताभ्यामञ्जलिं 
बद्ध्वानामिकामूलपर्वणोः || ७८ || 

अङ्गुष्ठं निःक्षिपेत्सेयं मुद्रात्वावाहनी मता | अधोमुखी 
त्वियं चेत्स्यात्स्थापिनी मुद्रिका मता || ७९ || 

उच्छ्रिताङ्गुष्ठमुष्ट्योश्च संयोगात्सन्निधापिनी | अन्तः 
प्रवेशिताङ्गुष्ठा सैव संबो(रो)धिनी मता || ८० || 

उत्तानमुष्टियुगला सम्मुखीकरणी मता | देवताङ्गे 
षडङ्गानां न्यासः स्यात्सकलीकृतिः || ८१ || 

प्. ९४) अवगुण्ठनिका मुद्रा धेनुमुद्रा प्रकीर्त्तिता | अन्योन्य 
ग्रथिताङ्गुष्ठा प्रसारित पराङ्गुलिः || ८२ || 

महामुद्रेयमुदिता परमीकरणे बुधैः | प्रयोजयेदिमा मुद्रा 
देवताह्वानकर्मणि || ८३ || 

शालग्रामे स्थावरे च नावाहन विसर्जने | शालग्रामशिलायां 
तु नित्यं सन्निहितो हरिः || ८४ || 

इति केचिद्वदन्त्यत्र बौधायन निदर्शनात् | सर्वत्र परिपूर्णस्य 
तत्त्वरूपस्य तेजसः || ८५ || 

सादरं सम्मुखीभाव आवाहनमुदीरितम् | इति 
सिद्धान्तसारीयवचनस्यानुरोधतः || ८६ || 

शिलादावपि कुर्वन्ति केचिदावाहनं बुधाः | 
शिवस्यावाहितस्यास्य विद्याद्देहेऽत्र सन्निधिम् || ८७ || 

स्थिरीकरणमुद्दिष्टं स्थापनं भक्तितोऽर्चने | पूजां 
प्रपूज्यमानां तु गृहीत्वा निग्रहादिकम् || ८८ || 

कर्तुं सामर्थ्यमस्येह तत्सान्निध्यं प्रचक्ष्यते | आसमाप्तेस्तु 
पूजायां तान्निध्यं हि शिवस्य यत् || ८९ || 

स सन्निबो (रो) ध उद्दिष्टो विभोरप्यस्य भक्तितः | 
आनन्दायतनं तत्त्वं सच्चिदानन्दलक्षणम् | तदत्र सकले 
व्याप्तं ध्येयं स्यादवगुण्ठनम् || ९० || 

अपि भिन्नस्वभावानां तदभिन्नप्रयोजनम् | अङ्गानामङ्गिना 
सार्धममृतीकरणं मतम् || ९१ || 

क्षमा तस्यापराधानां विज्ञेया परमाकृतिः | 
आवाहनादिकार्याणामयमर्थः प्रकाशितः || ९२ || 

व्योमेन्द्वौरस मा (ना ला) वर्णैः कर्णिकाभिर्द्विधा द्विधा | 
केसराः पञ्चवर्गेण यशना (ला)र्णादिकैरपि || ९३ || 

पत्राणि भूषितानिस्युराशास्वाश्रषु (स्वस्त्रेषु) च क्रमात् | 
नास्तानाङ्गलिनौज्ञेयातद्वत् क्षोणीपुरस्य वै || ९४ || 

प्. ९५) मातृकाम्भोजमाख्यातं सर्वापद्विनिवारणम् || ९५ || 

देवदेहाद्बहिर्भूतं परिवारगणं बुधः | स्फुलिङ्गरूपिणं 
स्थाने स्वे स्वे मन्त्र्युपवेशयेत् || ९६ || 

अथोपचारान् कुर्वीत मूलमन्त्रपुरःसरम् | मूलमन्त्रं 
समुच्चार्य पीठं तस्यै निवेदयेत् || ९७ || 

तत्र तत्र जलं दद्यादुपचारान्तरान्तरे | नन्वेतज्जलदानं 
स्यात् क्वच (क्वाचि) त्कोवा नियामकः || ९८ || 

नियमव्यतिरेकेण दानं नातिप्रसङ्गतः | तस्मात्कुत्र जलं 
देयं कथं स्यादेष निर्णयः || ९९ || 

उच्यते तत्र तत्रेति वाक्ये वीप्साद्वयश्रुतेः | स्थानं 
नियमयत्येका परा साकल्यबोधिका || १०० || 

तथा च यत्र दानं स्यादुपचारस्य वा यथा | तथा तत्रैव 
दातव्यं जलमित्यवगम्यते || १०१ || 

सर्वोपचारवस्तूनामभावे भावयेद्धिया | उपचारप्रदानेषु 
विशिष्टो नास्तिचेन्मनुः || १०२ || 

ताराद्यां ङेसमायुक्तां नमोऽन्तां देवताभिधाम् | 
समुच्चरेदयं मन्त्रो मूलादिः परिकीर्तितः || १०३ || 

स्वागतं कुशलं चापि निगदेदथ साधकः | अर्धं दिशेत्ततो 
मूर्ध्नि शिरोमन्त्रेण संस्कृतम् || १०४ || 

पाद्यं पादाम्बुजे दद्याद्देवस्य हृदयानुना | तच्च 
श्यामाकदूर्वाब्जविष्णुक्रान्ताजलैर्मतम् || १०५ || 

स्वधानुना ततस्तुण्डे दद्यादाचमनं त्रिधा | 
जातीलवङ्गकक्कोलैस्तदुक्तं मन्त्रवेदिभिः || १०६ || 

क्वचिदर्घप्रदानान्ते पाद्यमाचमनीयकम् | प्रयच्छेदिति 
संप्रोक्तं विकल्पस्त्वनयोर्द्वयोः || १०७ || 

तूर्णायागादिके प्रोक्तं कुर्यादर्घादिकेष्वपि | 
मन्त्रान्नमोन्वितानेव तदुक्तं तत्र मन्त्रिभिः || १०८ || 

नमः स्वधा च स्वाहा च वौषडिति यथाक्रमम् | हृत् पुरः 
सरमुच्चार्य पाद्यादीनि प्रकल्पयेत् || १०९ || 

प्. ९६) हृन्मन्त्रेणाथ शिरसि अर्घं दूर्वाक्षतान्वितम् | अर्घ्यं 
नम इति प्रोच्य दद्यात्पाद्यं च पादयोः || ११० || 

हृत्पुरःसरमित्येतदन्यथासङ्गतं भवेत् | यदि न 
स्यात्पुनस्तस्योच्चारणार्थमिदं वचः || १११ || 

स्वधापदेन तद्बीजं लक्ष्यमित्यपि कश्चन | स्वधेत्या 
चमनीयं च त्रिवारं मुखपङ्कजे || ११२ || 

एवं विधादिवाक्यानामनु रोधान्मनुर्मतः | 
स्वधेत्याराध्यचरणाः प्रदीपे व्यक्तमूचिरे || ११३ || 

स्वधानुना ततः कुर्यान्मधुपर्कं मुखाम्बुजे | आज्यं 
दधिमधून्मिश्रं मधुपर्कः समीरितः || ११४ || 

यथोक्तवस्त्वत्लाभे तु ग्राह्यं तदनुकारि यत् | यवानामिव 
गोधूमा व्रीहीणामिव शालयः || ११५ || 

तदलाभेऽपि गन्धाद्यैः सदृशं परिकल्पयेत् | तेनैव मनुना 
दद्यादब्भिराचमनीयकम् || ११६ || 

स्नानाय प्रार्थ्य यच्छेत स्नानवस्त्रं सुशोभनम् | 
अभ्यङ्गोद्वर्तनं कुर्यान्महाराजोपचारवत् || ११७ || 

गन्धाब्भिः कारयेत् स्नानं दद्यादाचमनीयकम् | 
केशान्गमार्जनं वस्त्रं दत्त्वा सूक्ष्मे दुकूलके || ११८ || 

यज्ञसूत्रं ततो दत्त्वा दद्यादाचमनं पुनः | 
संस्थाप्यमण्डले रम्ये दिव्यमाल्यानुलेपनैः || ११९ || 

अन्यैराभरणैर्दिव्यैर्नानारत्नसमन्वितैः | अलङ्कृत्य ततो 
मन्त्री तत्तत्कल्पप्रकाशितम् || १२० || 

अङ्गादिकं यजेद्देहे देवताया विधानवित् | चन्दनं 
मलयोत्पन्नमनाघ्रातं सुशीतलम् || १२१ || 

कर्पूरागुरुसन्मिश्रं ततो मन्त्री निवेदयेत् | न्यासक्रमेण मनुना 
पुटितैर्मातृकाक्षरैः || १२२ || 

तं यजेद्गन्ध पुष्पाद्यैरिति तन्त्रेषु केषु चित् | 
उत्तमाङ्गहृदाधारपादसर्वाङ्गकैः क्रमात् || १२३ || 

प्. ९७) पञ्चकृत्वस्ततः कुर्यात्पुष्पाञ्जलिमनन्यधीः | कमले 
करवीरे द्वे कुमुदे तुलसीद्वयम् || १२४ || 

जातीद्वयं केतके द्वे कल्हारं चम्पकोत्पले | 
कुन्दमन्दारपुंनाग पाटलानाग चम्पकम् || १२५ || 

आरग्वधं कर्णिकारं पारन्ती नवमालिका | सौगन्धिकं 
सकोरण्टं पलाशाशोकमल्लिकाः || १२६ || 

धूत्थुरं सर्जकं बिल्वमर्जुनं मुनिपत्रकम् | अन्यान्यपि 
सुगन्धीनि पुष्पपत्राणि साधकः || १२७ || 

उपदिष्टानि पूजायामाददीत विचक्षणः | मलिनं 
भूमिसंस्पृष्टं कृमिकेशादि दूषितम् || १२८ || 

स्पृष्टमङ्गेन चाघ्रातं मुकुलं चोषितं त्यजेत् | देवस्य 
मस्तकं कुर्यात्कुसुमोपहितं सदा || १२९ || 

पूजाकाले देवताया नोपरि भ्रामयेत् करम् | गोपालस्य तु 
पूजायां कुसुमाञ्जलिपञ्चके || १३० || 

अन्यथा कीर्तितो धीरैः प्रकारः स निगद्यते | तुलसीयुगलं 
दद्यात्पादद्वन्द्वे विधानवित् || १३१ || 

मध्ये हयारियुगलं शीर्षे पद्मयुगं तथा | सर्वेः सर्वतनौ 
दद्यात्परिवारानथार्चयेत् || १३२ || 

[पादयोरेक एव स्यादञ्जलिः परमार्थतः | किन्तु 
षड्भिरपीत्युक्तेर्मूर्ध्निस्यादञ्जलिद्वयम् || १३३ || 

दीपिकार्थ इति स्पष्टो निरटङ्कीह माहशैः |] 
अथेष्टदेवतानुज्ञां गृहीत्वाङ्गानि पूजयेत् | प्रायः 
प्रथमता तेषां क्वचिदेवान्यथा भवेत् || १३४ || 

केसरेष्वग्निकोणादि हृदयादीनि पूजयेत् | नेत्रमग्रे 
दिक्षुचास्त्रमङ्गमन्त्रैर्नमोऽन्तकैः || १३५ || 

अस्त्रमन्त्रं महादिक्षु नेत्रमीशानगोचरे | स्फुटेमेवेति यत्प्राह 
पूजने गार्ग्यसंहिता || १३६ || 

अङ्गान्येव प्रकुर्वीत नमोन्तानीति केचन | तुषार 
स्फटिकश्यामनीलकृष्णारुणत्विषः || १३७ || 

प्. ९८) वरदाभयदायिन्यः प्रधानतनवः स्त्रियः | ध्यातव्या 
विदुषाऽनेन क्रमेणैवाङ्गदेवताः || १३८ || 

ननु पूर्वादिकं ग्राह्यं किं देवस्याथवात्मनः | नियामकस्य 
विरहात् सन्देहोऽत्र विजायते || १३९ || 

अत्रोच्यते देवताया ग्राह्यं पूर्वादिकं बुधैः | ज 
(य)ष्टुरभिमुखादेवा देवाभिमुखतो दश | प्राच्यादि हरितो 
ज्ञेयाः पूजाहोमादिकर्मणि || १४० || 

इति सर्वाभ्युपेतस्य वचनस्यानुरोधतः | यत्रैवानुपपत्तिः 
स्यात्तत्रैवं दिक्प्रकल्पना || १४१ || 

अन्यत्र प्रकृता एव ग्राह्याः प्राच्यादिकादिशः | इत्येके 
मन्त्रिणः प्राहुरपरे तु समन्ततः || १४२ || 

प्रोक्तवाक्यानुरोधेन दिशां नियममूचिरे | 
पश्चादभ्यर्चनायाःस्युः कल्पोक्ता वृत्तयः क्रमात् || १४३ || 

ततो यजेल्लोकपालान्मूलपारिषदान्वितान् | 
हेतिजात्याधिपोपेतानन्थथा कश्चिदिच्छति || १४४ || 

पत्राधीश्वरवर्णास्त्र परिवाराङ्ग संयुतान् | इन्द्राय 
वज्रहस्ताय सुराधिपतये पदम् || १४५ || 

सवाहनपदं पश्चात् परिवाराय इत्यपि | नमोन्तं 
चैवमन्येषां वाहनादिकमुद्धरेत् || १४६ || 

तूर्णायागेषु सम्प्रोक्तमेवमिन्द्रादिपूजनम् | इन्द्रो वह्निर्यमो 
यक्षो वरुणः पवनो विधुः || १४७ || 

ईशानः पन्नगाधीशस्त्वध ऊर्ध्वं पितामहः | पीतो 
रक्तोऽसितो धूम्रः शुक्लो धूम्रसितावुभौ || १४८ || 

गौरोरुणः क्रमादेते वर्णतः परिकीर्त्तिताः || १४९ || 

करपद्मस्थितस्वास्त्रा दिव्यवेशाः स्रगुज्ज्वलाः | वज्रं शक्तिं 
दण्डमसिं पाशमङ्कुशकं गदाम् | शूलं चक्रं 
पद्ममेषामायुधानि क्रमाद्विदुः || १५० || 

पीतशुक्ल सिताकाश विद्युद्रक्त सितासिताः | कुरुविन्द 
पाटलाभा वज्राद्याः परिकीर्त्तिताः || १५१ || 

प्. ९९) स्वस्वायुधाभययुतपाणिपद्माः सुशोभनाः | 
ऐरावतस्तथा मेषो महिषः प्रेतसंज्ञकः || १५२ || 

मकराख्यो मृगः पश्चादुरगो वृषभस्तथा | कूर्मो हंसः 
क्रमादेषां वाहनानि विदुर्बुधाः || १५३ || 

क्वचिन्नैवेद्यदानान्ते प्रोक्तमावरणार्चनम् | साम्प्रदायिक एवासौ 
विकल्पेनान्वितो भवेत् || १५४ || 

समस्तपरिवाराणां यो न पूजाविधौ क्षमः | स 
इहाङ्गेन्द्रवज्राद्यैः पूजयेदिष्टदेवताम् || १५५ || 

प्रावृतीः परिपूज्याथ धूपादीन् विनिवेदयेत् | नीचैर्धूपं 
प्रकुर्वीत ताम्रकांस्यादिनिर्मिते || १५६ || 

भाजने द्विपदे भुग्ननालपद्माकृतौ शुभे | 
साराङ्गारविनिःक्षिप्तैर्गुग्गुल्वगुरुवृक्षजैः || १५७ || 

निर्यासाद्युत्थितैरन्यैर्गन्धद्रव्यैरथोदितैः | 
अनन्यार्पितधूपोऽयं शस्यतेऽर्चनकर्मणि || १५८ || 

दीपोऽपि धूपवत् पात्रे पद्माकार विनिर्मिते | प्रतिपत्रं 
प्रदीप्तश्च वर्त्या गव्यघृताक्तया || १५९ || 

कर्पूरगर्भया दीप्त उच्चैर्देयः सुसौरभः | 
शारदायामतिस्पष्टं लक्षणं धूपदीपयोः || १६० || 

सगुग्गुल्वगुरूशीरशर्करामधुचन्दनैः | 
धूपयेदाज्यसंमिश्रैर्नीचैर्देवस्य देशिकः || १६१ || 

वर्त्याकर्पूर गर्भिण्या सर्पिषा तिलजेन वा | आरोप्य 
दर्शयेद्दीपानुच्चैः सौरभशालिनः || १६२ || 

ततः पुष्पाञ्जलिं दत्त्वा पाद्यमाचमनीयकम् | नैवेद्यस्य 
प्रदानार्थं प्रार्थयेदिष्ट देवताम् || १६३ || 

सौवर्णे राजते ताम्रे कांस्ये रत्नादि निर्मिते | पात्रे निधाय 
नैवेद्यं मृदु सोष्णं सुपाचितम् || १६४ || 

स्वादूपदंशं विमलं पायसं सहृशर्करम् | 
कदलीपनसाम्रादि दधि दुग्धं प्रपानकम् || १६५ || 

प्. १००) संस्थाप्य पुरतः प्रोक्ष्य तारेण सुमनो न्यसेत् | 
अस्त्रोक्षितं चक्रमुद्रारक्षितं वायुवारिणा || १६६ || 

विशोष्य वह्निना दग्ध्वा दक्षिणपाणिना | वामहस्ते 
सुधाधारापूर्णं मूलामृतीकृतम् || १६७ || 

स्पृष्ट्वा त्रिशो जपेन्मन्त्रं मुद्रया धेनुसंज्ञया | 
अमृतीकृत्य गन्धाद्यैर्नैवेद्यमथ पूजयेत् || १६८ || 

अथ सम्प्रार्थयेदेवमस्यस्याद्विसरेन्मह (स्याद्विसरन्महः) | 
स्वाहान्तं मूलमुच्चार्य जलं दत्त्वा निवेदयेत् || १६९ || 

निवेदयामि भवते जुषाणेदं हविर्हरे | निवेद्यार्पणमन्त्रोऽयं 
सर्वार्चासु निजाख्यया || १७० || 

अथामृतोपस्तरणमसीत्याचमयेत्ततः | ग्रासमुद्रां 
वामदोष्णा विकचोत्पत्रसन्निभाम् || १७१ || 

प्रदर्शयेद्दक्षिणेन प्राणादीनां च दर्शयेत् | मुद्राः 
कनिष्ठिकानामे अङ्गुष्ठशिरसा स्पृशेत् || १७२ || 

तेनाद्या जायते तासु परा तर्जनिमध्यमे | तृतीयानामिकामध्ये 
मध्यातर्जन्यनामिकाः || १७३ || 

चतुर्थी सकनिष्ठास्ताः पञ्चीसमुदीरिता | प्राणापान 
व्यानोदानसमानास्तारपूर्विकाः || १७४ || 

चतुर्थ्यग्निवधूयुक्ताः प्राणादिमनवस्त्वमी | उक्ताः 
प्राणादिका मुद्रा दर्शनीयाः क्रमेण वै || १७५ || 

हस्तौ तु सम्मुखौ कृत्वा संलग्नौ सम्प्रसारितौ | 
कनिष्ठाङ्गुष्ठकौ युक्तौ मुद्रैषा चक्रसंज्ञिता || १७६ || 

ततो निवेद्यमुद्रिकां प्रधानया करद्वये | स्पृशन्ननामिकां 
निजां मनुं जपन् प्रदर्शयेत् || १७७ || 

ध्वौं नमः पराय पदमाभाष्य वामने वदेत् | अनिरुद्धाय 
चाभाष्य निवेद्यं कल्पयामि च || १७८ || 

मन्त्रोऽयं वैष्णवे तन्त्रे शैवादावेवमूहयेत् | ततः 
पिष्टकसंजातान् समवर्तिसमन्वितान् || १७९ || 

प्. १०१) घृतादिज्वालितान्मन्त्री उच्चैर्दीपान् प्रदर्शयेत् | 
पारावतभ्रमाकारानतिदीप्तिसमन्वितान् || १८० || 

आदाय पाणिना ध्यायन् मूर्ध्निनीराजयेत् प्रभुम् | आरात्रिकमिति 
प्रोक्तं घण्टावादनपूर्वकम् || १८१ || 

दक्षिणे स्थण्डिलं कुर्यात्तत्राधाय हुताशनम् | संस्कृत्य 
विधिवद्विद्वान् वैश्वदेवं समाचरेत् || १८२ || 

तत्र सम्पूज्य गन्धाद्यैर्देवतामुक्तविग्रहाम् | 
तारव्याहृतिभिर्हुत्वा मूलमन्त्रेण मन्त्रवित् || १८३ || 

ससर्पिषा पायसेन पञ्चविंशति संख्यया | 
पुनर्व्याहृतिभिर्दत्त्वा गन्धाद्यैः पुनरर्चयेत् || १८४ || 

तां योजयित्वा पीठस्थां मूर्तौवह्निं विसर्जयेत् | 
अवशिष्टेन हविषा विकिरेत् परितो बलिम् || १८५ || 

देवतायाः पारिषदेभ्यो गन्धपुष्पाक्षतान्वितम् | होमाशक्तौ 
होमसंख्याद्विगुणं जपमाचरेत् || १८६ || 

यद्यदङ्गं विहीयेत तत्संख्याद्विगुणो जपः | इति 
वाक्यानुसारेण सर्वत्राहुर्मनीषिणः || १८७ || 

केचिन्नास्माकमत्रार्थे सम्मतिस्तद्वचो यतः | 
पुरस्क्रियाङ्गवैगुण्यप्रवृत्तिं नैव गच्छति || १८८ || 

अन्यत्रातिप्रङ्गेन न चेन्न नियमो भवेत् | नाप्यस्य 
वचनन्यायसङ्कोचो निष्प्रमाणकः || १८९ || 

प्रयोगाद्यनुरोधेन तस्यावश्यकतास्थितेः | कदापि 
भूतशुद्ध्यादौ त्वेतच्छिष्टैर्न सम्मतम् || १९० || 

न वाच्यं नित्यहोमेऽस्मिन्ननुकल्पस्थलो (लं) भवेत् | 
इष्टापत्तेर्नतस्यास्ति नियमो नित्यकर्मणः | तस्मादाचार एवास्य 
करणे शरणीभवेत् || १९१ || 

पानीयममृतीकृत्य मुद्रया धेनुसंज्ञया | 
चुल्लुकोदकममृतापिधानमसि ठद्वयम् || १९२ || 

प्. १०२) अनेन देवता हस्ते ततो दत्त्वा मुखोद्भवम् | 
मुखमुद्वासयेत्तेजोजलं दत्त्वा विचिन्तयेत् | गतसारं च 
नैवेद्यं ततश्चैतत्समुद्धरेत् || १९३ || 

उच्छिष्टं तद्भुजे दत्त्वैशान्यां स्थानं विशोधयेत् | 
विष्वकृसेनः स्मृतो विष्णोस्तेजश्चण्डो विवश्वतः || १९४ || 

चण्डेश्वरी तथा शक्तेः चण्डेशः शङ्करस्य च | लम्बोदरो 
गणपतेरभी उच्छिष्टभोजिनः || १९५ || 

गण्डूषं दन्तधवनमाचामम्मुखमार्जनम् | हस्तानुलेपनं 
तुण्डवासकं माल्यभूषणम् || १९६ || 

अर्पयित्वा बुधस्तानि जलदानपुरःसरम् | कर्पूरसकलैर्मिश्रं 
ताम्बूलं च निवेदयेत् || १९७ || 

चन्दनादि प्रदीपान्तैरुपचारैः पुनर्यजेत् | 
प्रसन्नार्चेयमाख्याता सर्वदेवप्रसादिनी | अर्घंदत्त्वा 
प्रयच्छेत पुष्पाञ्जलिमनन्यधीः || १९८ || 

पञ्चोपचारैः पूजेयमित्येवमपरे विदुः | पूजने 
पार्षदार्चायां विवदन्तेऽत्र केचन || १९९ || 

गन्धादिभिः सपरिवारमेतेन क्रमदीपिका | वाक्येनैवानुकल्पाः 
स्युरतो नेह बहूच्यते || २०० || 

तत्तद्देवं स्तवैः स्तुत्वा प्रदक्षिणमथाचरेत् | 
एकहस्तप्रणामं च एकं वापि प्रदक्षिणम् | अकाले दर्शनं 
विष्णोः हन्ति पुण्यं पुराकृतम् || २०१ || 

ततः प्रणामं कुर्वीत वस्वङ्गं वा शराङ्गकम् | दोर्भ्यां 
पदाभ्यां जानुभ्यामुरसा वचसा दृशा || २०२ || 

शिरसा मनसा चेति प्रणामोष्टाङ्ग ईरितः | बाहुभ्यां (च) 
सजानुभ्यां शिरसा वचसा धिया | पञ्चाङ्गकः प्रणामः 
स्यात्पूजासु प्रवराविमौ || २०३ || 

अथोपचारमुद्राणां लक्षणं सम्यगुच्यते | पद्ममुद्रा निगदिता 
हृत्स्था सैवासने भवेत् || २०४ || 

प्. १०३) ईषन्नम्राङ्गुलिर्दक्षा संयोज्याङ्गुलकं वरम् | 
स्वागतस्वस्तिका मुद्रा मध्यामूलगला (ता)ङ्गुलिः || २०५ || 

स्वस्तिमुद्रा द्विहस्तेन मुद्रा त्वर्घस्य कीर्तिता | तौ च प्रसारितौ 
हस्तौ पाद्यमुद्रा समीरिता || २०६ || 

देशिनीमूलगाङ्गुष्ठा दक्षिणाधः कनीयसी | प्रसार्य 
मध्यमास्तिस्रो मुद्राचामे प्रकीर्त्तिता || २०७ || 

युक्तावनामिकाङ्गुष्ठौ तिस्रोऽन्याः सम्प्रसारिताः | मधुपर्के 
तु सा मुद्रा संकल्प्य कलसं करे || २०८ || 

कृत्वा मुष्टिं तथा स्नाने मध्यमाङ्गुष्ठकौ युतौ | अन्याः 
प्रसारितास्तिस्रो मुद्रा वस्त्रस्य कीर्त्तिता || २०९ || 

कनिष्ठाङ्गुष्ठकौ लग्नौ तिस्रो मध्याः प्रसारिताः | 
यज्ञोपवीतमुद्रेयं कथिता वेदपारगैः || २१० || 

मधुपर्की समुत्ताना मुद्रालङ्करणी मता | मुक्ता 
निर्नामिकामुष्टिर्गन्धमुद्रेति कीर्तिता || २११ || 

उत्थिताधोमुखी मध्या बद्धाङ्गुष्ठा यदीतराः | पुष्पमुद्रा 
समाख्याता पुष्पदानविवर्धिनी || २१२ || 

अङ्गुष्ठस्तर्जनीलग्नास्तिस्रः सङ्कुचितापराः | मुद्रा 
धूपप्रदाने स्याद् देवानां तुष्टिकारिणी || २१३ || 

उत्ताना पौष्पिकी मुद्रा दीपमुद्रेति कीर्तिता | 
पञ्चाङ्गुल्यग्रसंलग्ना ग्रथितोर्ध्वमुखी यदि || २१४ || 

त्रिधा निबद्धा मुद्रेयं नैवेद्यस्य प्रकीर्त्तिता | द्वौ करौ 
पृष्ठसंलग्नौ भ्रामयेद्ग्रथिताङ्गुली | छोतिकेति समाख्याता 
प्रणामे तां विनिर्दिशेत् || २१५ || 

अथातो विष्णुपूजायां विबुधश्चुलुकोदकैः | 
ब्रह्मार्पणाख्यमनुना कुर्याद्ब्रह्मार्पणक्रियाम् || १ || 

प्राणायामत्रयं कुर्यात् पुरतः परतो जपे | मनः संयमनः 
शुद्धो मौनी मन्त्रानु चिन्तनः | अव्यग्रचित्तो निर्दोषो देवतां 
समनुस्मरन् || २ || 

सूर्यादिसन्निधौकुर्याज्जपं सधकसत्तमः | सर्वसिद्ध्यै तथा 
चाह मन्त्रदेवप्रकाशिका || ३ || 

सूर्यस्याग्रे गुरोरिन्दोर्दीपस्य च जलस्य च | विप्राणां च गवां 
चैव सन्निधौ सम्मुखोजपेत् || ४ || 

यथाशक्त्या जपं कृत्वा तं जपं सर्वसिद्धये | दक्षिणे 
देवता हस्ते मनुनानेन चार्पयेत् || ५ || 

गुह्यातिगुह्यगोप्त्री त्वं गृहाणास्मत्कृतं जपम् | सिद्धिर्भवतु 
मे मातस्त्वं गतिः परमेश्वरि || ६ || 

अयं शाक्ते मनौ मन्त्रो वैष्णवादावथोहयेत् | सुछत्रचामरै 
राज्ञामुपचारैः प्रतोषयेत् || ७ || 

उपचारेषु सर्वेषु यत्किंचिद्दुर्लभं भवेत् | तत्सर्वं मनसा 
ध्यात्वा पुष्पक्षेपेण कल्पयेत् || ८ || 

यत्वो (द्वो) पचारवस्तूनामभावे जलमर्पयेत् | तोयेन विमलेनैव 
पूर्णतेत्याह नारदः || ९ || 

पुष्पाञ्जलिं पुनर्दत्वा साष्टाङ्गं प्रणमेद्बुधः | 
तत्तद्देवस्तवैः स्तुत्वा तं तं देवं यथाविधि || १० || 

अथ सम्प्रार्थयेदेनां मन्त्री प्रार्थनमुद्रया | अज्ञानाद्वा 
प्रमादाद्वा वैकल्यात् साधनस्य च | यन्न्यूनमतिरिक्तं च 
तत्सर्वं क्षन्तुमर्हसि || ११ || 

प्. १०५) द्रव्यहीनं क्रियाहीनं श्रद्धामन्त्रविवर्जितम् | 
तत्सर्वं कृपया तावत् क्षमस्व त्वं दयानिधे || १२ || 

यन्मया क्रियते कर्म जाग्रत्स्वप्नसुषुप्तिषु | तत्सर्वं तावकी 
पूजा भूयात्द्भूयै च मे प्रभो || १३ || 

यन्मया क्रियते कर्म सुमहत् स्वल्पमेव वा | तत्सर्वं 
करुणाहेतोः क्षन्तव्यमयमञ्जलिः || १४ || 

उत्थायासनमारुह्य तन्मूर्त्तावुपसंहरेत् | परिवारगणं 
सर्वमुपसंहारमुद्रया || १५ || 

अधोमुखे वामहस्ते उर्ध्वास्यं दक्षहस्तकम् | 
क्षिप्त्वाङ्गुलीरङ्गुलिभिः संयोज्य परिवर्तयेत् || १६ || 

एषा संहारमुद्रास्याद्विसर्जन विधौ मता | क्षमस्वेति 
वदन्मूल मन्त्रेण व्यापकं त्रिशः || १७ || 

विधाय देवतां पश्चात्स्वीयहृत्सरसीरुहे | सुषुम्नावर्त्मना 
पुष्पमाघ्रायोद्वासयेत्सुधीः || १८ || 

शिष्टं गन्धं शंखतोये दत्त्वालोड्य चन्दनेन च | पाणौ 
कृत्वा सप्तवारं मन्त्रं मूलं जपेत्सुधीः || १९ || 

सर्वतीर्थकृतं ध्यात्वा स्वमङ्गंप्रोक्षयेद्बुधः | 
देवार्चनावशिष्टं यत् सलिलं शङ्खमध्यगम् || २० || 

अङ्गे लग्नं मनुष्याणां ब्रह्महत्यां व्यपोहति | निर्माल्यं 
मस्तके धार्यं सर्वाङ्गे चानुलेपनम् || २१ || 

नैवेद्यं चोपभुञ्जीत दत्त्वा तद्भक्तिशालिने | 
गन्धाद्यैर्मानसैरिष्ट्वा ऋष्यादिन्यासपूर्वकम् || २२ || 

ध्यात्वेष्टदेवतारूपमात्मानं प्रजपेन्मनुम् | शास्त्रदृष्टेन 
विधिना भक्तिमान् स्थिरमानसः || २३ || 

संख्या पूर्तौ पुनः कुर्यादृष्यादिप्राणसंयमान् | 
इत्याहोद्वासनस्यान्ते पुरश्चरण चन्द्रिका || २४ || 

विधिदृष्टं च यत्कर्म करोत्यविधिना नरः | फलं न 
किञ्चिदाप्नोति क्लेशमात्रं हि तस्य तत् || २५ || 

प्. १०६) श्रद्धाभक्तिसमायुक्तं यत्कर्म क्रियते नृभिः | 
सुविशुद्धेन भावेन तदानन्त्याय कल्पते || २६ || 

विधिहीनं भावदुष्टं कृतमश्रद्धया च यत् | 
तद्गृह्णन्त्यसुरास्तस्य गू (मू)ढस्य दृष्कृतात्मनः || २७ || 

पूजाकर्मविशेषेण दशकालानुरोधतः | यथाशक्ति 
यथान्यायं यथालोकाविगर्हितम् || २८ || 

स्वस्थः समर्थः कुर्वीत उत्तमैरेव साधनैः | मध्यमो 
मध्यमैरेव न्यूनो हीनैः समाचरेत् || २९ || 

अग्निकार्येण हविषा भूषणैश्च समन्वितम् | 
द्रव्यशुद्धिसमायुक्तमुत्तमं पूजनं भवेत् || ३० || 

अग्निकार्यविहीनं तु कालसर्गं निवेदयेत् | उपचारैर्युतं सर्वं 
मध्यमं पूजनं भवेत् || ३१ || 

वस्त्रालङ्कारशोभादि वर्जयित्वा पृथग्विधम् | केवलं 
पुष्पयागं तु कनिष्ठं पूजनं हि तत् || ३२ || 

एतत्कर्तुं न शक्नोति साधको यदि पूजनम् | तदा हि 
देवतामात्रं ध्यात्वा सम्यक् प्रपूजयेत् || ३३ || 

अथवा मानसां कुर्यादात्मपूजामथापि वा | अथवा केवलां 
बाह्यां पूजां कुर्याद्विचक्षणः || ३४ || 

अर्चामात्रासमर्थस्तु दद्यादर्चनसाधनम् | यो दातुं नापि 
शक्नोति कुर्यादर्चनदर्शनम् || ३५ || 

पूर्वपूर्वस्य चाशक्तौ उत्तरोत्तरमाश्रयेत् | यद्येतदन्यथा 
कुर्यत्तदनिष्टफलं श्रुतौ || ३६ || 

प्रभुः प्रथमकल्पस्य योऽनुकल्पेन वर्त्तते | ना साग्परायिकं 
तस्य दुर्मतेर्जायते फलम् || ३७ || 

नैकं च विद्यते यस्य सोऽधो याति न संशयः | एवं यत् केन 
चित्प्रोक्तमकृत्वामानसार्चनम् || ३८ || 

देवताभावजनकं न बाह्ये देवमर्चयेत् | बाल प्रलपितं 
त्वेतन्न (वा) तद्देवतात्मताम् || ३९ || 

प्.१०७) सम्पादयेत् कलान्यासावसानेनैव कर्मणा | तत्सिद्धेरिति हि 
प्रोक्तं विन्यासे मातृका मनोः || ४० || 

विशेषं सूतके त्वाह तत्त्वसागरसंहिता | अथ सूतकिनः 
पूजां वक्ष्याभ्यागमबोधिताम् || ४१ || 

स्नात्वा नित्यं च निर्वर्त्त्य मानस्या क्रियया परम् | 
बाह्यपूजाक्रमेणैव ध्यानयोगेन पूजयेत् || ४२ || 

यदि कामी न चेत् कामी नित्यकर्मवदाचरेत् | नियमव्यतिरेकेण यः 
कुर्याद्देवतार्चनम् || ४३ || 

किञ्चिदप्यस्य न फलं भस्मराशौ हुतं यथा | 
योऽर्चयेद्विधिवद्भक्त्या परानीतैश्च साधनैः || ४४ || 

पूजा फलार्धमेवास्य न समग्रं फलं भवेत् | यस्तु भक्त्या 
प्रयत्नेन स्वयं सम्पाद्य चाखिलम् | साधनं चार्चयेद्धीमान् स 
समग्रं फलं लभेत् || ४५ || 

स्वयमानीय चोत्पाद्य पूजोपकरणानि च | पूजयेत्तद्वरं 
ह्येतदुत्तमं प्रार्थितार्थदम् || ४६ || 

कलत्रपुत्रमित्रादितत्तत्सम्पादितं च यत् | मध्यमं चार्चनं 
तेन तैः सार्धं तत्फलं भवेत् || ४७ || 

अन्यैः सम्पाद्य यद्दत्तं क्रयक्रीतं च तेन वा | 
गौणमाराधितं तेन पादमात्रफलं भवेत् || ४८ || 

पररोपितवृक्षेभ्यः पुष्पाण्यानीय चार्चयेत् | अविज्ञाप्यैव 
तं यस्तु निष्फलं तस्य पूजनम् || ४९ || 

विहितं येऽनुतिष्ठन्ति त एव फलभाजनम् | 
सर्वेषामीप्सितार्थानामन्यथा चेत्तथा नहि || ५० || 

न्यायार्जितैः साधनैश्च दानहोमार्चनादिकम् | कुर्यान्नचेदधो 
याति भक्तया कुर्वन्नपि द्विजः || ५१ || 

इति पूजाविधिः सम्यक् साधारण उदीरितः | ततो 
जपदशांशेन होमं कुर्याद्दिने दिने || ५२ || 

दशांशता पुनस्तेषां क्वचिदेवान्यथा भवेत् | अथवा 
लक्षसंख्यायां पूर्णायां होममाचरेत् || ५३ || 

प्. १०८) यद्वा यस्य जपो यावान् तत्पूर्णे होममाचरेत् | होमं 
दशांशतः कुर्यात् स्वाहान्तं मन्त्रमुच्चरन् || ५४ || 

होमकार्येऽग्निजायान्ताः पूजायां ते तनोऽन्तकाः | 
मन्त्रेणोङ्कारपूतेन स्वाहान्तेन विचक्षणः || ५५ || 

स्वाहावसाने जुहुयाद्ध्यायन् वै मन्त्रदेवताम् | इत्यादिवाक्यैः 
सर्वेषु स्वाहान्तत्वं व्यवस्थितम् || ५६ || 

स्वाहान्तेऽपि मनौ स्वाहां पुनरुच्चारयेदिदम् | केषां 
चिन्मतमज्ञानगाढान्तर्ध्वान्तसङ्गतम् || ५७ || 

नमः स्वाहा स्वधा वौषट्वषटां विनिवेदने | विनियोगो 
भवेदेतदेकयैव किमन्यया || ५८ || 

मन्त्रस्तदन्त इत्येतदन्ते तदिति बोधकम् | 
अदृष्टार्थकतापत्तावन्यथा गौरवं भवेत् || ५९ || 

अग्नौ करणहोमेऽपि छन्दोगाचारसंमतः | अत एव विना 
स्वाहामतिरिक्तां समर्थितः || ६० || 

नमः पदादावप्येवं बुद्धिमानवधारयेत् | शिष्टाचार 
विशिष्टं च वाक्यमप्यनुपठ्यते || ६१ || 

वाक् च कामश्च शक्तिश्च प्रणवः श्रीश्च कथ्यते | 
एतदाद्येषु मन्त्रेषु प्रणवं नैव योजयेत् || ६२ || 

ठद्वयान्ते ठद्वयं न नमोऽन्ते न नमो वदेत् || ६३ || 

अथ होम वधिं वक्ष्ये सर्वतन्त्रानुसारतः | कल्पानपि 
समालोक्य संहिताः शारदादिकम् || १ || 

चतुरस्रादिके कुण्डे होमं कुर्याद्विधानतः | सर्वार्थप्राप्तये 
मन्त्री तद्विधानं प्रवक्ष्यते || २ || 

नित्यं नैमित्तिकं होमं स्थण्डिले वा समाचरेत् | यद्यपि 
स्थण्डिले काम्यहोमस्य न विधिः क्वचित् || ३ || 

तथाप्यस्यानिषिद्धत्वाद् व्यवहारानुरोधतः | काम्योऽपि होमः 
कर्त्तव्यः साधकैस्तत्र कुत्रचित् || ४ || 

होमकृच्चरणौ सम्यक् प्रक्षाल्याचम्य बोधिते | आस्यासने च 
गुर्वादीन्नत्वा भूतविशोधनम् || ५ || 

कृत्वा तु मातृकान्यासं तत्तत्कल्पप्रकाशितम् | 
तत्त्वन्यासादिकं कृत्वा तथैव प्राणसंयमम् || ६ || 

स्थानं संस्कृत्य तन्मत्री कुण्डं वा स्थण्डिलं चरेत् | 
एकहस्तं प्रकुर्वीत चतुरङ्गुलमुच्छ्रितम् || ७ || 

अरत्निमात्रमानं वाङ्गुष्ठपर्वसमुच्छ्रितम् | सुशोभनं 
वालुकाभिश्चतुरस्रं समन्ततः || ८ || 

संस्कुर्याद्वाच्यविधिना यद्वा तद्वीक्षणादिभिः | वीक्षणं 
मूलमन्त्रेण शरेण प्रोक्षणं मतम् || ९ || 

तेनैव ताडनं दर्भैर्वर्मणाऽभ्युक्षणं मतम् | तिस्रस्तिस्रो 
लिखेल्लेखा हृदा प्रागुदगग्रगाः || १० || 

प्रागग्राणां स्मृता देवा मुकुन्देशपुरन्दराः | 
रेखाणामुदगग्राणां ब्रह्मवैवस्वतेन्दवः || ११ || 

प्. ११०) पक्ष प्राप्तपरं वाक्यं लिखेच्छाखानुसारतः | 
लिखेद्रेखाः स्वशाखोक्ता इति यल्लघुदीपिका || १२ || 

प्रपञ्चसारेऽप्यत्रोक्तं स्वशाखानुगता लिखेत् | दर्भद्वयं तु 
बर्हिः स्यात्तेनेदमिति कश्चन || १३ || 

अथवा षट्कोणवृतं त्रिकोणं तत्र संलिखेत् | बाह्ये 
सकेसरं त्वष्टदलं पद्मं ततो बहिः || १४ || 

चतुरस्रं चतुर्द्वारमु (यु)क्तं कृत्वा तदन्तरम् | त्रिकोणे 
शक्तिमालिख्य मध्ये सधकसत्तमः || १५ || 

कर्मयोग्यान् भूतरत्नान् साध्यनामाक्षराणि च | विदर्भितानि 
मन्त्रार्णैः शक्तिबीजाभितो लिखेत् || १६ || 

मेखलासु तथा मन्त्री चक्राद्यर्णान् यथाविधि | सहस्रारपदं 
पूर्वं कौमोदकि ततो भवेत् || १७ || 

महाशङ्खपदं पश्चान् महाशङ्खपदं ततः | प्रोक्तानि 
वर्मास्त्रान्तानि निजमन्त्राणि वै क्रमात् || १८ || 

पूर्वं महापाञ्चजन्यं महाहलमनन्तरम् | ततो महामुशलकं 
महाशूलं ततः परम् || १९ || 

स्वाहान्तानि च मन्त्राणि शङ्खादीनां क्रमाद्विदुः | 
चक्रादयस्तु दिक्संस्थाः शंङ्खाद्याः कोणसंस्थिताः || २० 
|| 

तारेण प्रोक्षयेत्पश्चात् साधनं हविरादिकम् | सर्वं 
वागीश्वरीपीठं ततो मन्त्री प्रपूजयेत् || २१ || 

आधारशक्तिमारभ्य पीठमन्त्रान्तमादरात् | वक्ष्यामि 
भुवनेश्वर्याः शक्तीः पीठमनुं तथा || २२ || 

जयाख्या विजया पश्चादजिता चापराजिता | नित्या विलासिनी 
दोग्ध्री अघोरा मङ्गला नव || २३ || 

वागीश्वरीश्वरयोर्योगपीठात्मने नमः | ह्रीमाद्यः 
पीठमन्त्रोऽयमावाह्यास्मिन् प्रपूजयेत् || २४ || 

वागीश्वरीमृतुस्नातां नीलेन्दीवरधारिणीम् | 
वागीश्वरेणसहितामुपचारैरनुक्रमात् || २५ || 

प्. १११) ततो वागीश्वरीदेहं चिन्तयेत्तद्विधानवित् | यच्चोक्तं 
तत्त्वसागर संहितादिषु पूजयेत् || २६ || 

लक्ष्मीमृतुमतीं तत्र प्रभोर्नारायणस्य च | ग्राम्यधर्मेण 
संजातमाग्निं तत्र विचिन्तयेत् || २७ || 

अवगच्छेद्विशेषे तत्तदुपचारैरनुक्रमात् | 
सूर्यकान्तादिसम्भूतं यद्वा श्रोत्रियगेहजम् || २८ || 

आनीय वह्निं पात्रेण कांस्यादिरचितेन च | अस्त्रेण 
किञ्चिदङ्गारमादाय कवचाणुना || २९ || 

क्रव्यादांशं त्यजेत्तस्मान्मन्त्री सर्वार्थसिद्धये | 
क्रव्यादांशं त्यजामीति केचित्त्यागमिहोचिरे || ३० || 

अवशिष्टं तु संस्कुर्याच्चतुर्भिर्वीक्षणादिभिः | 
औदर्यवैन्दवाग्निभ्यामैक्यं संभावयनवसोः || ३१ || 

रमित्यनेन बीजेन चैतन्यं योजयेद्वसौ | ओङ्कारमन्त्रितं मन्त्री 
धेनुमुद्रामृतीकृतम् || ३२ || 

रक्षितं शरमन्त्रेण वर्ममन्त्रावगुण्ठितम् | अर्चितं त्रिः 
परिभ्राम्य प्रदक्षिणमतन्द्रितः || ३३ || 

प्रणवस्य यथान्यायमुच्चारणपुरस्सरम् | आत्मनोऽभिमुखं 
वह्निं जानुस्पृष्टमहीतलः || ३४ || 

वागीश्वर्याः सकामायाः स्वपन्त्याः शिवसन्निधौ | 
शिववीर्यधिया देव्या योनावेनं विनिःक्षिपेत् || ३५ || 

प्रादेशसंमितां मन्त्री समिधं घृतसंप्लुताम् | अग्नौ 
निःक्षिप्य विधिवद्दग्ध्वास्मिन् होमकर्मणि || ३६ || 

कृताकृतावेक्षकस्त्वमत्र ब्रह्मा भवेत्यपि | अभिधायासने 
मन्त्री वह्नेर्दक्षिणतः कुशे || ३७ || 

कमण्डलुं चोत्तरीयं कौशेयं बटुकं तथा | ब्रह्माणं 
कल्पयेदेतान्यशक्तौ साधकोत्तमः || ३८ || 

शक्तौ तु वृणुयादेव ब्राह्मणं ब्रह्मकर्मणि | 
पुष्पचन्दनताम्बूलसहितं वाससां त्रयम् || ३९ || 

प्.११२) 

अलङ्करणमित्यहुर्बुधा वरणसंभृतिम् | मौथुनान्तधिया 
ताभ्यां दद्यादाचमनीयकम् || ४० || 

दीपिकादौ तु संप्रोक्तमिह कङ्कणबन्धनम् | अस्त्रेण वह्निं 
सम्प्रोक्ष्य योनिमाच्छाद्य सत्कुशैः || ४१ || 

दिक्षु काण्ड पुटं न्यस्येदस्त्रमन्त्रेण साधकः | तेनैव 
गर्भरक्षार्थं मूलमन्त्राभिमन्त्रितम् || ४२ || 

कौतुकं तु निबध्नीयाद्दर्भकङ्कणकं करे | रक्षार्थं 
गर्भिणीं शक्तिं रक्ष रक्षेति चोच्चरन् || ४३ || 

दर्शयेज्ज्वालिनीं मुद्रामिति रत्नावलीमतम् | तस्यास्तु लक्षणं 
प्रोक्तं तत्रैव तदिहोच्यते || ४४ || 

मणिबन्धौ समौ कृत्वा करौ प्रवितताङ्गुली | मध्यमे मिलिते 
कृत्वा तन्मध्येङ्गुष्ठकौ क्षिपेत् || ४५ || 

वह्निं संदीपयेन्मुद्रा ज्वालिन्युद्दीपिका मता | 
ज्वालयेन्मनुनानेन तमग्निमथ साधकः || ४६ || 

चित्पिङ्गल हल दह पचयुग्मान्युदीर्य च | सर्वज्ञाज्ञापय 
स्वाहा मन्त्रः पावकवल्लभः [चित्पिङ्गल हल दह पच पच 
सर्वज्ञाज्ञापय स्वाहा] || ४७ || 

जुहूषंश्च हुते चैव पाणिशूर्पास्यदारुभिः | न 
कुर्यादग्निधमनं कुर्याच्च व्यजनादिना || ४८ || 

मुखेनैव धमेदग्निं मुखादेषोऽध्यजायत | न मुखेनेति 
यच्चोक्तं लौकिके योजयन्ति तत् || ४९ || 

सप्तजिह्वाह्वयां मुद्रां ततो मन्त्री प्रदर्शयेत् | अग्निं 
प्रज्वलितं वन्दे जातवेदं हुताशनम् || ५० || 

सुवर्णवर्णमनलं समिद्धं विश्वतोमुखम् | अनेनाग्निमुपस्थाय 
त्रिविधा रसना वसोः || ५१ || 

विन्यसेदात्मनो देहे वक्ष्यमाणा विधानवित् | लिङ्ग पायुशिरोवक्र 
प्राणनेत्रेषु सर्वतः || ५२ || 

वह्निरर्धांशसंयुक्ताः सादियान्ताः सबिन्दवः | वर्णा 
मन्त्राः समुद्दिष्टा जिह्वानां सप्त च क्रमात् || ५३ || 

प्. ११३) पद्मरागासुवर्णान्या तृतीया भद्रलोहिता | लोहिता च 
ततः श्वेता धूमिनी च करालिका || ५४ || 

राजस्यो रसना वह्नेर्विहिता वश्यकर्मणि | हिरण्या गगना रक्ता 
कृष्णान्या सुप्रभा मता || ५५ || 

बहुरूपा चातिरक्ता सात्त्विक्यो रसनाः स्मृताः | 
विश्वमूर्तिस्फुलिङ्गिन्यो धूम्रवर्णा मनोजवा || ५६ || 

लोहिता च करालाख्या काली तामसजिह्विकाः | सात्विक्यो 
दिव्यपूजासु राजस्यः काम्यकर्मसु || ५७ || 

तामस्यः क्रूरकार्येषु प्रयोक्तव्या विपश्चिता | सुराः 
सपितृगन्धर्वयक्षनागपिशाचकाः || ५८ || 

राक्षसाश्च क्रमादग्नेराश्रिता रसनास्वमी | वह्नेः 
कराङ्गविन्यासावेभिर्मन्त्रैर्यथा पुरा || ५९ || 

सहस्रार्चिः स्वस्तिपूर्ण उत्तिष्ठपुरुषस्ततः | धूमव्यापी 
सप्तजिह्वो धनुर्धर इतीरिताः || ६० || 

न्यस्तव्या जातिसंयुक्ता अङ्गमन्त्रा यथाक्रमात् | मूर्तीरष्टौ 
तनौ तद्वदात्मनो जातवेदसः || ६१ || 

मूर्धाङ्गपार्श्वकट्यन्धुकटिपार्श्वांसकेषु च | 
प्रक्षिणक्रमान्न्यस्येदुच्यन्ते ता यथा क्रमात् || ६२ || 

जातवेदाः सप्तजिह्वो हव्यवाहनसंज्ञकः | अश्वोदरज 
संज्ञोऽन्यस्तथा वैश्वानराह्वयः || ६३ || 

कौमारतेजाः स्याद्विश्वमुखो देवमुखस्तथा | ताराग्नये 
पदाद्याः स्युर्नमोऽन्ता वह्निमूर्तयः || ६४ || 

आधारशक्तिमारभ्य वह्निमण्डलकावधि | पीठं 
सम्पूजयेन्मन्त्री नवशक्ति समन्वितम् || ६५ || 

पीता श्वेताऽरुणा कृष्णा पृषातीव्रास्फुलिङ्गिनी | रुचिरा 
ज्वालिनी प्रोक्ताः कृशानोर्नवशक्तयः || ६६ || 

बीजेनैवासनं दत्त्वा मूर्तिं मूलेन कल्पयेत् | 
वरशक्तिस्वस्त्यभीतीर्दधानं करपल्लवैः || ६७ || 

प्. ११४) हैमाकल्पं जवाकान्तिं पद्मसंस्थं त्रिलोचनम् | 
जिह्वाभिर्वक्ष्यमाणाभिर्युक्तं कर्मसु तं क्रमात् || ६८ || 

बद्धमौलिजटाजूटैरेवं ध्यायेद्विधानवित् | हेमवर्णा 
हिरण्येशे कृष्णा रक्षसि नीलरुक् || ६९ || 

वैदूर्यवर्णा कनका प्राच्यां रक्ता कृशानुगा | 
तरुणार्कप्रभा पद्मरागप्रख्या जले स्थिता || ७० || 

सुप्रभा वायुभागेतिरक्तिका रजनप्रभा | यथार्था बहुरूपा 
च दक्षोत्तरनिवासिनी || ७१ || 

कुण्डमध्ये प्रशस्ता सा फलमेषां प्रचक्षते | 
हिरण्याऽकर्षणादौ स्यात् कनका स्तम्भनादिषु || ७२ || 

द्वेषणादौ मता रक्ता कृष्णा मारणकर्मणि | सुप्रभा 
गदिता शान्ता तूच्चाटे चातिरक्तिका || ७३ || 

बहुरूपोत्तरे सिद्धिमृद्धिं दक्षिणतस्तथा | सा शुभानि सदा 
मध्ये तनोतीति न संशयः || ७४ || 

परिषिञ्चेत्ततस्तोयैर्विशुद्धैर्मेखलोपरि | 
दर्भैरगभैर्मध्यस्थमेखलायां परिस्तरेत् || ७५ || 

परिस्तरणकार्ये हि त्यजेद्गोपुच्छमीषिकाम् | तदुक्तं 
भट्टनागेन त्रिपुरासारसंग्रहे || ७६ || 

गोपुच्छमीषिकां त्यक्त्वा तृणमन्यत् परिस्तरेत् | निःक्षिपेद्दिक्षु 
परिधीन् प्राचिवर्जं विचक्षणः || ७७ || 

प्रादक्षिण्येन सम्पूज्यास्तेषु ब्रह्मादयस्त्रयः | 
एकवृक्षसमुद्भूतानार्द्रानति-ऋजून् शुभान् || ७८ || 

दोर्मातान् मेखलातुल्यमानान् वा खदिरोद्भवान् | औदुम्बरान्वा 
गृह्णीयात् पूर्वाभावे परं परम् || ७९ || 

ध्यातं वह्निं यजेन्मध्ये वह्निमन्त्रेण साधकः | मध्ये षट्सु 
च कोणेषु जिह्वा बीजादिका यजेत् || ८० || 

केसरेषूक्तमार्गेण पूजयेदङ्गदेवताः | दलेषु 
पूजयेन्मूर्त्तीः शक्तिस्वस्तिकधारिणीः || ८१ || 

प्. ११५) लोकपालांस्ततो दिक्षु तदस्त्राणि ततो बहिः | 
पश्चादादाय पाणिभ्यां स्रुक्सु (स्रु) वौ तावधोमुखौ || ८२ || 

त्रिशः प्रतप्य दहने दर्भानादाय साधकः | 
तदग्रमूलमध्यानि शोधयेत्तैर्यथाक्रमम् || ८३ || 

गृहीत्वा वामहस्तेन प्रोक्षयेद्दक्षिणेन तौ | पुनः 
प्रतापयेन्मन्त्री दर्भानग्नौ विनिःक्षिपेत् || ८४ || 

आत्मनो दक्षिणे भागे स्थापयेत्तौ कुशान्तरे | 
आज्यस्थालीमथादाय प्रोक्षयेदस्त्रवारिणा || ८५ || 

प्रादेशमात्रे पात्रे द्वे पवित्रे तत्र निःक्षिपेत् | तस्यामाज्यं 
विनिःक्षिप्य संस्कृतं वीक्षणादिभिः || ८६ || 

उद्धृत्य वायवेऽङ्गारान् हृदा तत्र विनिःक्षिपेत् | इदं 
तापनमुद्दिष्टं साधकैस्तन्त्रकोविदैः || ८७ || 

सन्दीप्य दर्भयुगलमाज्ये क्षिप्त्वानले क्षिपेत् | बुधो 
हृदयमन्त्रेण पवित्रीकरणं त्विदम् || ८८ || 

दीप्तेन दर्भयुग्मेन नीराज्याज्यं सवर्मणा | अग्नौ 
विसर्जयेद्दर्भमभिद्योतनमीरितम् || ८९ || 

घृते प्रज्वालितान् दर्भान् प्रदर्श्यास्त्रानुना ततः | जातवेदसि 
तान्न्यस्येत् प्रद्योतनमिदं मतम् || ९० || 

गृहीत्वा घृतमङ्गारान् प्रक्षिप्याग्नौ जलं स्पृशेत् | 
अङ्गुष्ठोपकनिष्ठाभ्यां दर्भौ प्रादेश सम्मितौ || ९१ || 

धृत्वोत्पुनीयादस्त्रेण घृतमुत्पवनं मतम् | 
तद्वद्धृदयमन्त्रेण कुशाभ्यामात्मसंमुखम् || ९२ || 

घृते सम्प्लवनं कुर्यात् संस्काराः ष्डुदीरिताः | 
प्रादेशमात्रं सग्रन्थि दर्भयुग्मं घृतान्तरे || ९३ || 

निःक्षिप्य भागौ द्वौ कृत्वा पक्षे शुक्लेतरे स्मरेत् | वामे 
नाडीमिडां भागे सक्षिणे पिङ्गलां ततः || ९४ || 

सुषुम्नां मध्यतो ध्यात्वा कुर्याद्धोमं विधानतः | स्रुवेण 
दक्षिणाद्भागादादायाज्यं हृदा बुधः || ९५ || 

प्. ११६) जुहुयादग्नये स्वाहेत्यग्नेर्दक्षिणलोचने | 
वामतस्तद्वदादाय वामे वह्निविलोचने || ९६ || 

जुहुयादथ सोमाय स्वाहेति हृदयानुना | मध्यादाज्यं समादाय 
वह्नेर्भालविलोचने || ९७ || 

जुहुयादग्नि सोमाभ्यां स्वाहेति च न वैष्णवे | वह्नौ 
त्रिनेत्रसद्भावो विद्यते नृहरिं विना || ९८ || 

केचित्तु वैष्णवेऽप्येतामाहुतिं सर्वतो विदुः | न हि 
वह्नेस्त्रिनेत्रत्वं देवतापेक्षमुच्यते || ९९ || 

तथा सत्यन्यमन्त्रेण कथमेषाहुतिर्भवेत् | हृन्मन्त्रेण 
स्रुवेणाज्यं भागादादाय दक्षिणात् || १०० || 

जुहुयादग्नये स्विष्टकृते स्वाहेति तन्मुखे | हेति सम्पातयेद् 
भागेष्वाज्यस्याद्वा (द्या) हुतिक्रमात् || १०१ || 

स्री सोमशम्भुनाप्येतदुक्तं शैवागमान्तरे | 
क्रमाद्भागत्रयादाज्यं स्रुवेणादाय साधकः || १०२ || 

स्वेत्यग्नौ हेति तद्भागे शेषमाज्यं क्षिपेत्क्रमात् | 
इत्यग्निवक्त्रनेत्राणां कुर्यादुद्घाटनं बुधः || १०३ || 

मध्यप्राग्याम्यवरुणोदीच्यभागान्विचिन्तयेत् | 
ईशतत्पुरुषाघोरसद्योवामस्वरूपिणः || १०४ || 

होमकालेऽग्निमूर्त्तौ तु ध्यात्वा होमो विधीयते | पश्चिमे वदने 
मन्त्री नित्यहोमं समाचरेत् || १०५ || 

वश्याकर्षणसौभाग्यपुष्ट्यादौ साधकोत्तमः | शान्तिके 
पाकशुद्धौ च वामे होमं समाचरेत् || १०६ || 

निस्त्रिंशापादनादौ तु तथैव विजिगीषया | 
इष्टसञ्जननार्थं तु प्राचीनवदने यजेत् || १०७ || 

मारणोच्चाटनद्वेषस्तम्भनार्थं च दक्षिणे | प्रायश्चित्तं 
तु तत्रैव पञ्चमे तु विमुक्तये || १०८ || 

मन्त्रमुक्तावली ग्रन्थे सम्प्रोक्तं भागकल्पनम् | 
सताराभिर्व्याहृतिभिराज्येन जुहुयात्ततः || १०९ || 

प्. ११७) जुहुयादग्निमन्त्रेण त्रिवारं साधकोत्तमः | 
गर्भाधानादिका वह्नेः क्रिया निर्वर्त्तयेत्क्रमात् || ११० || 

अष्टाभिराज्याहुतिभिः प्रणवेन पृथक् पृथक् | ज्ञानार्णवे 
तु मूलेन गर्भाधानादिकाः क्रियाः || १११ || 

मन्त्रमुक्तावलीग्रन्थेऽप्येमेव प्रकीर्त्तितम् | हृदा 
सप्ताहुतीर्दत्त्वा गर्भाधानादिकाः क्रियाः || ११२ || 

प्रत्येकं कारयेदेवमाहुः केचन मान्त्रिकाः | गर्भाधानं 
पुंसवनं सीमन्तोन्नयनं ततः || ११३ || 

अनन्तरं जातकर्म स्यान्नामकरणं तथा | बहिर्निष्क्रमणं 
पश्चादन्नप्राशनमीरितम् || ११४ || 

चूडोपनयने भूयो महानास्यं (म्यं) महाव्रतम् | तथो (थौ) 
पनिषदं पश्चाद् गोदानोद्वाहकौ मृतिः || ११५ || 

शुभेषु स्युर्विवाहान्ताः क्रियास्ताः क्रूरकर्मसु | मरणान्ताः 
समुद्दिष्टा वह्नेरागमवेदिभिः || ११६ || 

संस्काराः षोडशैवेति प्रसिद्धेश्चन्द्रिकाकृता | 
गोदानान्तेत्यतः प्रोक्तं समावर्तनमुच्यते || ११७ || 

तूर्णायागादिके प्रोक्तो विशेषो नामकार्मणि | 
आज्याहुत्यष्टकैर्दत्त्वा नामकर्म तथैव च || ११८ || 

देशिकस्त्वं हुताशेति मूलमन्त्रेण कल्पयेत् | ततश्च पितरौ 
तस्य संपूज्यात्मनि योजयेत् || ११९ || 

समिधः पञ्च जुहुयान्मूलाग्रे घृतसंप्लुताः | 
श्लेष्मातापिशाचतरुसमुद्भूताः परित्यजेत् || १२० || 

तदुक्तं भट्टनागेनाप्यर्थात् सारसमुच्चये | 
श्लेष्मातापिशाचतरुं त्यक्त्वाऽन्येभ्यस्तु तां हरेत् || १२१ || 

मन्त्रैर्जिह्वाङ्गमूर्त्तीनां क्रमाद्वह्नेर्यथाविधि | प्रत्येकं 
जुहुयादेकामाहुतिं मन्त्रवित्तमः || १२२ || 

नत्यादीनङ्गमन्त्रांश्च केचिदिच्छन्ति तान्त्रिकाः | 
केचिन्मूलमनोरङ्गमन्त्रांस्तन्त्रार्थवेदिनः || १२३ || 

प्. ११८) अर्घादिकं तथा होमः परस्परनिदर्शनम् | 
सम्प्रदायोऽत्रशरणं न किञ्चिदवशिष्यते || १२४ || 

अवदाय स्रुवेणाज्यं चतुः स्रुचि पिधायताम् | स्रुवेण 
तिष्ठन्नेवाग्नौ साधको यतमानसः || १२५ || 

जुहुयाद्वह्निमन्त्रेण वौषडन्तेन सम्पदे | विघ्नेश्वरस्य 
मन्त्रेण जुहुयादाहुतीर्दश || १२६ || 

व्यस्तेन च समस्तेन चतस्रो जुहुयात्ततः | सामान्यं 
सर्वमन्त्राणामेतदग्निमुखं मतम् || १२७ || 

अथाभ्यर्च्येष्टमन्त्रस्य पीठं वह्नौ सशक्तिकम् | 
अर्चयेदग्निरूपां तां देवतामिष्टदायिनीम् || १२८ || 

तन्मुखे जुहुयान्मन्त्री पञ्चविंशति संख्यया | आज्येन 
मूलमन्त्रैण वक्त्रैकीकरणं स्मृतम् || १२९ || 

वह्निदैवतयोरैक्यमात्मना सह भावयन् | मूलमन्त्रेण 
जुहुयादाज्येनैकादशाहुतीः || १३० || 

नाडीसन्धानमुद्दिष्टमेतदागमवेदिभिः | 
जुहुयादङ्गमुख्यानामाहुतीनामनुक्रमात् || १३१ || 

एकैकामाहुतिं सम्यक् सर्पिषा साधकोत्तमः | 
ततस्त्रिमधुरोपेतैस्तिलैर्वा कल्पदेशितैः || १३२ || 

द्रव्येर्वाऽभीष्टसिद्ध्यर्थं होमं कुर्याद्यथेप्सितम् | 
महाव्याहृतिभिः कुर्यादथ होमं विधानवित् || १३३ || 

भूर्भुवःस्वर्भूभुवःस्वः पूर्वं स्वाहान्तमेव च | अग्नये च 
पृथिव्यै च महते च समन्वितम् || १३४ || 

चन्द्रमसे नक्षत्रेभ्यो दिग्भ्यश्च महतेन्वितम् | 
महाव्याहृतयस्त्वेताः सर्वशो देवतामयाः || १३५ || 

शारदायां तु सम्प्रोक्तं ततो व्याहृतिभिर्हुनेत् | तत्र 
व्याहृतिभिः प्रोक्ता महाव्याहृतयो यथा || १३६ || 

विकल्प एव मन्तव्यो विद्वद्भिः पक्षयोर्द्वयोः | स्रुचा 
पूर्णाहुतिं दद्यान्मूलमन्त्रेण साधकः || १३७ || 

प्. ११९) तस्यास्तु लक्षणं प्रोक्तं पूर्णयागे विशेषतः | 
आज्येन स्रुवमापूर्य तेनापूर्य स्रुचं ततः || १३८ || 

तदूर्ध्वेऽधोमुखं कृत्वा स्रुवमुत्थाय मन्त्रवित् | 
ऋजुकायस्तयोर्मूलं नाभिमूले निधाय च || १३९ || 

मूलन्नादान्तमुच्चार्य वामपादपुरःसरम् | 
फलपुष्पाक्षतोपेतमविछिन्नाज्यधारया || १४० || 

कुर्यात्पूर्णाहुतिं मन्त्री परामृतधिया पुनः | 
श्रीसोमशम्भुना प्रोक्तं सम्पूर्णाहुति लक्षणम् || १४१ || 

घृतेन् स्रुचि पूर्णायां निधायाधोमुखं स्रुवम् | स्रुगग्रे 
पुष्पमारोप्य पश्चाद्वामेन पाणिना || १४२ || 

पुनः सव्येन तौ धृत्वा शङ्खसन्निभमुद्रया | 
समङ्गतोर्ध्वकायश्च समपादः समन्वितः || १४३ || 

नाभौ तन्मूलमाधाय स्रुगग्रव्यग्रलोचनः | 
दुर्गादिकारणत्यागाद्विनिःसृत्य सुषुम्नया || १४५ || 

वामस्थलान्तमानीय तयोर्मूलमतन्द्रितः | 
मूलमन्त्रमतस्योर्ध्वं वौषडन्तं समुद्धरेत् || १४६ || 

तदग्नौ जुहुयादाज्यं यवसम्मितधारया | 
ब्रह्मार्पणाख्यमनुना पुनरष्टावथाहुतीः || १४७ || 

जुहुयान्मन्त्रवर्येण कर्मबन्धविमुक्तये | इतः सर्वं 
प्राणबुद्धिदेहधर्माधिकारतः || १४८ || 

जाग्रत्स्वप्न सुषुप्तीनामन्ते वस्तामुदीरयेत् | ततः सुमनसा 
वाचा कर्मणा च प्रभाषयेत् || १४९ || 

सहस्ताभ्यां तथा पद्भयामुदरेणेति भाषयेत् | शिष्णा च 
यत् स्मृतं चोक्त्वा यदुक्तं यत्कृतं तथा || १५० || 

तत्सर्वमिति संभाष्य वदेद्ब्रह्मार्पणं पदम् | भवत्वन्ते 
द्विचा (ठा) न्तोयं ब्रह्मार्पणमनुर्मतः || १५१ || 

ततस्तु साङ्गावरणामुद्वास्य स्वेष्टदेवताम् | पुनः 
प्रोक्तविधानेन जिह्वादीनां विभावसोः || १५२ || 

प्. १२०) एकैकामाहुतिं दत्त्वा परिषिच्याद्भिरात्मनि | पावकं 
योजयित्वा स्वे परिधीन् सपरिस्तरान् || १५३ || 

नैमित्तिके दहेन्मन्त्री नित्ये तु न दहेदिमान् | हुते तु देशिकः 
पश्चान्मण्डले बलिमाहरेत् || १५४ || 

नक्षत्राणां सराशीनां सवाराणां यथा क्रमात् | 
दद्याद्बलिं गन्धपुष्पधूपपूर्वकमादरात् || १५५ || 

ताराणामश्विन्यादीनां राशिः पादाधिकं द्वयम् | 
मेषादिमुक्त्वा नक्षत्रसंज्ञापूर्वमनन्तरम् || १५६ || 

देवताभ्यः पदं चोक्त्वा दिवानक्तं पदं वदेत् | 
चारिभ्यश्चाथ सर्वेभ्यो भूतेभ्यश्च नमो वदेत् || १५७ || 

एवं राशौ तु सम्पूर्णे तस्मिंस्तत्र प्रयोजयेत् | तथा 
राश्यधिपानां च ग्रहाणां तत्र तत्र तु || १५८ || 

सप्तानां करणानां तु दद्यान्मीनाह्वमेषयोः | अन्तराले 
बलिस्त्वेवं सम्प्रोक्तो होमकर्मणि || १५९ || 

अन्तर्बहिर्विभागेन रचयेद्राशिमण्डलम् | वृत्तं चक्रमुशन्त्येके 
चतुरस्रं च तद्विदः || १६० || 

यदि वा वर्तुलाकाराः स्युश्च द्वादशराशयः | ते स्युः 
पिपीलिकाकारा मातुलुङ्गनिभा अपि || १६१ || 

चक्रं च चतुरस्रं चे * * द्वादश राशयः | भवेयुः 
पङ्कजदलनिभा वा कथिता बुधैः || १६२ || 

कुजः शुक्रो बुधः सोमो रविर्बुधयुतो भृगुः | कुजो 
बृहस्पतिर्मन्द शनिगीष्पतयः क्रमात् || १६३ || 

प्रोक्ता राश्यधिपास्त्वेते रूपमेषामिहोच्यते | अरुणश्च 
सितश्चैव हरितः पाटलस्तथा || १६४ || 

पाण्डुश्चैव विचित्रश्च सितेतर पिशङ्गकौ | पिङ्गलः कर्बुरो 
वभ्रुःमलिनो रुचिभिः क्रमात् || १६५ || 

वाराः सराहवः सप्तकेत्वन्ताः स्युर्नवग्रहाः | ववश्च 
मानवस्तद्वत् कौलवस्तैत्तिरस्तथा || १६६ || 

प्. १२१) गदश्च वाणिजो विष्टिरुक्तं करणसप्तकम् | ततस्तु 
विधिवन्मन्त्री देवतां परिपूजयेत् || १६७ || 

ब्राह्मणान्वस्त्रभूषाद्यैरथ सन्तोषयेद्बुधः | 
प्रोक्तमग्निमुखं मन्त्री नित्यहोमेऽपि योजयेत् || १६८ || 

उत्तानाः केचिदत्राहुर्नित्ये नैष विधिर्भह्वेत् | 
नित्यात्काम्यविधेर्भेदः सर्वत्रैव हि दृश्यते || १६९ || 

अपि चास्य विधेर्नित्यकर्तव्यत्वे गतं दिनैः | अनेनैव विधानेन 
किमन्यैः शारदादिके || १७० || 

दक्षिणे स्थण्डिलं कृत्वेत्यादि वैशेषिको विधिः | 
शेषाननुज्ञाफलको नातो गर्भादिका क्रिया || १७१ || 

अत्रास्त्यत्रोच्यते येन कार्या गर्भादिकाः क्रियाः | सर्वं 
होमविधिं चोक्त्वा शेषे यच्छारदादिके || १७२ || 

नैमित्तिके दहेन्मन्त्री नित्ये तु न दहेदिमान् | अदाह एव 
परिधेर्विशेषः केवलो मतः || १७३ || 

तावानेव विशेषोऽत्र उभयोरवगम्यते | नो चेदन्यः कथं नोक्तो 
विशेषस्तेन होमयोः || १७४ || 

संहितायामगस्त्यस्य समस्तविधिशेषतः | नित्ये नैमित्तिके 
काम्येऽप्येतदग्निमुखं मतम् || १७५ || 

ज्ञानार्णवेऽपि कुर्वीत गर्भाधानादिकाः क्रियाः | नित्यहोमं 
ततः कुर्यात् काम्य होममनन्तरम् || १७६ || 

इत्यादि नानावाक्यानामनुरोधेन ताः क्रियाः | 
नित्येऽपीत्यवगन्तव्यं यच्च वैशेषिको विधिः || १७७ || 

[शेषाननुज्ञाफलकः तदयुक्तमितीष्यते | विध्यन्तरमिति 
प्रोक्तं न तु वैशेषिको विधिः] || १७८ || 

समस्ताग्निमुखप्राप्तावधिकं व्याहृतिद्वयम् | आदावन्ते च 
होमस्य व्याहृत्योर्वाद्वयोः स्वकात् || १७९ || 

स्थानात् स्थानान्तरं प्रोक्तं वक्त्त्रैकीकरणं च वा | 
नास्ताञ्च नाडी सन्धानं प्रतिपक्षशिरः स्विदम् || १८० || 

प्. १२२) वाक्यं विपक्षदण्डः स्यादिति तर्कानुसारिणः | अथ 
संस्कारशब्दस्य वीक्षणादि चतुष्टये || १८१ || 

तात्पर्यमितिवक्तव्यं लाघवाद्विधिभेदतः | मुख्यकल्पः स 
एवास्तामनुकल्पे द्व (त्व)यं विधिः || १८२ || 

इति चेदुच्यते नायं वीक्षणादिपरो भवेत् | 
आधानपूर्वकालत्वाद्वीक्षणादेः श्रुतक्रमे || १८३ || 

मानाभावेन न त्यागो न चाधानपुरःसरम् | वीक्षणादिपरं 
भूयात्तन्मूलान्तरकल्पने || १८४ || 

गौरवात्संस्कृते वह्नावित्यादिष्वपि कर्मसु | काम्येषु तेन 
निर्वाहादपि चाधानकर्मणः || १८५ || 

इति कर्तव्यताकांक्षा सामान्ये न निवर्तते | प्रकारेणान्यथा 
तत्र मन्त्रपात्रसमन्वयः || १८६ || 

पूर्णाहुतिर्वा नो भूयादभिधान विलोकनात् | न वा 
संस्कारशब्दार्थश्चत्वारो वीक्षणादयः || १८७ || 

एतदग्निमुखं प्रोक्तमिति यच्छारदावचः | उक्तं च 
भट्टनागेनाप्यमुना तु सुसंस्कृते || १८८ || 

एवं विधादिवचनैरिति शब्दादियोगिभिः | तावत्क्रियाकलापस्य 
तदर्थद्वारबोधनात् || १८९ || 

अन्यथास्तरणादीनामभावे नित्यहोमके | असङ्गतं 
भवेदेतन्नित्येषु न दहेदिमान् || १९० || 

संस्कृत्य विधिवद्विद्वानिति वा युज्यते कथम् | 
तस्मादेतद्वधूमाषमापनेनोपमीयते || १९१ || 

अथ सानत्कुमारीयो होमे संक्षेप उच्यते | कथ्यते 
वह्निसंस्कारः सर्वसाधरणो मया || १ || 

येन सिध्यन्ति कार्याणि शृणु नारद साम्प्रतम् | नित्ये नैमित्तिके 
काम्ये पुरश्चरणकर्मणि || २ || 

प्रयोगे देवताप्रीत्यै सर्वत्रायं प्रशस्यते | प्राणायामं 
विधायादौ सामान्यार्घं विधाय च || ३ || 

कुण्डे वा स्थण्डिले वापि मध्यतो विष्टरं न्यसेत् | 
मूलमन्त्रेण संशोध्य संस्कारैर्वीक्षणादिभिः || ४ || 

देवेन सहितां देवीमृतुस्नातां प्रपूजयेत् | वह्निं संस्कृत्य 
विधिना क्षिप्त्वा प्रज्वाल्य बोधयेत् || ५ || 

परिस्तीर्य कुशैर्दिक्षु परिधीनपि विन्यसेत् | विष्टरेषु च 
संपूज्य ब्रह्मादीनग्निमर्चयेत् || ६ || 

स्रुकस्रुवौ शोधयित्वाज्यं शोधयित्वा यथाविधि | हुत्वा पञ्च 
समिधोऽग्नौ घृताहुति चतुष्टयम् || ७ || 

गर्भाधानादिसंस्कारान् कुर्यात्प्रत्येकमष्टभिः | 
आहुतिभिर्घृतैर्हुत्वा यथावत्साधकोत्तमः || ८ || 

एवं वह्निं तु संस्कृत्य मूलमन्त्रं न्यसेत्तनौ | ध्यात्वा 
तद्देवतां वह्नौ विधिना पूजयेदपि || ९ || 

तन्मुखे जुहुयात्प्रोक्तद्रव्यं संख्या यथोदिता | हुत्वा 
दशांशमङ्गेषु दद्यात् पूर्णाहुतिं ततः || १० || 

एवं सनत्कुमारोक्तो होमे संक्षेप ईरितः | होमाशक्तौ जपस्यैव 
जपं कुर्युश्चतुर्गुणम् || ११ || 

प्. १२४) षड्गुणं वाष्टगुणितं यथासंख्यं द्विजातयः | 
केचित्तु होमसंख्यायाश्चातुर्गुण्यमिहोचिरे || १२ || 

प्रक्रमन्याय सिद्धत्वाल्लाघवादनुरोधतः | 
संहितादेरशक्तानामित्यादौ दीपिकोदिते || १३ || 

अत्रोच्यते जपस्यैव चातुर्गुण्यं विधीयते | अध्याहारप्रसङ्गेन 
विशिष्टविधिगौरवात् || १४ || 

स होमश्चेदेवमादिवाक्य संदंशवैशसात् | तेनेह होमे विषये 
स होमे कामतेरिता || १५ || 

न च न्याय विरोधोऽपि हीनाङ्गस्यानुकल्पतः | अस्तु वा 
शक्त्यपेक्षोऽयं विकल्पो होमपक्षतः || १६ || 

यथा ग्रहादि पूजायां होमसंख्यानुपूर्वतः | उत्तरस्येति 
गुरवोऽप्यमुमर्थमवादिशन् || १७ || 

होमानुसारतो ज्ञेया तर्पणादेर्दशांशता | तस्यैव 
प्रकृतत्वेन न तु जापदशांशतः || १८ || 

तर्पणाद्यनुकल्पस्तु द्विगुणादिजपाद्भवेत् | होमानुकल्पमात्रं हि 
दीपिकावाक्यगोचरः || १९ || 

द्विजस्त्रीणां तु विज्ञेयो द्विजानामहुतो जपः | स्वामिन्युक्तो 
जपः शूद्रे प्रोक्तस्तन्नविशारदैः || २० || 

पुरस्क्रियादिसम्प्राप्तेस्तस्य होमाङ्गतास्थितौ | स्त्रीशूद्रावपि 
कुर्यातां होममित्यपचेष्टता || २१ || 

तयोस्तु होमरहितो य उक्तेत्यादिदीपिका | वाक्येन होमरहिते 
पौरश्चरणके विधौ || २२ || 

अधिकारावगमतो ह्यन्यहा तद्विशेषणम् | नोपाददीतोपादाने 
तदप्राप्तिः सहोमके || २३ || 

यदा सहोमस्यैवायं विधिरित्युच्यते तदा | तदप्राप्तिरहोमे 
स्याद्विरोधः प्रकृते भवेत् || २४ || 

प्रक्रान्ते होमविरहे पुरश्चरणबोधनात् | अपि 
चाम्नायमन्त्राणां साध्ये स्यादधिकारिता || २५ || 

प्. १२५) कुतोऽर्थापत्तिविरहात्पुरश्चरणकर्मणः | 
अन्यथैवोपपत्तेश्च पूजाहोमो (मे)ऽपि सा भवेत् || २६ || 

न च प्रणवसंयुक्तमन्नबाधे तु का गतिः | इति वाच्यं विन 
मन्त्रं न तं पूजा यदा भवेत् || २७ || 

पुरश्चरणसंप्राप्तौ पूजाप्राप्तिवशात्तदा | तत्राधिकार 
एवास्तु पुरश्चरणकर्मणः || २८ || 

विनापि होमं संसिद्धिरिति भेदो महान् द्वयोः | एवमप्यधिकारः 
स्याद्यदा होमे तयोर्द्वयोः || २९ || 

तदा कातीयकल्पेन स्नानं को वारयिष्यति | तदिदं 
मूढविक्रीतगवां रक्षणमुच्यते || ३० || 

शिष्टाचारविशिष्टं तु वाक्यमत्र पठन्ति च | प्रणवस्य 
जपाद्धोमात् शालग्रामशिलार्चनात् || ३१ || 

ब्राह्मणीगमनाच्चैव शूद्रश्चाण्डालतां व्रजेत् | 
त्रयाणामेव वर्णानां होमे विधिरुदीरितः || ३२ || 

शूद्रस्तु तत्फलाकांक्षी होमात्तु द्विगुणं जपेत् | 
वायवीसंहिताऽप्याह स्फुटमर्थमिमं यथा || ३३ || 

सर्वेषामेव वर्णानां दीक्षा कार्या क्रियावती | स्त्रीणां 
तथैव शूद्रानां प्रशस्येत न हौमिकी || ३४ || 

एवं प्रयोगविध्यादौ यदि क्वाप्यवगम्यते | तयोर्होमाधिकारित्वं 
तदा तत्रास्तु का क्षतिः || ३५ || 

स्वाहोच्चरणवत् कृष्णमन्त्रादौ विधि दर्शनात् | अथवा 
यद्यशक्तिः स्याद्धोमे वा तर्पणेऽपि वा || ३६ || 

तावत्संख्याजपेनैव ब्राह्मणाराधनेन च | भवेदङ्ग 
द्वयेनैव पुरश्चरण कर्म वै || ३७ || 

यद्यदङ्गं विहीयेत तत्संख्याद्विगुणो जपः | कर्तव्यः 
साङ्गसिद्ध्यर्थं तदशक्तेन भक्तितः || ३८ || 

न चेदङ्गं विहीयेत ततो नेष्टमवाप्नुयात् | येषां जपे च होमे 
च संख्या नोक्ता मनीषिभिः || ३९ || 

प्. १२६) तेषामष्टसहस्राणि संख्या स्याज्जपहोमयोः | 
संख्यानुक्तौ शतं साष्टं सहस्रं वा दशापि वा || ४० || 

नारयण्यामिति प्रोक्तं मानं पुरस्क्रियां विना | मानं 
संमोहने प्रोक्तमनुक्ते काम्यकर्मणः || ४१ || 

लक्षं वाप्ययुतं वापि सहस्रं शतमेव वा | कर्मणां 
गौरवान्मन्त्री तत्तद्धोमं समाचरेत् || ४२ || 

तत्त्वसागरे संजप्यात् सहस्रं शतमेव वा | अथवा विंशतिं 
चैतदुक्तं प्रात्यहिके जपे || ४३ || 

षट्सहस्रं सहस्रं वा शतमष्टोत्तरं जपेत् | 
अगस्त्यसंहितायामप्येष वैशेषिको विधिः || ४४ || 

ननु यत्र विशेषस्य विधिर्नास्ति करादिषु | दिशां वा नियमो 
नास्ति न वा प्रह्वादिकल्पनम् || ४५ || 

विशेषविध्यभावेन व्यवहारप्रवर्तनम् | कथं 
स्यादित्यपेक्षायामुच्यते मुनिभाषितम् || ४६ || 

यत्रोपदिश्यते कर्म कर्तुरङ्गं न चोच्यते | दक्षिणस्तत्र 
विज्ञेयः कर्मणां पारगः करः || ४७ || 

यत्र दिङ् नियमो नास्ति जपहोमार्चनादिषु | तिस्रस्तत्र दिशः 
प्रोक्ता ऐन्द्री सौम्यापराजिता || ४८ || 

आसीन ऊर्ध्वः प्रह्वो (वा) नियमो यत्र नेदृशः | तदासीनेन 
कर्तव्यं न प्रह्वेन न तिष्ठता || ४९ || 

होमाद्दशांशतः कुर्यात्तर्पणं देवतामुखे | 
तर्पयेत्तद्दशांशेन विद्यानन्दकृतागमे || ५० || 

उक्तं विद्याधराचार्यै रत्नावल्याख्य-आगमे | तथैव 
त्रिपुरासारसंग्रहेऽपि प्रकीर्त्तितम् || ५१ || 

नातो जपदशांशेन तर्पणादि विधीयते | तर्पणस्य विधिं 
वक्ष्ये सम्प्रदायानुसारतः || ५२ || 

होमान्ते देवतायाश्च पीठं तोये विचिन्तयेत् | तर्पयित्वा 
जलेनैव पीठमन्त्रान्तमादरात् || ५३ || 

प्. १२७) तत्रावह्यार्चयेद्देवं पाद्याद्यैरुदकात्मकैः | 
होमाद्दशांशतो देववदने सलिलैः शुभैः || ५४ || 

तर्पयेद्वक्ष्यमाणेन मनुना यतमानसः | तर्पयामि पदं 
योज्यं मन्त्रान्ते स्वेषु नामसु || ५५ || 

द्वितीयान्तेष्विति बुधैस्तर्पणस्य मनुर्मतः | अञ्जलिस्थजलेनैव 
तर्पणं विदधीत वै || ५६ || 

तर्पणं तज्जले कार्यं तदुक्तं संहितादिषु | तर्पयेच्च 
विधानेन दशांशं शुद्धवारिणा || ५७ || 

पुष्पाक्षतादियुक्तेन जले संपूज्य पूर्ववत् | सम्पूर्णायां तु 
संख्यायां बुधस्त्वेकैकमञ्जलिम् || ५८ || 

अङ्गादि परिवारेभ्यो दत्त्वा देवं विसर्जयेत् | आद्येऽपि 
केचिदिच्छन्ति परिवारस्य तर्पणम् || ५९ || 

मूलमन्त्रं समुच्चार्य तदन्ते देवताभिधाम् | द्वितीयान्तामहं 
पदात्तर्पयामि नमोऽन्ततः || ६० || 

कैश्चिदेवं मनुःप्रोक्तश्चाङ्गादीनां च कल्पयेत् | तर्पणस्य 
दशांशेन मार्जयेदात्ममूर्धनि || ६१ || 

मार्जनस्य विधिं वक्ष्ये सर्वतन्त्रानुसारतः | देवरूपतया 
ध्यातस्यात्मनो मूर्ध्नि साधकः || ६२ || 

जलक्षेपात्मकं कुर्यादभिषेकं स्वमुद्रया | नमोऽन्तं 
मूलमुच्चार्य कुर्यादिति चिरन्तनाः || ६३ || 

येषां मते पञ्चमाङ्गं कर्मणि द्विजभोजनम् | तत्प्रकारमतो 
वक्ष्ये तन्मतस्यानुसारतः || १ || 

ब्राह्मणामन्त्रणं कृत्वा भक्ष्यं सम्पाद्य षड्रसम् | 
समावाह्यासनं दत्त्वा मूलेनैवेष्टदेवताम् || २ || 

ध्यात्वा चावाहयेन्मन्त्री ब्राह्मणाङ्गे यथोदिताम् | 
पाद्याद्यैरर्चयेदिष्टदेवतारूपभूसुरान् || ३ || 

भक्ष्यैर्नानारसोपेतैर्भोजयेद्देवताधिया | सुभोजितेषु विप्रेषु 
तत्साङ्गं सफलं भवेत् || ४ || 

विप्राराधनमात्रेण व्यङ्गं साङ्गं भवेद्यतः | सर्वथा 
भोजयेद्विद्वान् कृतसाङ्गार्थसिद्धये || ५ || 

अङ्गहीनं भवेद्यद्यत्कार्यं तन्ने (ष्ट) साधनम् | अतो यत्नेन 
विदुषो भोजयेत् सर्वकर्मसु || ६ || 

यान्यन्यान्यपि कर्माणि हीयन्ते द्विजभोजनैः | निरर्थकानि तानि 
स्युः पथि राज्ञां गजा इव || ७ || 

येषां न कर्मण्यरिष्टं ब्राह्मणानां च भोजनम् | परन्तु 
जपमात्रस्य दशांशादेव चिन्तनम् || ८ || 

ते यथोदितां सद्रूपां देवतां चिन्तयन्त्वथ | पुरश्चर्यां 
विधायेत्थं सम्यक् साधक सत्तमः || ९ || 

तदन्ते महतीं पूजां कुर्याद् ब्राह्मणभोजनम् | 
बहुभिर्वस्त्रभूषाभिः पूजयेद्गुरुमात्मनः || १० || 

दीनानाथांश्च सन्तोष्य मन्त्राः सिद्ध्यन्तिमन्त्रिणाम् || ११ || 

अथवाल्पधियामेष प्रकारो मन्त्रसिद्धये | चन्द्रसूर्योपरागे तु 
स्नात्वा संयतमानसः || १ || 

एकं पन्थानमाश्रित्य बुधः प्रोक्तप्रकारयोः | 
कुशाक्षतजलैः कुर्यात् संकल्पं देवतान्ततः || २ || 

अनन्यचित्तः संपूज्य प्रकारेणाथ केनचित् | 
स्पर्शाद्विमुक्तिपर्यन्तं जपेन्मन्त्रं समाहितः || ३ || 

होमादिकं ततः कुर्याद्यथाविधि यथासुखम् | तदन्ते महतीं 
पूजां कुर्याद्ब्राह्मणतर्पणम् || ४ || 

ततो मन्त्रप्रसिद्ध्यर्थं गुरुं सम्पूज्य तोषयेत् | एवं कृते तु 
मन्त्रस्य जायते सिद्धिरुत्तमा || ५ || 

नद्यां समुद्रगामिन्यां यद्वा पूर्वमुपोषितः | नाभिमात्रोदके 
स्थित्वा जपेन्मन्त्रमनन्यधीः | एष उत्तमपक्षः 
स्यात्पौरश्चरणके विधौ || ६ || 

दक्षिणामूर्त्तितन्त्रे तु त्रिरात्रोपोषितः शुचिः | इत्युक्तं 
दक्षिणामूर्तिमन्त्रे तदिति तान्त्रिकाः || ७ || 

एवं कृते न सिद्धःस्याद्यदि मन्त्रः कदाचन | 
तावत्पुरस्क्रियां कुर्याद्यावत्सिद्धो भवेन्मनुः || ८ || 

कल्पोक्तानखिलान् कामान् प्रयोगान् साधयेत्ततः | जपतोऽपि सदा 
पुंसो विनियोगमजानतः || ९ || 

मन्त्रः प्रच्यवते वीर्यात्तस्माद्यत्नपरो भवेत् | एवं च 
संहितादौ यत् प्रयोगः प्रतिषिध्यते || १० || 

तद्राममन्त्रविषयं तदुपक्रम्यबोधनात् | अत एवाह मन्त्रस्य 
प्रयोगविधिशेषतः || ११ || 

प्. १३०) यथा श्रीराममन्त्राणां प्रयोक्तुः पापसंभवः | न 
तथा लक्ष्मणमनोः किन्तु याति परां गतिम् || १२ || 

अथवा प्रतिषेधोऽयं निषिद्धविषयो मतः | अत-एवोपसंहारे 
मारणादिरुदाहृतः || १३ || 

नायं मुक्तिप्रदो मन्त्रो मारणादौ नियुज्यताम् | उक्तं 
प्रयोगकर्तॄणां परलोको न विद्यते || १४ || 

निषिद्धविषयं नोचेत्कथं तदुपपद्यताम् | 
परलोकार्थविहितप्रयोगे नैव तत्फलम् | 
भविष्यतीत्यन्यतरबाधावश्यं भविष्यति || १५ || 

सेयं चोभयतः पाशारज्जुरित्यभिधीयते | तस्मादवश्यं 
स्वीकार्यं निषिद्ध विषयं हि तत् || १६ || 

किं च तन्मात्रविश्रान्तिप्रतिषेधपरं च तत् | 
नानाविधवचोबाधाभयेन परिकल्प्यते || १७ || 

प्रवृत्तमन्यथा कुर्याद्यदि मोहात् कथंचन | 
यतस्तदन्यथाभूतं तत एव समापयेत् || १८ || 

समाप्ते यदिजानियान्मयैतदन्यथा कृतम् | तावदेव पुनः 
कुर्यान्नावृत्तिः सर्वकर्मणः || १९ || 

प्रधानस्याक्रिया यत्र साङ्गं तत् क्रियते पुनः | 
तदङ्गस्याक्रिया (यान्तु) सन्तु नावृत्तिर्नैव तत्क्रिया || २० || 

मन्त्राणामथ सिद्ध्यर्थं प्रवक्ष्ये वीरसाधनाम् | यस्मिन्मन्त्रे 
श्रमेणापि नैव सिद्धिः समीहिता || २१ || 

जायते तत्र कर्तव्या यत्नतो वीरसाधना | सम्यक् 
सिद्धैकमन्त्रस्य नासाध्यं विद्यते क्वचित् || २२ || 

बहुमन्त्रवतः पुंसः का कथा शिव एव सः | यः कश्चित्कुरुते 
वीरसाधनां सुसमाहितः || २३ || 

प्राप्नोति परमां सिद्धिं नात्र कार्या विचारणा | 
तस्मात्सर्वप्रयत्नेन कर्तव्या वीरसाधना || २४ || 

निर्भयेनैव शुचिना भूत्वा सर्वार्थसिद्धिदा | नास्याः 
परतरं किञ्चिद्विद्यते शीघ्रसिद्धिदम् || २५ || 

प्. १३१) तस्मात्सर्वप्रयत्नेन कर्तव्या वीरसाधना | कथ्यते चैव 
लोकोक्त्या तद्विधानमनुत्तमम् || २६ || 

भैरवेण पुरा प्रोक्तं सर्वसिद्धिकरं परम् | गृह एव 
समुत्पाद्य मधुमांसगुडौदनैः || २७ || 

सपिष्टकैर्बलिच्छागमक्षतं कुसुमादिकम् | आदाय दुग्धसहितं 
सार्धयामोत्तरं निशि || २८ || 

एकावेक्षकसंयुक्तोऽप्यस्त्रपाणिर्भयोज्झितः | चितामागत्य तं 
दूरे दृष्ट्वा धृत्वा कियति पश्चिमे || २९ || 

उपविश्य चिताभागे प्राङ्मुखोवोत्तरामुखः | 
आचम्याञ्जलिमाबद्ध्य मन्त्रमेनं जपेत्सुधीः || ३० || 

येचात्रैव स्थिता देवा राक्षसाश्च भयानकाः | ते प्रयच्छन्तु 
मे सिद्धिं ममत्वेनानुकम्पया || ३१ || 

इति वारत्रयं कृत्वा बलिं पात्रेषु कल्पयेत् | उदीच्यादि 
चिताद्वारचतुष्के तच्चतुष्टयम् || ३२ || 

धृत्वा प्रदक्षिणं दुग्धैर्मन्त्रेण बलिमुत्सृजेत् | हूं 
श्मशानषम्भ इमं सामिषान्नबलिं वदेत् || ३३ || 

गृह्ण गृह्णापयद्वन्द्वं ततो विघ्नं निवारय | मम सिद्धिं 
प्रयच्छेति स्वाहान्तेति मनुर्मतः || ३४ || 

मायान्ते भैरवेत्युक्त्वा भयानकपदं वदेत् | श्मशानाधिप 
इत्युक्त्वा इममित्यादिको परः || ३५ || 

हूं कालभैरवेत्युक्त्वा श्मशानाधिप ईरयेत् | 
इममित्यादिकस्त्वन्यो दक्षिणस्यां मनुर्मतः || ३६ || 

हूं महाकाल इत्युक्त्वा श्मशानेत्यादि पूर्ववत् | प्रतीच्यामेष 
मन्त्रः स्यात्ततोऽनेन निवेदयेत् || ३७ || 

श्मशानवासिनि महाभीमे कालिके घोरनिश्वने | गृहाणेवं 
(मं) बलिं मातर्देहि मे सिद्धिमुत्तमाम् || ३८ || 

हूं कालिके द्विचा (ठा)न्तेन महाकालसमीपतः | 
प्राणायामादिकं कुर्यात्ततो ध्यात्वेष्ट देवताम् || ३९ || 

[हूं श्मशानषम्भ इमं सामिषान्नबलिं गृह्ण गृह्णापय 
गृह्णापय विघ्नं निवारय मम सिद्धिं प्रयच्छ स्वाहा |] 

प्. १३२) जपेदव्यग्रहृदयो निर्भयः शुद्धमानसः | 
एकाक्षरेऽयुतं जापो द्व्याक्षरेऽ(ष्ट) सहस्रकम् || ४० || 

त्र्यक्षरेत्वयुतार्धं स्यादतः साष्टसहस्रकम् | सर्वमन्त्रेषु 
संख्योक्ता जपान्ते देवता यदि || ४१ || 

साक्षाद्भवति तामिष्ट्वा देहि देहीति भाषते | तदा 
छागबलिं दत्त्वा वरं सम्प्रार्थयेद्बुधः || ४२ || 

अथवा मृतके कुर्यात्साधको वीरसाधनाम् | तं 
पञ्चवत्सरादूर्ध्वम (ष्टो)र्द्ध्वमिति कश्चन || ४३ || 

सार्धयामोर्ध्वतो रात्रौ निर्भयस्तु समानयेत् | धृत्वा 
चतुष्पथे तीरे नद्या वा मृतकं बुधः || ४४ || 

हूमित्यानीय तेनैव स्नापयेदुपवेशयेत् | मृतकोपरि संपूज्य 
विधिवत्स्वेष्ट देवताम् || ४५ || 

बल्यादिकं यथापूर्वं सर्वत्रैवायुतं जपेत् | 
दद्याच्छागबलिन्त्वन्ते भैरवेऽनामिका मता || ४६ || 

तर्जनीमध्यमानामा योगिन्यां तर्जनी मता | क्षेत्रपाले 
गणेशे तु मध्यान्यत्र यथेष्ट (च्छ) या || ४७ || 

नास्मात्परतरं किंचिद्वर्तते शीघ्रसिद्धिदम् | 
मुनिभिर्दैवतैश्चैव कथितं साधकेप्सितम् || ४८ || 

निर्भयश्च शुचिश्चैव अक्रोधो विजितेन्द्रियः | महाबलो दयालुश्च 
कथितोऽयमवेक्षकः || ४९ || 

ततः प्रयोगान् कुर्वीत साधको निजवाञ्छितान् || ५० || 

अथात्र होमद्रव्याणां प्रमाणमभिधीयते | विस्तरेणापि 
संक्षेपान्नानातन्त्रानुसारतः || १ || 

कर्षमात्रं घृतं होमे शुक्तिमात्रं पयः स्मृतम् | उक्तानि 
पञ्चगव्यानि तत्समानं मनीषिभिः || २ || 

तत्समं मधुदुग्धान्नमक्षमात्रमुदाहृतम् | पयश्चुलुकमात्रं 
स्यात्तथा मध्विति केचन || ३ || 

ननु (न्व) सङ्गतमेतत्स्याद्द्रवद्रव्ये स्रुवः स्रुतेः | तत्कथं 
मधुदुग्धादेर्भवेच्चुलुकमात्रता || ४ || 

उच्यतेऽश्वत्थपत्रादेर्विधिना तत्परं भवेत् | मूलवाक्यं 
स्रुवालाभे नित्यहोमादिकर्मणि || ५ || 

चुल्लुकेनापि होतव्यमिति सूचकमुच्यते | चुल्लुकग्रहणं 
केचिदित्याहुः साम्प्रदायिकाः || ६ || 

दधि प्रसृतिमात्रं स्याल्लाजाःस्युर्मुष्टिसम्मिताः | 
पृथुकास्तत्प्रमाणाः स्युः सक्तवोऽपि तथोदिताः || ७ || 

गुडः पलार्धमानं स्याच्छर्करापि तथोदिता | ग्रासार्धं 
चरुमानं स्यादिक्षुः पर्वावधिर्मतः || ८ || 

एकैकं पत्रपुष्पाणि तथापूपानि कल्पयेत् | 
कदलीफलनारङ्गफलान्येकैकशो विदुः || ९ || 

मातुलुङ्गं चतुःखण्डं पनसं दशधाकृतम् | एकैकं 
मातुलुङ्गानीत्येवं केचिदिहोचिरे || १० || 

अष्टधा नारिकेराणि खण्डितानि विदुर्बुधाः | त्रिधाकृतं 
फलं बैल्वं कपित्थं खण्डितं द्विधा || ११ || 

प्. १३४) उर्वारुकफलं होमे कथितं खण्डितं त्रिधा | 
फलान्यन्यानि खण्डानि समिधः स्युर्दशाङ्गुलाः || १२ || 

नाङ्गुष्ठादधिका ग्राह्या समित्स्थूलतमा क्वचित् | न वियुक्ता 
त्वचा चैव न सकीटा न पाट्रिता || १३ || 

प्रादेशान्नाधिका नोना तथा न स्याद्वि (द्द्वि) शाखिका | न 
सपर्णा न निर्वीर्या होमेषु च विजानता || १४ || 

शान्त्यर्थं सत्वचश्चार्द्रा विपरीता जिघांसता | विशीर्णा 
विदला ह्रस्वा वक्राः ससुषिरास्तथा || १५ || 

दीर्धाः स्थूला घुणैर्युक्ताः सर्वसिद्धिविनाशिकाः | 
श्रीसोमशम्भुरप्याह प्रमाणं मूलकादिषु || १६ || 

खण्डत्रयं च मूलानां फलानां स्वस्वमानतः | 
ग्रासार्धमात्रमन्नानामक्षाणि पञ्चहोमयेत् || १७ || 

इक्षोरापर्विकं मानं लतानामङ्गुलद्वयम् | कन्दानामष्टमं 
भागं जुहुयाद्विधिना परम् || १८ || 

दूर्वात्रयं समुद्दिष्टं गुलूची चतुरङ्गुला | व्रीहयो 
मुष्टिमात्राः स्युर्मुद्गमाषयवा अपि || १९ || 

इतोऽन्यथा वदन्त्येके प्रमाणं मुद्गकादिषु | मुद्गाः (काः) 
कर्षमात्राः स्युः सप्ताष्टौ वा यवा मताः || २० || 

पञ्चषा भालतारे(वे णुयवाः पूपनि (पूपानि) कै (चै)कशः 
| मुष्ट्यर्धं तण्डुलाः प्रोक्ता मुष्ट्यर्धार्धास्तु क(कै) 
श्चन || २१ || 

कोद्रवा मुष्टिमात्राः स्युर्यवाग्वाः पयसो मितिः | गोधूमा 
रक्तकलमा विहिता मुष्टिमानतः || २२ || 

राजमाषाः षोडशशः गोधूमा रक्तशालयः | 
राजमाषमिताः प्रोक्ता इत्यन्ये तन्त्रवेदिनः || २३ || 

तिलाश्चुलुकमात्राःस्युः सर्षपोऽपितथोदितः | कैश्चिदाहुतिषु 
प्रोक्ताः कर्षार्धार्धास्तु सर्षपाः || २४ || 

ज्ञानार्णवे तु सम्प्रोक्ता शतं संख्या तयोर्द्वयोः | 
शुक्तिप्रमाणं लवणं मरीचान्येकविंशतिः || २५ || 

प्. १३५) गुरुर्बदरमात्रंस्याद्रामठं तत्समं स्मृतम् | 
चतुरङ्गुष्ठमानं स्याद्व्यञ्जनं कृशरं तथा || २६ || 

तिलकल्कं तथा प्रोक्तं मन्त्रतन्त्रविशारदैः | 
चन्दनागुरुकर्पूरकस्तूरीकुङ्कुमानि च || २७ || 

तिन्तिणीबीजमानानि कथितानि मनीषिभिः | श्रीसोमशम्भुना 
प्रोक्तं प्रमाणं चन्दनादिषु || २८ || 

कलायसम्मितानेतान् गुग्गुलुं बदरास्थिवत् | घनसारश्चन्दनानि 
कस्तूरीकुङ्कुमानि च || २९ || 

चणकप्रमितान्यन्यैः प्रोक्तान्यागमवेदिभिः | अनुक्ते तु 
हविर्द्रव्ये तिलाज्यं हविरुच्यते || ३० || 

अनुक्ते चाञ्जनद्रव्ये घृतमेवाञ्जनं विदुः | संख्यानुक्तौ 
सहस्रं स्यद्द्रव्यानुक्तो घृतं तथा || ३१ || 

समिधोऽनुक्तविषये पालाश्यः परिकीर्तिताः | 
दक्षिणामूर्तितन्त्रे तु प्राहैतद्गार्ग्यसंहिता || ३२ || 

आज्यं द्रव्यमनादेशे जुहोतिषु विधीयते | समु(म्ब) दत्येतदेतेन 
स्मृतिदृष्टेन वर्त्मना || ३३ || 

लाजादिहोमो हस्तेन साङ्गुष्ठेन विधीयते | 
समित्पुष्पफलादीनां कर्तव्यो मृगमुद्रया || ३४ || 

द्रवद्रव्ये स्रुवः प्रोक्तो मन्त्रतन्त्रविशारदैः | 
मिलित्वानामिकाङ्गुष्ठमध्यमाग्राणि योजयेत् || ३५ || 

शिष्टाङ्गुल्युच्छ्रिते कुर्यात् मृगमुद्रेयमीरिता | वैश्वानरं 
स्थितं ध्यायेत् समिद्धोमेषु साधकः || ३६ || 

शयानमाज्यहोमेषु निषण्णं शेषवस्तुषु | कर्णे होमाद् 
भवेद्व्याधिः नेत्रेऽन्धत्वमुदीरितम् || ३७ || 

नासिकायामथाधिः स्यद्द्रव्यच्छेदोऽथ मस्तके | तेन होमं 
प्रकुर्वीत मुखे नित्यं विभावसोः || ३८ || 

यतः काष्ठं ततः श्रोत्रं यतो धूमोऽत्र नासिका | 
यत्राल्पज्वलनं नेत्रं यत्राङ्गारस्ततः शिरः || ३९ || 

प्. १३६) यत्र प्रज्वलिता ज्वाला जिह्वा सा जातवेदसः | 
क्षुत्तृटक्रोधत्वरायुक्तो हीनमन्त्रैर्जुहोति यः || ४० || 

अप्रवृद्धे (बुद्धे) सधूमे वा सोऽन्धः स्यादन्यजन्मनि | स्वल्पे 
रूक्षे सस्फुलिङ्गे वामावर्त्ते भयानके || ४१ || 

आर्द्रकाष्ठेन सम्पूर्णे तथा लिहति मेदिनीम् | कृष्णार्चिषि 
सुदुर्गन्धे फूत्कारवति पावके || ४२ || 

आहुतीर्जुहुयाद्यस्तु तस्य नाशो भवेद्ध्रुवम् | योऽनर्चिषि 
जुहोत्यग्नौ व्य * विनि च मानवः || ४३ || 

मन्दाग्निरामयावी च दरिद्रश्चैव जायते | तस्मात्समिद्धे 
होतव्यं नासमिद्धे कदाचन | आरोग्यमिच्छतायुश्च 
श्रियमात्यन्तिकीं तथा || ४४ || 

स्वर्णसिन्दूर बालार्क कुङ्कुमक्षौद्रसन्निभः | सुवर्णरेतसो 
वर्णः शोभनः परिकीर्त्तितः || ४५ || 

भेरी वारिदहस्तीन्द्रध्वनिर्वह्नेः शुभावहः | नागचम्पक 
पुन्नाग पाटलायूथिकानिभः || ४६ || 

पद्मेन्दीवरकल्हारसर्पिर्गुग्गुलुसन्निभः | पावकस्य शुभोगन्ध 
इत्युक्तं तन्त्रवेदिभिः || ४७ || 

प्रदक्षिणास्त्यक्तकम्पाः छत्राभाः शिखिनः शिखाः | 
शुभदा यजमानस्य राष्ट्रस्यापि विशेषतः || ४८ || 

शुभदः काशसंकाशो धूमोऽग्नेः कुन्दसन्निभः | पिङ्गो 
रोगकरो नित्यं रौप्याभो राष्ट्रहानिदः || ४९ || 

कृष्णो हुतभुजो वर्णो यजमानं विनाशयेत् | 
खरवायससंराव सदृशो ध्वनिरिष्टहा || ५० || 

विष्ठायाः सदृशो गन्धो वह्नेर्दुःखानि कारयेत् | मूत्रसमो 
बलहानिं स्वेदाभः शुभनाशकः || ५१ || 

पूतिगन्धो हुतभुजो होतुर्दुःखप्रदो भवेत् | छिन्नावृता शिखा 
कुर्यान्मृत्युं धनपरिक्षयम् || ५२ || 

शुकपक्षसमो धूमः पारावतसमप्रभः | हानिं 
तुरगजातीनां गवां च कुरुते चिरात् || ५३ || 

प्. १३७) आवर्तः शुभदो नित्यं प्रादक्षिण्यविधिक्रमात् | दर्दुरे 
विद्युतां पाते विस्फुलिङ्गे तथैव च | 
कृशानोर्होमकालेस्यादनर्थमशुभोदयः || ५४ || 

एवमादिषु दोषेषु प्रायश्चित्ताय साधकः | मूलमन्त्रेण 
जुहुयात्पञ्चविंशतिसंख्यया || ५५ || 

आज्यैरष्टाधिकशतं जुहुयाच्छान्तये बुधः | अस्त्रेण 
साधकवरश्चक्रपूजां समाचरेत् || ५६ || 

प्रायश्चित्तमिदं प्रोक्तं त्रिपुरासारसंग्रहे || ५७ || 

अथ प्रशङ्गाच्छास्त्रोक्तं प्रमाणमभिधीयते | 
पञ्चकृष्णलको माषस्ते सुवर्णस्तु षोडश || १ || 

[पलं सुवर्णाश्चत्वारो निष्कमष्टोत्तरं शतम्] | 
द्वार्त्रिशत्पलकं प्रस्थं स्वयमुक्तं स्वयम्भुवा || २ || 

[निष्कमक्षं वदन्त्येके निष्कं पलमथापरे | द्वे गुञ्जे 
रूप्यमाषः स्यात्पलानि धरणो दश] || ३ || 

आढकं तु चतुष्प्रस्थं चतुर्भिर्द्रोण आढकैः | 
राशिमानं तदेवस्यात् खारी षोडशभिश्च तैः || ४ || 

विंशत्या च भवेत् कुम्भो वाहः स्याद्दशभिश्च तैः | 
खारीणां त्रितयं भार उदितः शास्त्रतः क्रमात् || ५ || 

द्वे सहस्रे पलानां तु भारः सम्यगुदीरितः | भारस्य 
दशमांशेन हारमिच्छन्ति केचन || ६ || 

मुष्टिः पलप्रमाणं स्याद्द्वे पले प्रसृतिर्भवेत् | 
अष्टमुष्टिर्भवेत्कुञ्चः कुञ्चेरष्टौ तु पुष्कलम् || ७ || 

पुष्कलानि च चत्वारि आढकं तदनुक्रमात् | अष्टौ तु 
पुष्कलान्येवं पूर्णपात्रमथोचिरे || ८ || 

चतुः सष्ट्या पलैः कुम्भं चतुष्प्रस्थमुदीरयेत् | द्वे पले च 
प्रकुब्जं स्यात् प्रसरं तद्युगं भवेत् | तद्युगं कुलवं 
द्विष्टं प्रस्थं पात्रमनुक्रमात् || ९ || 

तथाढकं शिवमथ द्रोणं खारीति केचन | पञ्चगुञ्जो 
भवेन्माषः तेऽक्षः कर्षस्तु षोडश || १० || 

प्. १३९) माषास्तु द्वादशैवाक्ष इति विष्णुरिहाब्रवीत् | वैदिके 
परिभाषैषा नागमेषूपयुज्यते || ११ || 

तस्मात् प्रसृतिमुष्ट्यादि शुक्तिवच्चुलुकादिवत् | लौकिकं 
तदुपादेयमिति चागमवेदिनः || १२ || 

होमस्य कुण्डसाध्यत्वादिनानीं तन्निरूप्यते | 
होमानुसारतस्तच्च कामनावशतस्तथा || १ || 

नानाविधं प्रसङ्गेन मण्डपस्यापि लक्षणम् | संक्षेपादपि 
संक्षेपाद्यथाशास्त्रं प्रकाश्यते || २ || 

इन्द्रेशसोमदिग्भागे पूजामण्डपतश्चरेत् | मण्डपं 
तत्फलाकांक्षी शुभार्थसिद्धयः क्रमात् || ३ || 

दीक्षापुरस्क्रियादीनां साक्षाद्यदुपकारकम् | अधुना तत् 
समासेन कण्ठनाभिसमेषणम् (खलम्) || ४ || 

सयोनिमण्डपं भूरिभेदं कुण्डं प्रकाश्यते | न्यूनाधिके तु 
तस्योक्ता भूरिदोषा विशारदैः || ५ || 

यत्नमास्थाय कर्तव्यं तदुक्तं विश्वकर्मणा | खातेऽधिके 
भवेद्रोगी हीने धेनुधनक्षयः || ६ || 

वक्रकुण्डे तु सन्तापो मरणं छिन्नमेखले | मेखलारहिते 
शोकोऽत्यधिके वित्तसंक्षयः || ७ || 

भार्याविनाशनं प्रोक्तं कुण्डं योनिविनाकृतम् | 
अपत्यध्वंसनं प्रोक्तं कुण्डं यत्कण्ठवर्जितम् || ८ || 

मानाधिक्ये भवेन्मृत्युर्मानहीने दरिद्रता | भैरवेऽपि च ते 
प्रोक्ताः कुण्डदोषाः प्रयत्नतः || ९ || 

सूत्राधिके भवेद्द्वेषो मानहीने दरिद्रता | सक्रोधः 
कण्ठहीने स्यादसिद्धिर्न्यूनमेखले || १० || 

उच्चाटस्त्रुटिते छिद्रसङ्कुले वाच्यता भवेत् | भूमिशुद्धिं 
विधायादौ खननादि विधानतः || ११ || 

प्. १४१) ज्ञात्वा च समतां भूमेर्मण्डपादि समाचरेत् | 
शुद्धोक्तः साम्यकरणे प्रकारः कल्प्यते मया || १२ || 

कोणेनैकीकृते मूले पृथक् सूक्ष्मसमाग्रयोः | 
दण्डयोरग्रनैकट्येऽर्न्यस्तिर्यक् मध्यचिह्नितः || १३ || 

कीलादिना योजनीयो दण्डः समतया द्वयोः | मूलदेशेन 
स्वसूत्रमस्पृशद्भारवद्गुरुम् || १४ || 

भूस्थेऽग्रयुग्मे मध्याङ्कात्तिर्यग्दण्डगताद्यतः | 
खनेत्तत्पूरयेदन्यन्निम्नयेद्वापि युक्तितः || १५ || 

अङ्के यावत्सूत्रमेति भूरेवं समतां व्रजेत् || १६ || 

अथवान्यप्रकारेण जानीयात् समतां भुवः | गृहीतवास्तुं 
खात्वा तु शल्योद्धारं तु कारयेत् || १७ || 

सर्वतः सुसमं कृत्वा स्थलं दर्पणसन्निभम् | छिद्रमध्यन्तु 
कलशं साराम्बुपरिपूरितम् || १८ || 

सुसमाधारकं कृत्वा स्थलमध्ये समं न्यसेत् | ततः परिस्रुतो 
(ता)म्भोभिः समांसिक्ते (समासिक्ते) तु भूतले | न्यूनाधिकं तु 
संस्थानं यथा ज्ञेयं तदम्भसा || १९ || 

अथ प्राच्यादिबुद्ध्यर्थं विधानं सम्यगुच्यते | सूच्यग्रं 
शरणं शङ्कुमृजुं संस्थाप्यमध्यतः || २० || 

तन्मानं मण्डलं कृत्वा तच्छाया प्रविशेद्यतः | निर्याति च 
यतस्तद्वद्दद्याच्चिह्नं द्वयोरपि || २१ || 

सूत्रं प्राक्सूत्रमेवं स्यादतः प्राच्यादिनिर्णयम् | विधाय 
मण्डपादीनि रचयेदप्यतन्द्रितः || २२ || 

दीक्षा पुरस्क्रियादौ यो मण्डपः सतु कथ्यते | 
नक्षत्रवारराशीनामनुकूले शुभे दिने || २३ || 

पुण्याहं वाचयित्वा तु मण्डपं रचयेच्छुभम् | संपूज्य 
गन्धपुष्पाद्यैर्ब्राह्मणान् स्वस्ति वाचयेत् || २४ || 

सोङ्कारं ब्राह्मणे ब्रूयान्निरोङ्कारं महीपतौ | उपांशु च 
तथा वैश्ये स्वस्ति शूद्रे प्रयोजयेत् || २५ || 

प्. १४२) पञ्चभिः सप्तभिर्वापि नवभिर्वा सि(मि) तान्तरम् | 
षोडशस्तम्भसंयुक्तं चत्वारस्तेषु मध्यगाः || २६ || 

अष्टहस्तसमुच्छ्रायाः संस्थाप्या द्वादशाभितः | 
पञ्चहस्तप्रमाणास्ते विच्छिद्रा ऋजवः शुभाः || २७ || 

तत्पञ्चमांशं निखनेन्मेदिन्यां तन्त्रवित्तमः | 
नारिकेरदलैर्वांशैश्छादयेत्तं समन्ततः || २८ || 

द्वाभ्यां द्वाभ्यां कराभ्यां स्याद्दिक्षु द्वारचतुष्टयम् | 
चतुरष्टाङ्गुलाधिक्यात् प्रोक्तं मध्यमपूज्ययोः || २९ || 

द्वारेषु तोरणानि स्युः क्रमेण क्षीरभूरुहाम् | स्तम्भो व्राजः 
स्मृतस्तेषां पञ्चषट्सप्तभिः करैः || ३० || 

हीनादिप्रक्रमादेवं परिणाहो दशाङ्गुलैः | 
तिर्यक्काष्ठनिवेशार्थं मूर्ध्निचूडां निवेशयेत् || ३१ || 

तिर्यक्कनकमानं स्यात् स्तम्भानामर्धमानतः | वैष्णवे 
मण्डपे द्वारे कीलानेवं प्रकल्पयेत् || ३२ || 

स्तम्भेषु प्रोक्तमानेन शङ्खचक्रगदाम्बुजान् | 
प्रागादिक्रमयोगेन न्यसेत्तेषां सुदारुजान् || ३३ || 

शूलानि कल्पयेच्छैवे तोरणे हस्तमानतः | शूले नवाङ्गुलं 
दैर्घ्यं तुरीयांशेन विस्तृतिः || ३४ || 

ऋजु वै मध्यशृङ्गं स्यात् किञ्चिद्वक्रं च पार्श्वयोः | हीने 
चैवं समाख्यातं द्व्यङ्गुलं रोपयेत्तथा || ३५ || 

अन्यत्र द्व्यङ्गुलाद्वृद्धिरैशस्याङ्गुलिवृद्धितः | दिक्पताका 
निबध्नीयाल्लोकपालसमप्रभाः || ३६ || 

मध्ये ध्वजः किङ्किणिकायुतो द्वारेषु युग्मशः | 
सुगन्धरत्नमाल्यादियुक्ताः कुम्भाः प्रकीर्त्तिताः || ३७ || 

पताकानां तु विस्तारो वितस्तिर्दीर्घता करैः | पञ्चभिस्तु 
ध्वजस्येतो द्विगुणं मानमुच्यते || ३८ || 

विचित्रो वर्णतः कार्यः सर्वदृष्टिमनोहरः | वितान 
दर्भमाल्याद्यैरलङ्कुर्वीतमण्डपम् || ३९ || 

प्. १४३) तत्त्रिभागमिते क्षेत्रेऽरत्निमात्रसमुच्छ्रिताम् | 
चतुरस्रां ततो वेदीं मण्डलाय प्रकल्पयेत् || ४० || 

यथोक्तमण्डपे विद्वान् वेदिकाया बहिस्त्रिधा | क्षेत्रं विभज्य 
मध्यांशे पूर्वादि परिकल्पयेत् || ४१ || 

अष्टास्वाशासु कुण्डानि रम्याकाराण्यनुक्रमात् | चतुरस्रं 
योनिमर्धचन्द्रं त्र्यस्रं सुवर्तुलम् || ४२ || 

षडस्रं पङ्गजाकारमष्टास्रं तानि नामतः | 
आचार्यकुण्डं मध्ये स्याद गौरीपतिमहेन्द्रयोः || ४३ || 

ऐन्द्र्यां स्तम्भे चतुष्कोणं अग्नौ भोगे (भागे) भगाकृति | 
चन्द्रार्धं मारणे याम्ये त्र्यस्रं द्वेषेतु नैर्-ऋते || ४४ || 

वारुण्यां शान्तिके वृत्तं षद (स्रमु) च्चाटनेऽनिले | 
उदीदीच्यां पौष्टिके पद्मं रौद्र्यामष्टाश्रि मुक्तिदम् || ४५ || 

पञ्चाश्रिकुण्डं वायव्ये भूतादिग्रहनिग्रहम् | 
अभिचारोपशान्त्यर्थं ईशे सप्ताश्रि विन्यसेत् || ४६ || 

भुजौ (भुक्तौ) मुक्तौ तथा पुष्टौ जीर्णोद्धारे तथैव तत् | 
सदा होमे तथाशान्तावेकं वरुणदिग्गतम् || ४७ || 

सर्वसिद्धिकरं कुण्डं चतुरस्रं सुशोभनम् | अर्द्धेन्द्वाभं 
रिपुहरं त्र्यस्त्रं मारणकार्मणि || ४८ || 

षडस्रं रोगशमनमष्टास्रमिति केचन | चतुरस्रं तु 
विप्राणा राज्ञां वर्तुलमिष्यते || ४९ || 

वैश्यानामर्धचन्द्राभं शूद्राणां त्र्यस्रमीरितम् | 
चतुरस्रं च सर्वेषां केचिदिच्छन्ति तान्त्रिकाः || ५० || 

पूर्वापरायतं सूत्रं विन्यसेद्धस्तमानतः | तस्यार्धार्धं 
परित्यज्य मत्स्यौ द्वौ परितो लिखेत् || ५१ || 

पूर्वापराग्रमालम्ब्य अर्धचन्द्रद्वयेन तु | तयोर्मध्यगतं 
सूत्रं विन्यसेद्दक्षिणोत्तरम् || ५२ || 

उदक्सूत्रं त्विदं विद्याच्चतुरसरं ततश्चरेत् | चतुः 
सूत्राग्रमालम्ब्य मध्यतो दिक्चतुष्टये || ५३ || 

प्. १४४) वर्त्तुंलार्धानि निर्माय मत्स्यान्कोणगतांल्लिखेत् | मत्स्ये 
वक्रगताग्राणि तत्रसूत्राणि पातयेत् || ५४ || 

चतुरस्रं भवेदेवमशुद्धं त्वन्यथा भवेत् | होमानुसारतो 
यावत् प्रमाणं कुण्डमिष्यते || ५५ || 

मूलभूतं तदन्येषां चतुरस्रं प्रकल्पयेत् | ततो 
योन्यादिकुण्डानि तावत्क्षेत्रमितानि च || ५६ || 

कारयेदतियत्नेन न्यूनाधिक्येऽतिदोषटः | ब्रह्मसूत्रस्य 
वेदोनशतं भागान् निधाय च || ५७ || 

एकोनविंशतिं भागानग्रतो वर्धयेद्वहिः | चिह्नं कृत्वा तथा 
सूत्रं प्रतीच्यां दक्षिणोत्तरम् || ५८ || 

पार्श्वयोर्वर्धयेद्विद्वानर्धाधिकनवांशकैः | चिह्नं कृत्वा 
तयोः पार्श्वे सावधानतया सुधीः || ५९ || 

प्राचीचिह्नं समारभ्य श्रोण्योश्चिह्नद्वयावधि | दत्ते 
सूत्रद्वये पश्चात्त्रिकोणं जायते ततः || ६० || 

प्राक्सूत्रस्य परागत्र श्रोणीसूत्राग्रकाङ्कयोः | यन्मानं 
विद्यते तस्य त्वर्धमानेन साधकः || ६१ || 

श्रोण्योरग्रं समारभ्य मध्यसूत्रस्य पश्चिमम् | अग्रं 
यावत्परिभ्राम्येदर्धचन्द्रद्वयं भवेत् | योनिकुण्डं 
भवेदेतदन्यूनानधिकं शुभम् || ६२ || 

चतुरस्रीकृतं क्षेत्रं चतुर्विंशतिभागतः | प्रविभज्य 
ततश्चाधः सार्धभागद्वयं त्यजेत् || ६३ || 

अङ्कं कृत्वा ततश्चोर्ध्वं सार्धभागद्वयं पुनः | भागस्य 
षोडशांशोनं मुक्त्वा तत्रापि चिह्नयेत् || ६४ || 

पूर्वचिह्नमवष्टभ्य ज्यासूत्रं दक्षिणोत्तरम् | पातयित्वा 
ततश्चाधश्चिह्नमानेन पूर्वतः || ६५ || 

कर्कटेनाथ सूत्रेण भ्रामयेदर्धचन्द्रकम् | अर्धचन्द्रनिभं 
कुण्डं शोभनीयमिदं भवेत् || ६६ || 

चतुरस्रमितं क्षेत्रं चतुर्विंशतिधा भजेत् | 
पञ्चभिर्वर्धयेदग्रे श्रोण्याः सूत्रं पृथक् पृथक् || ६७ || 

प्. १४५) प्राच्यां सूत्रं दशांशेन न्यूनाष्टमनवेन च | 
संवर्ध्य त्रिषु स्थानेषु चिह्नंकृत्वा त्रिसूत्रकम् | 
पातयेत्तेषु चिह्नेषु त्रिकोणं कुण्डमुत्तमम् || ६८ || 

षोडशांशैर्विभज्यास्य मध्यसूत्रं बहिर्न्यसेत् | एकं 
भागं कर्कटेन मानेनानेन मध्यतः | भ्रामयेद्वृत्तमेतत्स्यात् 
सर्वदृष्टिमनोहरम् || ६९ || 

मध्यसूत्रं जिनांशेन विभज्य पुरतोन्यसेत् | सार्धान् 
पञ्चनवान् मध्यात् तेन मानेन वर्तुलम् || ७० || 

भ्रामयेत्तद्विभज्याथ षोढा चिह्नेषु षट्स्वपि | सूत्रषट्कं 
ततो दद्यात् षडस्रं कुण्डमुत्तमम् || ७१ || 

चतुरस्रीकृतं क्षेत्रं विभजेदष्टधा सुधीः | अष्टमांश 
प्रमाणेन कर्कटेन तु मध्यतः || ७२ || 

भ्रामयेद्वर्तुलं सेयं कर्णिका केसराः पुनः | 
अष्टमांशद्वयेनैव मध्यतो भ्रमणे कृते || ७३ || 

तृतीयेनाष्टमांशेन पत्राणां मध्यभूर्मता | 
चतुर्थेनोर्ध्वभूः क्षेत्रन्यासतुल्येन च क्रमात् || ७४ || 

चतुर्विंशतिधा भुं (भं) क्त्वा क्षेत्रस्य मध्यमं गुणम् | 
तस्यैकं भागमादाय भुं (भं) क्त्वा षोडशधा पुनः || ७५ 
|| 

पञ्चभिः षोडशैर्भागैर्न्यूनं पञ्चममष्टमम् | 
भागमादाय तद्बाह्ये पञ्चमं मण्डलं सुधीः || ७६ || 

मध्यतो भ्रामयेत्सावै पत्राणामग्र भूर्मता | प्रागुक्त 
विधिना मन्त्री ततः पद्मं समालिखेत् || ७७ || 

खननं सर्वकुण्डानामग्रे यद्यपि दर्शितम् | तथाप्यस्य 
विशेषार्थं खननं प्रोच्यतेऽधुना || ७८ || 

कर्णिकाव्यासमानेन परित्यज्य तदुच्चताम् | निखनेदवशिष्टं 
तत् केसराणां च मण्डलम् || ७९ || 

खनेदन्तस्तदाकारं कुर्वन् पत्रभुवं खनेत् | पत्राकारा यथा 
सम्यग्जायन्ते निपुणस्तथा || ८० || 

प्. १४६) पद्मकुण्डमिदं प्रोक्तं कैश्चित्तु बहिरिष्यते | पद्मस्य 
लिखनं तन्न युक्तं कुण्डस्य तादृशम् | अनुसन्धीयते रूपं 
यत इत्यवगम्यते || ८१ || 

चतुरस्रीकृतं क्षेत्रं चतुर्विंशतिधा भजेत् | द्वात्रिंशता 
विभक्तस्य भागैकस्य त्रयोदश || ८२ || 

भागैश्च सहितानन्यां (र्न्यांश्च) चतुरस्तेषु वर्धयेत् | 
तावन्मानमितं मध्यसूत्रं कृत्वान्यदा लिखेत् || ८३ || 

चतुरस्रान्तरं बाह्ये दिक्सूत्रद्वयसंयुतम् | दिक्कोणयोरन्तराले 
अष्टौ चिह्नानि कारयेत् || ८४ || 

एकैकमन्तरा चिह्नं त्यक्त्वा * *ष्टसु पातयेत् | 
सरलान्यष्टसूत्राणि सम्पातानीतरेतरम् || ८५ || 

चतुरस्रोभयस्यापि रेखाः सर्वाः प्रमार्जयेत् | अष्टसूत्र्य 
(त्र्या)श्च सूत्राणि कोणाष्टादधिकानि च || ८६ || 

मार्जयेदष्टकोणाख्यं कुण्डमेतदुदीरितम् || ८७ || 

पूर्वोक्तब्रह्मसूत्रस्य अर्धं द्वादशधा भजेत् | नवांशानां 
च यो विंशोप्यंशस्तेन समन्वितान् || ८८ || 

त्रींस्तु भागान्समादाय ब्रह्मसूत्रन्तु वर्धयेत् | 
तावद्व्यासार्धमानेन मण्डलं रचयेत्सुधीः || ८९ || 

तद्व्यासं पञ्चधा कृत्वा हित्वा भागद्वयं ततः | 
ज्यासूत्रं शेषमानं तु कृत्वा पञ्च प्रपातयेत् || ९० || 

परस्पराग्रसम्पाता ज्यासूत्राणि च मण्डले | यथा पञ्च 
धनूंषि स्युर्ज्याषष्ठांशशराणि च || ९१ || 

ज्यापञ्चकावशेषात्तु पञ्चास्रं कुण्डमुत्तमम् || ९२ || 

पूर्वोक्त ब्रह्मसूत्रस्य अर्धं षट्त्रिंशता भजेत् | अन्यान् 
सप्तन (ल) वांस्तस्मिन्सूत्रे संवर्ध्य तावता || ९३ || 

व्यासार्धेन ततः कुर्यान्मण्डलं तस्य विस्तरम् | विभज्य 
भागैर्विंशत्या विंशांशो विशिखोयथा || ९४ || 

प्. १४७) भवेत्सर्वधनुःष्वेवं ज्यासूत्रमथ पातयेत् | 
नवभिर्नवभिस्त्वंशैर्मिलिताग्रं समन्ततः || ९५ || 

सप्तधनूंषि जायन्ते ततः सम्मार्ज्य तानि वै | 
ज्यासप्तकावशेषात्तु सप्तास्रं कुण्डमुत्तमम् || ९६ || 

शारदादि निबन्धेषु कथिते कुण्डलक्षणे | 
न्युनाधिकत्वदोषोऽस्तीत्यङ्कवित् परिभावयेत् || १ || 

यथाकामं तु कुण्डानि विधाय खननं चरेत् | यावान् 
कुण्डस्य विस्तारः खननं तावदीरितम् || २ || 

दिव्यसारस्वते ग्रन्थेऽप्येतदेव प्रकीर्तितम् | चतुरस्रं 
चतुष्कोष्ठं सूत्रं कृत्वायथा पुरा | हस्तमानेन तन्मध्ये 
तावन्निम्नायतं खनेत् || ३ || 

श्रीसारसंग्रहेऽप्येष एवार्थः स्फुटमीरितः | अयमेव हि 
सिद्धान्त उपपत्त्यापि सिध्यति || ४ || 

आद्यमेखलया सार्धं तावदित्यपि केचन || ५ || 

होमावद्धोत्तरे प्रोक्तं प्रतिष्ठासारसंग्रहे | हस्तमात्रं 
खनेत्तिर्यक् ऊर्द्ध्वमेखलया सह || ६ || 

कुण्डं जिनाङ्गुलैस्तद्वदूर्द्ध्व मेखलया सह | 
मन्त्रमुक्तावलीग्रन्थेऽप्येवमेव प्रकीर्त्तितम् || ७ || 

एवं यत्केनचित्प्रोक्तं निर्मूलकमिदं मतम् | 
मन्त्रमुक्तावलीकर्तुस्तदबोधविजृम्भितम् || ८ || 

योन्यादिकुण्डखननं चतुरस्रायतं मतम् | 
क्षेत्रव्यासचतुर्विंशेनाङ्केन परितस्तलम् | त्यक्त्वा कुण्डेषु 
सर्वेषु मेखलां रचयेत्सुधीः || ९ || 

परित्यक्तं तु यत्स्थानं तत्स्थानं कण्ठ उच्यते | 
विस्तारद्वादशांशेन केचिदिच्छन्ति तान्त्रिकाः || १० || 

मेखलानां भवेदन्तः परितो नेमिरङ्गुलात् (?) | एकहस्तस्य 
कुण्डस्य वर्धयेत्तत्क्रमात्सुधीः || ११ || 

प्. १४९) दशहस्तान्तमन्येषामर्धाङ्गुलवशात् पृथक् | 
कामिकैकांशतः प्रोक्तः कण्ठः काम्यपरस्तु सः || १२ || 

इत्याह कश्चिदुभयोर्विकल्पः परमार्थतः | मेखलैका च द्वे 
त्रिस्रो भूतसंख्या यथेच्छया || १३ || 

कुर्याद्योन्यादिकुण्डेषु तत्तत्कुण्डानुरूपतः | जिनांशेन 
विभक्ते ताः व्यासे तिस्रस्तु मेखलाः || १४ || 

चतुस्त्रीक्षणभागैः स्युर्नवर्तुदहनोन्नताः | 
केचिद्विस्तारतौल्येन ह्युन्नतत्वं वदन्ति वै || १५ || 

कुण्डानां यादृशं रूपं मेखलानां तु तादृशम् | 
कुर्यात्सर्वत्र कुण्डेषु तिस्रः सर्वत्र शोभनाः || १६ || 

षडर्व्ध्यशोच्चविस्तारा विज्ञेयात्वेकमेखला | 
द्वयोर्मेखलयोर्मानमाद्योर्मेखलयोर्यथा || १७ || 

मेखलाः पञ्चधा कार्याः षट्पञ्चाधि त्रिपक्षकैः | 
भागैर्विस्तारिताज्ञेया उन्नताद्या नवाङ्गुलैः || १८ || 

नवांशानां पञ्मोंश स्तन्न्यूनैश्चतुरंशकैः | द्वितीया 
चोन्नता द्वाभ्यामूनैस्तैश्च परा मता || १९ || 

त्रिभिरूनैश्चतुर्थीस्यादवशिष्टैस्तु पञ्चमी | शारदातिलके 
तासां मानं यत्तदिहोच्यते || २० || 

उत्सेधायामतो मुष्टौ त्वेकार्धाङ्गुलसम्मिताः | अरत्निमाने 
कुण्डे तास्तिथ्येकाङ्गुल सम्मिताः || २१ || 

एकहस्तमिते कुण्डे वेदाग्निनयनाङ्गुलाः | कुण्डे द्विहस्ते ता 
ज्ञेया रसवेदगुणाङ्गुलाः || २२ || 

चतुर्हस्ते तु कुण्डे ता वसुतर्कयुगाङ्गुलाः | कुण्डे रसकरे 
तास्तु दशाष्टार्थाङ्गुलान्विताः || २३ || 

वसुहस्तमिते कुण्डे मनुपंक्त्यष्टकाङ्गुलाः | दशहस्तमिते 
कुण्डे मनुभानदशाङ्गुलाः || २४ || 

विस्तारोप्सेधतोज्ञेया मेखलास्तन्त्रवेदिभिः | दिव्य सारस्वते 
ग्रन्थे मानमुक्तमितोऽन्यथा || २५ || 

प्. १५०) सात्त्विकी मेखला पूर्वा सोन्नता द्वादशाङ्गुलैः | 
द्वितीया राजसी ज्ञेया मेखलाष्टाङ्गुलोच्छ्रिता || २६ || 

तृतीया तामसी प्रोक्ता मेखला चतुरङ्गुला | 
पृथग्विस्तारमेतासु चतुरङ्गुलमानतः || २७ || 

प्रागग्नियाम्य कुण्डानां प्रोक्ता योनिरुदङ्मुखा | दक्षस्था 
पूर्वयाम्ये तु जलस्था पश्चिमोत्तरे || २८ || 

नवमस्यापि कुण्डस्य योनिर्दक्षिण दिक्स्थिता | शेषाणां 
प्राङ्मुखा प्रोक्तेत्यादावेवं प्रतीयते || २९ || 

यिनिकुण्डे योनिमब्जकुण्डे नाभिं च वर्जयेत् | प्रागग्नीत्यादि 
यत्प्रोक्तं सावकाशं तदन्यतः || ३० || 

तथाहि चतुरस्रस्य सर्वास्वाशासु बोधनात् | सर्वार्थ साधकं 
यस्माच्चतुरस्रमुदाहृतम् || ३१ || 

मेखला मध्यतो योनिः कुण्डस्यार्धांशमानतः | आयता 
विस्तृता त्र्यंशैश्चतुर्विंशांशमानतः || ३२ || 

उन्नता तावदंशेन कृताग्रा कुण्ड मध्यतः | प्रविष्टेवेति 
वक्राग्रा जिनांशकृतमेखला || ३३ || 

मेखलार्थं पृथग्भूमिर्नग्राह्या किन्तु मध्यतः | 
योनिक्षेत्रस्य संग्राह्या मूले कुम्भद्वयोपमा || ३४ || 

अग्रे संकोचमापन्ना यद्वाश्वत्थदलाकृतिः | 
मुष्ट्यरत्न्येकहस्तानां कुण्डानामथवा भवेत् || ३५ || 

षट्चतुर्द्व्यङ्गुलायाम विस्तारोन्नतिशालिनी | एकाङ्गुलं तु 
योन्यग्रं कुर्यादीषदधोमुखम् || ३६ || 

एकैकाङ्गुलतो योनिं कुण्डेष्वन्येषु वर्धयेत् | 
यवद्वयक्रमेणैव तदग्रमपि वर्धयेत् || ३७ || 

योनेरन्तर्विलं स्रुग्वद्घृतस्य क्षरणक्षमम् | स्थलादारभ्य 
नालं स्याद्योनिमूलस्य धारणम् || ३८ || 

नालमेखलयोर्मध्ये परिधेः स्थापनाय च | रन्ध्रं 
कुर्यात्तथा विद्वान् द्वितीयमेखलोपरि || ३९ || 

प्.१५१) कुण्डानां कल्पयेदन्तर्नाभिमम्बुज सन्निभाम् | 
तत्तत्कुण्डानुरूपां वा मानमस्य (स्या) निगद्यते || ४० || 

कुण्डार्क्कांशसमुच्छ्राया कुण्डाष्टांशैश्च विस्तृता | 
तावद्भिरायताप्यंशैर्नाभिरुक्ता मनीषिभिः || ४१ || 

मुष्ट्यरत्न्येकहस्तानामथवोत्सेधतावतः | नेत्रवेदाङ्गुलोपेता 
कुण्डेष्वन्येषु वर्धयेत् || ४२ || 

यवद्वयक्रमेणैव नाभिं पृथगुदारधीः | नाभिक्षेत्रं 
त्रिधा कृत्वा मध्ये कृत्वा तु कर्णिकाम् || ४३ || 

बहिरंशद्वयेनाष्टौ दलानिपरिकल्पयेत् | पत्राग्राणि ततः 
कुर्यात् सम्पूर्णं कुण्डलक्षणम् || ४४ || 

अत्राहुत्यनुसारेण कुण्डलक्षणमीरितम् | मुष्टिमानमितं 
कुण्डं शतार्धे संप्रचक्षते || ४५ || 

शतहोमेऽरत्निमात्रं हस्तमात्रं सहस्रके | द्विहस्तमयुते लक्षे 
चतुर्हस्तमुदीरितम् || ४६ || 

षढस्तं दशलक्षे च कोट्यामष्टकरं स्मृतम् | 
एकहस्तमितं कुण्डमेकलक्षे विधीयते || ४७ || 

लक्षाणां दशकं यावत्तावद्धस्तेन वर्धयेत् | 
दशलाक्षाच्च आकोटेर्दशहस्तं विधीयते || ४८ || 

कोटि संख्यामिताद्धोमान्नास्ति होमोऽधिकोऽपरः | 
दशहस्तमितात्कुण्डान्न कुण्डं त्वधिकं भवेत् || ४९ || 

पुरष्क्रियादौ सर्वत्र चतुरस्रं प्रयोजकम् | यतस्तदुक्तं 
सर्वेषां सर्वसिद्धिकरं बुधैः || ५० || 

अपि योन्यादिकुण्डानां प्रसङ्गादेव कीर्त्तनम् | द्विहस्तादिषु 
कुण्डेषु केचिदाहुरिहोल्वणाः || ५१ || 

द्विहस्तादिमितं ब्रह्मसूत्रं कृत्वा द्विकोणके | विधाय तत्र 
योन्यादि कुण्डान्यन्यानि कारयेत् || ५२ || 

कतिहस्ता त्वियं शालेत्येवं प्रश्ने कृते परः | आहेयं 
दशहस्तेति लौकिकं हि निदर्शनम् || ५३ || 

प्. १५२) तदसद्द्विकरं कुण्डमित्यादौ तददर्शनात् | 
आकांक्षाविरहादेव त्वध्याहारो न युज्यते || ५४ || 

दशहस्तेति यच्चोक्तं प्रस्तावात्तत्तथोच्यते | द्विहस्तमयुते 
कुण्डमित्यादौ नैव दृश्यते || ५५ || 

प्रस्ताव आयतेर्वापि विस्तारस्याथवा ततः | द्विहस्तं 
कुण्डमित्यादिरुपदेशोऽयमुच्यते || ५६ || 

किन्तुक्षेत्रफलस्यैव द्वैगुण्याद्यवधार्यते | इत्यस्मत्सम्मतः 
पक्षस्तत्प्रकारोऽथ कथयते || ५७ || 

हस्तक्षेत्रे चतुर्विंशत्यङ्गुलं मध्यसूत्रकम् | अङ्गुलानि 
त्रयस्त्रिंशद्यव सप्तक संयुताः || ५८ || 

चतस्रस्तु तथा यूकाः सार्धं लिख्याचतुष्टयम् | द्विहस्ते 
मध्यसूत्रे तु मानमेवं त्रिहस्तके | 
तन्मानमङ्गुलानेकचत्वारिंशच्चतुर्यवाः || ५९ || 

यूकाचतुष्टयं किञ्चिदूनं लिख्याचतुष्टयम् | चतुष्करे 
चाष्ट चत्वारिंशतङ्गुलकं च तत् || ६० || 

अङ्गुलानि त्रिपञ्चाशद्विलिख्योनाश्च षड्यवाः | पञ्चहस्ते तु 
तन्मानं षट्करे क्षेत्र उच्यते | 
तन्मूलमष्टपञ्चाशदङ्गुलानि च षड्यवाः || ६१ || 

किञ्चिद्भागाधिकं यूकाद्वयं सप्तकरस्य तु | मूलं 
चतुर्यवैः साकं त्रिषष्टिश्चाङ्गुलान्यपि || ६२ || 

अङ्गुलानि तथा सप्तषष्टिः सप्तयवाः पुनः | किञ्चिदूना 
मध्यसूत्रमष्टहस्तस्य तूच्यते || ६३ || 

द्वासप्ततिरङ्गुलानि मूलं नवकरे मतम् | दसहस्तमिते कुण्डे 
तन्मूलं मध्यसूत्रकम् | वर्धयेत्पञ्चसप्तत्याङ्गुलैः 
सप्तयवैस्तथा || ६४ || 

अल्पाधिकाभ्यां लिख्या (?) भ्यां साकमेवं प्रकीर्त्तितम् | 
अतियत्नेन कुण्डानि द्विकरादीनि कल्पयेत् || ६५ || 

प्. १५३) निर्माणं दुर्घटं यस्माद्द्विहस्तादिस्वरूपिणाम् | 
कुण्डस्य रूपं जानीयात् परमं प्रकृतेर्वपुः || ६६ || 

प्राच्यां शिरः समाख्यातं बाहूदक्षिणसौम्ययोः | उदरं 
कुण्डमित्युक्तं योनिः पादौ तु पश्चिमे || ६७ || 

अष्टादश स्युः संस्काराः कुण्डानां तत्र देशिताः | 
वीक्षणं मूलमन्त्रेण शरेण प्रोक्षणं मतम् || १ || 

तेनैव ताडनं दर्भैर्वर्मणाभ्युक्षणं मतत् | अस्त्रेण 
खननोद्धारौ हृन्मन्त्रेण प्रपूरणम् || २ || 

समीकरणमन्त्रेण वर्मणाभ्युक्षणं मतम् | कुट्टनं 
हेतिमन्त्रेण वर्ममन्त्रेण मार्जनम् || ३ || 

विलेपनं कलारूपकल्पनं तदनन्तरम् | त्रिसूत्रीकरणं 
पश्चाद् हृदयेनार्चनं मतम् || ४ || 

अस्त्रेण वक्त्रीकरणं हृन्मन्त्रेण कुशैः शुभैः | 
चतुष्पथं तनुत्रेण तत्त्वया दक्षपाटनम् || ५ || 

यागे कुण्डानि संस्कुर्यात् संस्कारैरेति (भि) रीरितैः | अथवा 
तानि संस्कुर्याच्चतुर्भिर्वीक्षणादिभिः || ६ || 

निबन्धान् विविधान् दृष्ट्वा सारमुद्धृत्य सर्वतः | 
कुण्डादिविधिरत्रोक्तो दध्नो घृतमिवादरात् || ७ || 

अथ हस्तवितस्त्यादि ज्ञानाय प्रतिपाद्यते | अङ्गुलादि विभागाय 
प्रकारः शास्त्रबोधितः || १ || 

तत्रास्ति विमतिर्बह्वी वादिनां शारदादिषु | 
कर्तुर्दक्षिणहस्तस्य मध्यमाङ्गुलि पर्वणः || २ || 

त्रसरेणुरनुरेणुर्वाणाग्रं लिख्यया सह | यूकायवोङ्गुलमिति 
क्रमादष्टगुणात्मकम् || ३ || 

जालान्तरगते भानौ यत्सूक्ष्मं दृश्यते रजः | प्रथमं तत् 
प्रमाणानां त्रसरेणुं प्रचक्षते || ४ || 

त्रसरेणुस्तु विज्ञेयो योऽष्टौ स्युः परमाणवः | 
कृतमुष्टिकः प्रकोष्ठो मुष्टी रत्निरिहोच्यते || ५ || 

कर-एव कलांशेन हीनो रत्निरुदाहृतः | तदुक्तं 
नामलिङ्गानामनुशासनसंग्रहे || ६ || 

प्रकोष्ठो विस्तृतकरो हस्तोमुष्ट्या च बद्धया | सरत्निः 
स्यादरत्निः स निः कनिष्ठेन मुष्टिना || ७ || 

वस्तुतः परीषिष्टादेः स्मृतित्वात् स्मार्तकर्मणि | 
तदुक्तमङ्गलं विद्यादागमोक्तेषुकर्मसु | शारदाद्युक्तविधिना 
विद्याद्धस्तादि लक्षणम् || १ || 

पञ्चरात्रे तथाचोक्तं हस्तादीनां तु लक्षणम् | 
आचार्यदक्षिणकरे मध्यमाङ्गलिमध्यमे | पर्वणोरन्तरं 
दैर्घ्यं मात्राङ्गुलमुदाहृतम् || २ || 

परमाणुक्रमात् प्रोक्तो यवोऽष्टगुणितोङ्गुलः | मध्यस्य 
दैर्घ्यमानेन मात्राङ्गुलमुदाहृतम् || ३ || 

छन्दोगपरिशिष्टे यदङ्गुलस्य तु लक्षणम् | 
अङ्गुष्ठाङ्गुलमानं तु यत्रयत्रोपदिश्यते | तत्र तत्र 
बृहत्पर्वग्रन्थिभिर्मिनुयात् सदा || ४ || 

तथा कात्यायनेनापि उक्तमङ्गुल लक्षणम् | अङ्गुलस्य प्रमाणं 
तु षड्यवाः पार्श्वसम्मिताः || ५ || 

इदमप्यभियुक्तानां वचः सकल सम्मतम् | 
मध्याङ्गलीकूर्परयोर्मध्ये प्रामाणिकः करः || ६ || 

रत्निरङ्गुष्ठपर्वाणि संख्याया चैक विंशतिः | 
दशत्वङ्गुष्ठपर्वाणि प्रादेशः परिकीर्तितः || ७ || 

एवं विकल्प्य सिद्धान्तान् पुरश्चरण चन्द्रिकाम् | कुर्वताऽत्रैष 
सिद्धान्तः कृतो हस्तादिकर्मणि || ८ || 

सिद्धान्तः कल्पकारस्य वाक्यादत्र भविष्यति | कल्पकृद्वचनं 
साक्षाद्दृष्टवेदोपजीवकम् || ९ || 

स्मृतिकाराः स्मृतिं चक्रुरनुमायागमं ततः | समस्ते 
प्रपदस्ते (स्थे) वा यः स्यादूर्ध्वकरेण वै || १० || 

प्. १५७) पञ्चमोंऽशः स हस्तः स्यात् जिनांशस्तस्य चाङ्गुलम् | 
लवोष्टमोयवस्तस्य प्रोक्तं हस्तादि लक्षणम् || ११ || 

अङ्गुलं तु भवेन्भानं वितस्तिर्द्वादशाङ्गुलम् | तद्द्वयं 
हस्तमुदितं तत् किन्त्विति मतं परम् || १२ || 

अनयोर्विषयः प्रोक्तस्तत्रैवाङ्गुलयोर्यथा | यागोपकरणं 
सर्वं कुर्यान्मात्राङ्गुलेन वै || १३ || 

होमाङ्गानि स्रुवादीनि कुण्डमुष्ट्यङ्गुलानि च | मानाङ्गुलेन 
कुर्वीत यथाशास्त्रं विचक्षणः || १४ || 

कर्मणामथ सर्वेषां किष्कुरेवाथवा मतः | 
इत्याहुस्तत्त्वसिद्धान्त सारसंभारवेदिनः || १५ || 

अङ्गुलारत्निमुष्ट्यादि याजमानमिहोच्यते | नाचार्यस्य 
नवान्येषामृत्विजां विद्यते कदा || १६ || 

छन्दोगपरिशिष्टे यत्प्राह कात्यायनो मुनिः | 
मानक्रियायामुक्तायामनुक्ते मानकर्तरि | मानकृद्यजमानः 
स्याद्विदुषामेव निर्णयः || १७ || 

प्रकल्पयेत् स्रुचं यागे वक्ष्यमाणेन वर्त्मना | 
कारस्करेष्वामलकी पलाशखदिरेष्वपि || १८ || 

श्रीपर्णा शिंशपा शीरशाखिष्वेकतमं बुधः | गृहीत्वा 
विभजेद्धस्तमात्रं षट्त्रिंशता पुनः || १९ || 

विंशत्यंशैर्भवेदन्तो वेदी तैरष्टभिर्भवेत् || २० || 

एकांशेन मितः कण्ठः सप्तभागमितं मुखम् | 
वेदीत्र्यंशेन विस्तारः कण्ठस्य परिकीरितः || २१ || 

अग्रं कण्ठसमानं स्यान्मुखे मार्गं प्रकल्पयेत् | 
कनिष्ठाङ्गुलिमानेन सर्पिषो निर्गमाय वै || २२ || 

वेदीमध्ये विधातव्या भागेनैकेन कर्णिका | विदधीत 
बहिस्तस्या एकांशेनाभितो वटम् || २३ || 

तस्य खातं त्रिभिर्भागैर्त्तर्वृमर्धांशतो बहिः | 
अंशेनैकेन परितो दलानि परिकपयेत् || २४ || 

प्. १५८) पत्राण्यपि खनेदेतदूचिरे केचिदु (ल्व) णाः | 
तदत्रानुपदेशेन जाव (य) ते न मनोहरम् || २५ || 

मेखला मुखवेद्योः स्यात् परितोऽर्धांशमानतः | 
दन्तमूलाग्रयोः कुण्डौ (?) गुणवेदाङ्गुले क्रमात् || २६ || 

दन्ती युग्मयमांशैः स्यादण्डस्यानाह ईरितः | 
षड्भिरंशैः पुच्छभागो वेद्याः कूर्माकृतिर्भवेत् || २७ || 

हंसस्य वा हस्तिनो वा पत्रिणो वा मुखं लिखेत् | मुखस्य 
पृष्ठभागेऽस्याः संप्रोक्तं लक्षणं स्रुचः || २८ || 

स्रुचश्चतुर्विंशतिभिर्भागैरारचयेत् स्रुवम् | 
द्वाविंशत्यादण्डमानमंशैरेतस्य कीर्तितम् || १ || 

चतुर्भिरंशैरानाहः कर्षाज्यग्र(ग्रा) हितच्छिरः | 
अंशद्वयेन निखनेत् पङ्के मृगपदाकृतिम् || २ || 

दण्डमूलाग्रयोर्गुण्डी भवेत्कङ्कणभूषिता | स्रुवस्य 
लक्षणं प्रोक्तं सर्वतन्त्रानुसारतः || ३ || 

सुवर्णरूप्यताम्रैर्वा यद्वा लोहेन कल्पयेत् | स्रुक्स्रुवौ 
विधिवद्विद्वानिति फेत्कारिणीमतम् || ४ || 

मूले हानिकरं प्रोक्तं मध्ये शोककरं तथा | अग्रे 
व्याधिकरं प्रोक्तं स्रुवं धारयते कथम् || ५ || 

चतुरलंङ्ग परित्यज्याग्रे चैव द्विरष्टकम् | चतुरलंङ्गु तु 
तन्मध्ये धारयेच्छंखमुद्रया || ६ || 

हीयते यजमानो वै स्रुवमूलस्य दर्शनात् | 
तस्मात्सङ्गोपयेन्मन्त्री होमकाले यथाविधि || ७ || 

उत्तानेनैव हस्तेन अङ्गुष्ठाग्रेण पीडितम् | 
संहताङ्गुलिपाणिस्तु वाग्यतो जुहुयाद्धविः || ८ || 

पलाशपत्रे निश्छिद्रे रुचिरे स्रुक्स्रुवौमुने | कुर्यादश्वत्थपत्रे 
वा संक्षिप्ते होमकर्मणि || ९ || 

ततः प्रयोगान् कुर्वीत सिद्धवत् कथितान् पुरा | 
इदानीमभिधास्येऽत्र सम्यक् षट्कर्मलक्षणम् || १० || 

सर्वतन्त्रानुसारेण प्रयोगफलसिद्धिदम् | शान्तिवश्यस्तम्भनानि 
द्वेषणोच्चाटने ततः | मारणान्तानि शंसन्ति षट्कर्माणि 
मनीषिणः || ११ || 

प्. १६०) रोगकृत्याग्रहादीनां निराशः शान्तिरीरिता | 
वश्यंजनानां सर्वेषां विधेयत्वमुदीरितम् || १२ || 

प्रवृत्तिरोधः सर्वेषां स्तम्भनं समुदाहृतम् | स्निग्धानां 
द्वेषजननं मिथो विद्वेषणं मतम् || १३ || 

उच्चाटनं स्वदेशादेर्भ्रंशनं परिकीर्तितम् | प्राणिनां 
प्राणहरणं मारणं समुदाहृतम् || १४ || 

स्वदेवतादिक्कालादीन् ज्ञात्वा कर्माणि साधयेत् | रतिर्वाणी 
रमा ज्येष्ठा दुर्गा काली यथा क्रमात् | षट्कर्मदेवताः 
प्रोक्ताः कर्मादौ ताः प्रपूजयेत् || १५ || 

ईशचन्द्रेन्द्रनिर्-ऋतिर्वायवग्नीनां दिशोमताः | सूर्योदयं 
समारभ्य घटिकादशशः क्रमात् | ऋतवः स्युर्वसन्ताद्या 
अहोरात्रं दिने दिने || १६ || 

वसन्तग्रीष्मवर्षाभ्यः शरधेमन्तशैशिराः | हेमन्तः 
शान्तिके प्रोक्तो वसन्तो वश्यकर्मणि || १७ || 

शिशिरे सम्मानं ज्ञेयं विद्वेषे ग्रीष्म ईरितः | 
प्रावृडुच्चाटने ज्ञेया शरन्मारण कर्मणि || १८ || 

पद्माख्यं स्वस्तिको भूयो विकटं कुक्कुटं तथा | वक्रकं 
भद्रमित्याहु रासनानि मनीषिणः || १९ || 

जानुजङ्घान्तराले तु भुजयुग्मं प्रकाशयेत् | 
विकटासनमेतत्स्यादुपविश्योत्कटासने || २० || 

कृत्वोत्कटासनं पूर्वं समपादद्वयं ततः | अन्तर्जानु 
करद्वन्द्वं कुक्कुटासनमीरितम् || २१ || 

गुल्फौ च वृषणस्याधः सीरण्या (सीवन्याः) पार्श्वतोन्यसेत् 
| पार्श्वपादौ च पाणिभ्यां बद्धं भद्रासनं भवेत् || २२ || 

अन्यानि स्वस्तिकादीनि पुरा प्रोक्तानि वै क्रमात् | षड्मुद्राः 
क्रमतो ज्ञेयाः पद्मपाशगदाह्वयाः || २३ || 

मुसलाशनि खड्गाख्यास्ताः पुरोक्ता यथाक्रमात् | 
पद्मपाशादिका मुद्राः कथ्यतेऽशनि लक्षणम् || २४ || 

प्. १६१) कनिष्ठाङ्गुष्ठ युङ्मुद्रा त्रिकोणात्वशनिर्भवेत् | 
जलं शान्तिविधौ शस्तं वश्ये वह्निरुदीरितः || २५ || 

स्तम्भने पृथिवी ज्ञेया विद्वेषे व्योमकीर्त्तितम् | उच्चाटने स्मृतो 
वायुर्भूयोऽग्निर्मारणे मतः || २६ || 

तत्तद्भूतोदये सम्यक् तत्तन्मण्डल संयुतम् | 
तत्तत्कर्मविधातव्यं मन्त्रिणा निशितात्मना || २७ || 

दण्डाकारागतिर्भूमेः पुटयोरुभयोरधः | तोयस्य 
पावकस्योर्ध्वं गतिस्तिर्यङ्नभस्वतः || २८ || 

गतिर्व्योम्नो भवेन्मध्ये भूतानामुदयः स्मृतः | धरणेरुदये 
कुर्यात् स्तम्भनं वश्यमात्मवित् || २९ || 

शान्तिकं पौष्टिकं कर्म तोयस्य समये वसोः | मारणादीनि 
मरुतो विपक्षोच्चाटनादिकम् || ३० || 

क्ष्वेडादिनाशनं शस्तंमुदये च विहायसः | भूतानामुदयः 
प्रोक्तस्तेषां वक्ष्यामि मण्डलम् || ३१ || 

वृत्तं दिवस्तत्षड्बिन्दुलाञ्छितं मातरिश्वनः | त्रिकोणं 
स्वस्तिकोपेतं वह्नेरर्धेन्दुसंयुतम् || ३२ || 

अम्भोजमम्भसो भूमेः चतुरस्रं सवज्रकम् | 
तत्तद्भूतसमाभानि मण्डलानि विदुर्बुधाः || ३३ || 

वर्णैस्तैरञ्चितान्याहुः स्वस्वनामावृतान्यपि | स्वच्छं 
वियन्मरुत्कृष्णो रक्तोऽग्निर्विशदं पयः || ३४ || 

पीता भूमिः पञ्चभूतान्येवमुक्तानि रूपतः | वर्णाः 
प्रोक्ताः पुरातेषां कुलाकुलपरीक्षणे || ३५ || 

शीतांशुसलिलक्षोणीव्योमवायुहविर्भुजाम् | वर्णाः 
स्युर्यन्त्रबीजानि षट्कर्मसु यथाक्रमम् || ३६ || 

ग्रथनं च विदर्भश्च सम्पुटो रोधनं तथा | योगः पल्लव 
इत्येते विन्यासाः षट्सु कर्मसु || ३७ || 

मन्त्रार्णान्तरितान् कुर्यान्नामवर्णान् यथाविधि | ग्रथनं 
तद्विजानीयात्प्रशस्तं शान्तिकर्मणि || ३८ || 

प्. १६२) मन्त्रार्णद्वन्द्वमध्यस्थं साध्यनामाक्षरं लिखेत् | 
विदर्भ एषु (ष) विज्ञेयो मन्त्रिभिर्वश्यकर्मणि || ३९ || 

आदावन्ते च मन्त्रः स्यान्नाम्नोऽसौ सम्पुटो मतः | एष 
संस्तम्भने शस्त इत्युक्तं मन्त्रवेदिभिः || ४० || 

नाम्न आद्यन्तमध्येषु मन्त्रः स्थाद्रोधनं मतम् | 
विद्वेषणविधानेषु प्रशस्तमिदमीरितम् || ४१ || 

मन्त्रस्यान्ते भवेन्नाम योगः प्रोच्चाटने मतः | अन्ते नाम्नो 
भवेन्मन्त्रः पल्लवो मारणे मतः || ४२ || 

सितरक्तपीतमिश्रकृष्णधूमाः प्रकीर्त्तिताः | वर्णतो 
मन्त्रसम्प्रोक्ता देवताः षट्षु कर्मसु || ४३ || 

पञ्चमी च द्वितीया च तृतीया सप्तमी तथा | 
बुधेज्यरविसंयुक्ता शान्तिकर्मणि पूजिता || ४४ || 

गुरुचन्द्रयुता षष्ठी चतुर्थी च त्रयोदशी | सप्तमी 
पौष्टिके शस्ता अष्टमी नवमी तथा || ४५ || 

दशम्येकादशी चैव भानुशुक्रदिनान्विता | 
आकर्षणेत्वमावास्या नवमी प्रतिपत्तथा || ४६ || 

पौर्णमासी चन्द्रभानुयुता विद्वेष कर्मणि | कार्ष्णी 
चतुर्दशीतद्वदष्टमी मन्दतारका || ४७ || 

उच्चाटने तेऽतिशस्ताः प्रदोषेषु विशेषतः | 
चतुर्दश्यष्टमी कृष्णा अमावास्या तथैव च || ४८ || 

नन्दा चार्कदिनोपेता पञ्चमी सप्तमी तथा | पौर्णमासी च 
विज्ञेया तिथिः स्तम्भनकर्मणि || ४९ || 

शुभग्रहे शुभं कुर्यादशुभान्यशुभोदये | रौद्रकर्मणि 
रिक्तार्के मृत्युयोगे च मारणम् || ५० || 

मन्त्राणां लिखनद्रव्यं चन्दनं रोचना निशा | 
गृहधूमश्चिताङ्गारो मारणेऽष्टविषाणि च || ५१ || 

श्येनाग्निनोनपिन्तानि धत्तूरकरसन्तथा | 
गृहधूमास्त्रिकटुकं विषाष्टकमुदाहृतम् || ५२ || 

प्. १६३) देवताकालमुद्रादीन् ज्ञात्वा सम्यग्विचक्षणः | 
षट्कर्माणि प्रयुञ्जीत यथोक्तफलसिद्धये || ५३ || 

षट्कर्मणां बहिर्भूते कुर्यात्कर्माणि मन्त्रवित् | शान्तिकस्य 
विधानानीत्यूचिरे साम्प्रदायिकाः || ५४ || 

कर्मणा प्रबलेनैव प्रतिबन्धे विरोधिना | यदि सिद्धिं न लभते 
द्विस्त्रिर्वा पुनराचरेत् || ५५ || 

दैवेनोपहतोऽत्यन्तमैहिकानि न कारयेत् | नापराधोऽस्त्यत्र 
किञ्चिदुपहासमवाप्नुयात् || ५६ || 

अथातः संप्रवक्ष्यामि मन्त्रांस्तन्त्रेषु गोपितान् | 
प्रसिद्धानप्रसिद्धांश्च नीलसारस्वतादिकान् || १ || 

दक्षिणामूर्त्तितन्त्रोक्तानपि फेत्कारिणीगतान् | 
तत्तत्प्रसिद्धविविधप्रबन्धपटलस्थितान् || २ || 

न ब्रवीमि तथा कांश्चित्साधकालस्यकारणात् | आदौ 
त्रिपुरभैरव्या वाग्भवं बीजमुद्धरेत् || ३ || 

तारेण परमां देवीं सम्पुटीकृत्यमन्त्रवित् | 
सरस्वत्यैनमश्चान्ते रुद्रसंख्याक्षरो मनुः || ४ || 

ऋषिःस्याद्दक्षिणामूर्तिः छन्दोगायत्रमीरितम् | 
पारिजातेश्वरी वाणी देवता समुदीरिता || ५ || 

अत्रिर्वरुणसंरुद्धोदवाग्वादिनि च द्वयम् | वागीश्वर्या 
दशार्णोऽयं मन्त्रो वाग्विभवप्रदः | ऋषिः कण्वोविराट् 
छन्दो देवता वाक् समीरिता || ६ || 

हृदयान्ते भगवति वदशब्दद्वयं तथा | वाग्देवि 
वह्निजायान्तं वाग्भवाद्यं समुद्धरेत् | मनुं 
षोडशवर्णाढ्यं वागैश्वर्यफलप्रदम् || ७ || 

तारो मायाधवोबिन्दुशक्तिस्तारं सरस्वती | ङेन्तानत्यन्तिको 
मन्त्रः प्रोक्त एकादशाक्षरः || ८ || 

वाचस्पतेऽमृते भूयः प्लूवः प्लूरिति कीर्तयेत् | वागाद्यो 
मुनिभिः प्रोक्तो रुद्रसंख्याक्षरो मनुः || ९ || 

तोयस्थं शयनं विष्णोः सकेवलचतुर्मुखम् | बिन्दुर्घांशयुतो 
वह्निः बिन्दुसद्याम्बुवान् भृगुः | उक्तानि त्रीणि बीजानि सद्भिः 
सारस्वार्थिनाम् || १० || 

प्. १६५) [वाग्भवं वामनेत्रं च बिन्दुमद्भुवनेश्वरी | उक्तानि 
त्रीणि बीजानि ऋष्याद्येतस्य पूर्ववत् || ११ || 

शक्तिमादौ समुद्धृत्य त्रीङ्कारं च ततो वदेत् | दीर्घं 
तनुच्छदं चान्ते नीलसारस्वतो मनुः] || १२ || 

तारादिकः फडन्तोऽसावुक्तस्तारामनुः पृथक् | तारहीनः 
फडन्तश्चेदुक्ता चैकजटा पृथक् || १३ || 

कथ्यते ऋषिरक्षोभ्यो बृहतीच्छन्द ईरितम् | देवता देशिकैरत्र 
कथितैव यथाक्रमात् || १४ || 

लज्जायुगं वधूबीजं ततो दीर्घं तनुच्छदम् | सारस्वतोऽपरो 
मन्त्रः कथितश्चतुरक्षरः || १५ || 

तदन्ते यदि फट्कारो मनुःपञ्चाक्षरोऽपरः | 
तारशक्तिवधूबीजान्यन्ते दीर्घं तनुच्छदम् || १६ || 

अस्त्रमग्निवधूरन्ते मनुः सप्ताक्षरोऽपरः | मन्त्रशास्त्रेषु 
संप्रोक्तस्तथा दीर्घेण वर्मणा | पुटितं च 
वधूबीजमपरोऽसौ गुणाक्षरः || १७ || 

वकारौ रेफवामाक्षि बिन्दुयुक्तौ त्रितत्त्वफट् | तारं पद्मे 
युगं पश्चान्महापद्मे समीरयेत् || १८ || 

पद्मावति द्विठान्तैकजटा सप्तार्णवर्णयुक् | द्वादशस्वरगो 
बिन्दुर्बालाबीजमिदं भवेत् || १९ || 

वान्तं वह्निसमारूढं वामनेत्रेन्दुसंयुतम् | बीजमेतच्छ्रियः 
प्रोक्तं चिन्तारत्नमिवापरम् | ऋषिर्भुगुर्निवृच्छन्दो देवता 
श्रीः समीरिता || २० || 

वाग्भवं वनिता विष्णोर्माया मकरकेतनः | चतुर्बीजात्मको 
मन्त्रः चतुर्वर्गफलावहः || २१ || 

दीर्घामारादिसर्गान्तौ ब्रह्मभानुर्वसुन्धरा | वान्तेसिन्यै 
प्रिया वह्नेर्मनुः प्रोक्तो दशाक्षरः | ऋषिर्दक्षो विराट् छन्दो 
देवताः श्रीः समीरिता || २२ || 

वाग्भवं शम्भुवनिता रमामकरकेतनः | तार्तीयञ्च जगत् 
पाशौ वह्निबीज समुज्ज्वलः || २३ || 

प्. १६६) अर्घांशाढ्यो भृगुस्त्यैहृन्मन्त्रोऽयं द्वादशाक्षरः 
| महालक्ष्म्याः समुद्दिष्टस्ताराद्यः सर्वसिद्धिदः || २४ || 

ऋषिर्ब्रह्मा समुद्दिष्टश्छन्दो गायत्रमीरितम् | देवता 
जगतामादिर्महालक्ष्मीः समीरिता || २५ || 

शम्भुपत्नी श्रिया रुद्धा कामो भगवती मही | ब्रह्मादित्यौ 
धरा दीर्घा लक्षादिर्भगवान्मरुत् || २६ || 

प्रसीदयुगलं भूयः श्रीरुद्धा भुवनेश्वरी | महालक्ष्मि 
नमोऽन्तः स्यात् प्रणवादिरयम्मनुः | सप्तविंशत्यक्षराद्यः 
प्रोक्तः सर्वसमृद्धिदः || २७ || 

चन्द्रेशमादलक्ष्मेश बह्निदीर्घाक्षिमण्डितम् | 
बिन्दुध्रुवेश्वरीयुक्तं श्रीबीजपुटितं भवेत् || २८ || 

ऋषिर्हरिस्तथाछन्दो गायत्री चास्य सम्मता | देवता मोहिनी 
लक्ष्मीर्महा साम्राज्यदा भवेत् || २९ || 

नकुलीशोग्निमारूढो वामनेत्रार्ध चन्द्रवान् | बीजं तस्याः 
समाख्यातं सेवितं सिद्धिकांक्षिभिः || ३० || 

ऋषिः शक्तिर्भवेच्छन्दो गायत्री देवता मनोः | कथिता 
सुरसंघेन सेविता भुवनेश्वरी || ३१ || 

वाग्भवं शम्भुवनिता रमा बीजत्रयात्मकम् | मन्त्रं 
समुद्धरेन्मन्त्री त्रिवर्गफलसाधनम् || ३२ || 

वाग्बीजपुटिता माया विद्येयं त्र्यक्षरी मता || ३३ || 

अनन्तो बिन्दुसंयुक्तो माया ब्रह्माग्नितारवान् | पाशादित्र्यक्षरो 
मन्त्रः सर्ववश्यप्रदायकः | ऋष्याद्याः पूर्वमुक्ताः 
स्युर्देवता भुवनेश्वरी || ३४ || 

तारो माया वर्मबीजमृद्धिरीश्वरसंयुता | कूर्मस्तदन्तो 
भगवान् क्षन्त्री (स्त्री) दीर्घंतनुच्छदम् || ३५ || 

संवर्त्तो भगवान् माया फडन्तो द्वादशाक्षरः | मुनिरर्जुन 
आख्यातो विराट् छन्दःसमीरितम् | त्वरिता देवता प्रोक्ता 
पुरुषार्थफलप्रदा || ३६ || 

प्. १६७) कवचं भगवांश्चन्तो मेरुः सर्गसमन्वितः | त्रिकण्ठ 
(ण्ट)की समाख्याता विद्या वर्णत्रयात्मिका || ३७ || 

क्षेरुद्धा स्त्री त्रिवर्णेयं विद्या वश्यत्रिकण्टकी || ३८ || 

तारो मायावाग्भवान्ते नित्यक्लिन्ने मदद्रवे | * * * * वह्निजायान्तो 
मन्त्रः पञ्चदशाक्षरः || ३९ || 

वाग्भवं मान्मथं बीजं नित्यक्लिन्ने मदौ पुनः | द्रवे 
वह्निवधूर्मन्त्रो द्वादशार्णोऽयमीरितः | ऋषिः संमो (ह) 
नश्छन्दो निवृन्नित्या च देवता || ४० || 

वाङ्मायानन्तरं भूयो नित्यक्लिन्ने मदद्रवे | द्विचान्तो 
रविसंख्यार्णो मन्त्रोवश्यप्रदायकः || ४१ || 

अङ्गिराः स्यादृषिस्त्रिष्टुप् छन्दो मुनिभिरीरितम् | वज्र 
प्रस्तारिणी प्रोक्ता देवताभीष्ट दायिनी || ४२ || 

भुवनेशीं समुच्चार्य नित्यक्लिन्ने मदद्रवे | नवाक्षरा च 
विद्येयं द्विचान्तोरुद्रवर्णभाग् || ४३ || 

श्रीमायामदनैः प्रोक्तो मन्त्रोबीजत्रयात्मकः | ऋषिः 
सम्मोहनश्छन्दो गायत्रं त्रिपुटेश्वरी || ४४ || 

पाशाङ्कुशपुटाशक्तिर्झिण्टीशो गगनं मरुत् | परमेश्वरि 
शब्दान्ते द्विचान्तः प्रणवादिकः | अश्वारूढो मनुः 
प्रोक्तस्त्रयोदशभिरक्षरैः || ४५ || 

माया हृद्भगवत्यन्ते माहेश्वरि पदं भवेत् | अन्नपूर्णे 
ठयुगलं मनुः सप्तदशाक्षरः || ४६ || 

पराश्रीकामयुगलं तदन्ते भगवत्यथ | माहेश्वरि 
ततश्चान्नपूर्णे स्वाहा ध्रुवादिवान् || ४७ || 

द्विदशार्णो मुनिर्ब्रह्मा पंक्तिश्छन्दोऽभिधीयते | 
अन्नपूर्णेश्वरी सिद्धा देवता समुद्रीरिता || ४८ || 

माया पद्मावतिपदं ततः पावकवल्लभा | सप्तार्णो 
मनुराख्यातः सर्ववश्यप्रदायकः || ४९ || 

प्. १६८) दान्तावर्घांशबिद्वन्तौ बीजे धूमावति द्विठम् | 
पिप्पलादो मुनिश्छन्दो निवृद्धूमावतीमनुः || ५० || 

परा ज्वालामुखीत्यन्ते द्विठं सप्ताक्षरो मनुः | मायाऽत्रिः 
कर्णबिन्द्वाढ्यो भूयोऽसौ सर्गवान् भवेत् || ५१ || 

पञ्चान्तकः प्रतिष्ठावान् मारुतो भौतिकासनः | तारादि 
हृदयान्तोऽयं मन्त्रो वस्वक्षरात्मकः || ५२ || 

ऋषिः स्यान्नारदश्छन्दो गायत्री देवता मनोः | 
दुर्गासमीरितासद्भिर्दुरितापन्निवारिणी || ५३ || 

भान्तं वियत्सनयनं श्वेतो मर्द्ध (र्ग) नि ठद्वयम् | 
अष्टाक्षरी समाख्याता विद्या महिषमर्दिनी || ५४ || 

तारे दुर्गे युतं रक्तमन्त्योढान्तं सलोचनम् | द्विचान्ता जय 
दुर्गेयं विद्या वेद्या दशाक्षरी || ५५ || 

वदेन्महिषशब्दान्ते हिंसिके कूर्चमुच्चरेत् | अस्त्रं च 
वह्निजायान्तो मनुरेष दशाक्षरः || ५६ || 

ज्वल ज्वलपदस्यान्ते शूलिनिद्वितयं ततः | दुष्टग्रह * * * 
मस्त्रान्ते वह्निजायावधिर्मनुः || ५७ || 

अष्टादशाक्षरैः प्रोक्तो ग्रहक्षुद्रारिनाशकः | 
ऋषिर्दीर्घतमाः प्रोक्तः ककुप् छन्द उदाहृतम् | शूलिनी 
देवता प्रोक्ता समस्तसुरवन्दिता || ५८ || 

उत्तिष्ठपदमाभाष्य पुरुषिस्यात्पदं पुनः | पितामहः 
सनेत्रेन्दुः स्वपिषिस्याद्भयं च मे || ५९ || 

समुपस्थितमुच्चार्य यदिशक्यमनन्तरम् | अशक्यं वा पुनस्तन्मे 
वदेद्भगवतिं ततः || ६० || 

शमयाग्निवधूः सप्तत्रिंशदर्णात्मको मनुः | 
ऋषिरारण्यकश्छन्दोऽप्यत्युनुष्टुबुदाहृतम् | देवता 
वनदुर्गाख्या सर्वदुर्गविनाशिनी || ६१ || 

कामबीजपुटं तारयुगं रामेश्वरीरयेत् | कूर्चयुग्मान्तरे 
शक्तिरस्त्रं वह्निवधूर्भवेत् || ६२ || 

प्. १६९) रामेश्वरीयं ताराद्या विद्या पञ्चदशाक्षरी | 
शक्तित्रितत्त्ववाग्बीजं तारमन्त्रान् समुद्धरेत् || ६३ || 

वज्रवैरोचनीत्यन्ते भगवान्मारुतो भवेत् | कूर्चमस्त्रं (न्त्रं) 
द्विचान्तोऽसौ त्रिशक्तिस्तावदक्षरी || ६४ || 

तारं ततो वज्रपदं ततो वैरोचनी भवेत् | भगवान्मारुतो 
मायायुगं चास्त्रं द्विठं भवेत् | त्रयोदशाक्षरश्चैष 
छिन्नमस्तामनुर्भवेत् || ६५ || 

आदिलक्ष्मी शक्तिकूर्चवाग्बीजानि समुद्धरेत् | वज्रवैरोचनीये 
स्यान्मायायुग्मं फडुच्चरेत् || ६६ || 

वहिजायावधिर्मन्त्रः प्रत्येकं बहुशो भवेत् | बीजैः 
पञ्चभिराद्यन्तमध्येषु मिलितैः पृथक् || ६७ || 

व्यस्तैरनुक्रमोक्तैश्च छिन्नमस्तां प्रकीर्तयेत् | ऋषिः 
सम्राडिह प्रोक्तश्छन्दोऽस्या भैरवं भवेत् || ६८ || 

वियद्भृगुहुताशस्थो भौतिको बिन्दुशेखरः | 
वियत्तदादिकेन्द्राग्निस्थितं वामाक्षि बिन्दुमत् || ६९ || 

आकाशभृगुवह्निस्थो मनुः सर्गेन्दुखण्वान् | वाग्भवं 
प्रथमं बीजं कामबीजं द्वितीयकम् || ७० || 

तृतीयं शक्तिबीजाख्यं त्रिभिर्बीजैरुदाहृता | 
पञ्चकूटात्मिका विद्या वेद्या त्रिपुरभैरवी || ७१ || 

ऋषिः स्याद् दक्षिणामूर्तिश्छन्दः पंक्तिः समीरितम् | देवता 
देशिकैरुक्ता देवी त्रिपुरभैरवी || ७२ || 

आद्यन्तौ रेफरहितावन्ते बिन्दुं परित्यजेत् | मध्यमे 
चन्द्रबीजाधः शिवबीजमिति क्वचित् || ७३ || 

कान्तान्तं वान्तसंयुक्तमकुलान्तं च नान्तवत् | 
षट्कूटमेतत्कथितं बिन्दुनादयुतं क्रमात् || ७४ || 

तारं कामो नमोऽन्तश्चेत्तद्देवी हृदयं भवेत् | 
पूर्वोक्तभैरवीमन्त्रे कामकूटे परा शिवाम् || ७५ || 

प्. १७०) हित्वोच्चरेत्तदा देवी भैरवी डामरी भवेत् | तारक्ष्मा 
मादनं बीजं शिवमत्र त्रिधा भवेत् || ७६ || 

अर्केण चेन्दुकलया क्रमात्तं मान्ततं कुरु | बिन्दुनादात्मकं 
चाद्ययुग्ममन्त्यं विसर्गवत् || ७७ || 

षट्कूटभैरवी देवी ऋष्यादि त्रिपुरेशिवत् | 
षट्कूटभैरवीवर्णान् संहारक्रमतो लिखेत् || ७८ || 

तथा सामान्यनित्येयं भैरवी भयहृद्भवेत् | 
डामरेश्वरभैरव्याः कामं हित्वा सुरेश्वरि || ७९ || 

बिन्दुनादकलाक्रान्तं शक्तिबीजं समालिखेत् | भयविध्वंसिनी 
नाम भैरवी समुदाहृता || ८० || 

पञ्चभिस्त्रिपुराबाणैर्विद्या पञ्चाक्षरी भवेत् | ऋषिरस्यास्तु 
मदनो गायत्रं छन्द उच्यते | कामेश्वरीव पुजादि देवता 
चेयमीश्वरी || ८१ || 

अधरो बिन्दुनादाढ्यो ब्रह्मेन्द्रस्थः शशीयुतः | द्वितीयं 
भृगुसर्गाढ्यो मनुस्तार्त्तियमीरितम् || ८२ || 

आदिमादिञ्च मध्यं च मध्यं मध्यं तथान्तिमम् | अन्त्यमन्त्यं 
तथादिं च सैव शीघ्रफला भवेत् || ८३ || 

नवार्णा त्रिपुरेशानी प्रणवेन दशाक्षरी | 
ऋषिःस्याद्दक्षिणामूर्तिश्छन्दः पंक्तिरुदीरितम् | देवता 
त्रिपुरेशानी भजतां कामदो मणिः || ८४ || 

शिवचन्द्राग्निदीर्घाक्षी बिन्दुनादात्मकं ततः | 
चन्द्रेशवह्निवामाक्षिबिन्दुनादमयं भवेत् || ८५ || 

शक्तिं कलाढ्यमन्त्ये च चतुर्बीजमुदाहृतम् | श्रीबीजं 
कुरुतार्त्तीयं विद्या वेदाक्षरी भवेत् || ८६ || 

शक्तिबीजं वाग्भवे तत् काम बीजन्तु पूर्ववत् | अन्त्यं 
शिवसमायुक्तं त्रिपुरेश्या महेश्वरि | इयं तु ललिता देवी 
सर्वसौभाग्यदा भवेत् || ८७ || 

प्. १७१) केवलं कामबीजन्तु कामेशीमनुरुच्यते | ऋषिः कालेऽस्य 
मन्त्रस्य गायत्रं छन्दं उच्यते | कामेश्वरी समाख्याता 
देवता जगदीश्वरी || ८८ || 

वदद्वन्द्वं वादिनीति वाङ्मध्ये परिनिःक्षिपेत् | हंसैकं 
वाग्भवे देवि नित्यक्लेदिनि चालिखेत् || ८९ || 

महाक्षोभं कुरुद्वन्द्वं शिवचन्द्रकलानलान् | 
वामाक्षिबिन्दुनादान्तान् तारबीजं ततो लिखेत् || ९० || 

मोक्षं कुरुयुगं हंसः शक्रस्वरविसर्गवान् | इयं 
सञ्जीवनीदेवी ऋषिरस्याः सितो भवेत् | गायत्रं छन्द 
आख्यातं देवता जीवनी भवेत् || ९१ || 

वाग्भवं त्रिपुरेशान्या हित्वा तत् संलिखेत् पुनः | 
कामशक्तिद्वयान्तश्च विद्येयं त्र्यक्षरी भवेत् | त्रिपुरेशीव 
ऋष्यादि देवी कामेश्वरी मता || ९२ || 

प्रणवान्तेङ्कुशयुगं तन्मध्ये च भरें(भवें) लिखेत् | 
चवर्गमन्त्यहीनं तु विलिखेद्वह्निसंस्थितम् || ९३ || 

चतुर्दशस्वरोपेतं बिन्दुनादाङ्कितं पृथक् | स्वाहान्तो मनुरेष 
स्याद् भरेण्डा देवता भवेत् || ९४ || 

परां विलिख्य वह्न्यन्ते वासिन्यै नम इत्यपि || ९५ || 

अष्टार्णेयं महेशानी देवता वह्निवासिनी | ऋषिरस्या 
वसिष्ठः स्याद्गायत्रं छन्द उच्यते || ९६ || 

नित्यक्लिन्नां समालिख्य मुखे तारं समालिखेत् | हृल्लेखान्ते 
कथं (फरैं) माया चन्द्रबीजं विसर्गवत् || ९७ || 

चतुर्दशाक्षरी विद्या ऋषिर्ब्रह्मा निगद्यते | छन्दो 
गायत्रमित्युक्तं देवीवज्रेश्वरी भवेत् || ९८ || 

भुवनेशीं समुच्चार्य शिवदूत्यै नमो वदेत् | सप्तार्णा 
शिवदूतीयं त्रैलोक्यक्षोभणी भवेत् | रुद्रो मुनिस्तु गायत्री 
छन्दोऽस्यां देवतेरिता || ९९ || 

प्. १७२) जीववारुणताराढ्यं सर्वान्ते मङ्गलापदम् | ङेचान्ते 
नम आलिख्य नवार्णा सर्वमङ्गला | ऋषिश्छन्दो महेशानि 
गायत्री छन्द उच्यते || १०० || 

ओङ्कारं बीजमुच्चार्य नमो भगवतीत्यपि | ज्वालामालिनि देवेशि 
सर्वभूतान्तिमं लिखेत् | ज्वालामालिन्यसौ प्रोक्ता भजतां 
कामदो मणिः || १०१ || 

शिवश्च चन्द्रजान्ताग्निरुद्रस्वरविभूषिताः | विजयां जयदां 
देवीमनेन विधिनोद्धरेत् | ककानुग्रहबिन्द्विन्दु भूषितं 
मनुमालिखेत् || १०२ || 

ऋषिर्ब्रह्मास्य मन्त्रस्य गायत्री छन्द उच्यते | विचित्रा देवता 
प्रोक्ता भजतां कामदो मणिः || १०३ || 

वानया पुटितां कुर्यात्तथा वै नित्यभैरवीम् | 
पञ्चबाणांश्च देवेशि नित्या शक्राक्षरी भवेत् | अन्ये च बहवो 
भेदा नोक्ता विस्तरकारणात् || १०४ || 

मादनं तदधः शक्तिस्तदन्ते बिन्दुमालिनी | ऐन्द्रं च 
भुवनेशानीबीजं तद् वाग्भवं भवेत् || १०५ || 

शिवबीजं त्रिधाकृत्वा सृष्टि स्थितिलयक्रमात् | द्वयमाद्येन 
रहितमाद्याधो मदनाक्षरम् || १०६ || 

परस्थित शिवाधस्तादिन्द्रबीजं नियोजयेत् | 
तथालयशिवाधोऽपि वह्निस्तूर्यस्वरेन्दुमान् | एवमेतन्महाबीजं 
कामबीजं महोदयम् || १०७ || 

मायाबीजं महेशानि मादनं शक्रसंयुतम् | चन्द्रबीजं 
केवलं तु विनियोज्य वरानने || १०८ || 

संहारक्रमयोगेन शक्तिबीजंसमुद्धरेत् | आद्यबीजे स्वरौ 
मुक्त्वा शिवशक्ती पुरो वदेत् | श्रीविद्येयं क्वचित्प्रोक्ता देवता 
पुरसुन्दरी || १०९ || 

प्रथमायास्तु विद्यायाः शक्तिं तुर्यञ्च सुन्दरि || ११० || 

हित्वा मुखे शिवेन्दुभ्यां लोपामुद्रा त्वियं भवेत् | तस्या एव तु 
विद्यायास्तार्तीयं सुरवन्दिते || १११ || 

प्. १७३) स (म) हाद्यं शक्तिबीजं स्याद्विद्यागस्त्येन पूजिता | 
लोपामुद्राप्रभावेण साक्षाद्ब्रह्मस्वरूपिणी || ११२ || 

उद्धरेदथवा देवीं शक्तिमादनमध्यगम् | शिवं 
कुर्याद्वाग्भवे तु शिवाद्यं कामबीजकम् || ११३ || 

चन्द्राद्यं तु तृतीयं स्याद्विद्येयं मानवी भवेत् | अन्ये च 
बहवो भेदा नोक्ता विस्तरकारणात् | ऋषिः 
स्याद्दक्षिणामूर्त्तिश्छन्दः पंक्त्याह्वयं भवेत् || ११४ || 

[जीवः शिवयुगं जीवकान्तकान्ता शिवेन्दु मत् | एतदाद्यं च 
मध्यं च हंसयुक्क्ष्माक्षहेन्दुमत् || ११५ || 

अन्ते तु हलसत्केन्दु क्षहेन्द्वाकाशमण्डितम् | दक्षिणामूर्त्ति 
(तन्त्रे तु) त्रिकूटमिदमुक्तवत्] || ११६ || 

लक्ष्मीमाये पुनस्तारः परा लक्ष्मीः कुमारिका | विद्याव्यस्ता 
ततो बाला श्रीः परा षोडशाक्षरी || ११७ || 

द्वितीयस्यादियुग्मं तु विपरीतं लिखेत्सुधीः | बालां 
चान्तर्मुखं कृत्वा विलिखेत्तदनन्तरम् || ११८ || 

तारं मायां ततो लक्षीं क्रमात्कूटत्रयं लिखेत् | बालया 
सम्पुटं कुर्याद्रमाख्या परमेश्वरी || ११९ || 

चन्द्रान्तं वारुणान्तं च शक्रादिसहितं पृथक् | वामाक्षि 
बिन्दुनादान्तमादौ व्यत्यासतो लिखेत् || १२० || 

अन्तर्मुखा कुमारी च पञ्चभिः पुटितं लिखेत् | षट्कूटं 
षोडशार्णेयं प्रोक्ता तन्त्रान्तरे क्रमात् || १२१ || 

तारमायादिबीजानि विद्या सट्कूटकं भवेत् | ऋष्यादिः 
पूर्ववद्भेदा नोक्ता विस्तरकारणात् || १२२ || 

ब्रह्माचाधारशक्तिश्च कलास्मरपुरन्दराः | एतान् संयोज्य 
परत ईश्वरीं योजयेच्छिवे || १२३ || 

चन्द्रबीजं तदादिस्थं शिवबीजं नियोजयेत् | मादनं 
शक्रबीजस्थं योजयेद्भुवनेश्वरीम् || १२४ || 

शिवबीजं मादनस्थं शक्रषष्ठसमन्वितम् | 
रक्तसप्तमशक्रस्थं मायाबीजं समुद्धरेत् || १२५ || 

प्. १७४) तुण्डाक्षरीशिवादिस्थं मरुदिन्द्रसमन्वितम् | 
धराधरसुताबीजमेकत्रापि नियोजयेत् || १२६ || 

वक्त्राच्चतुर्थबीजाधः क्रोधीशं च नियोजयेत् | पिनाकीशं 
चन्द्रसंस्थमाकाशं रक्तसंस्थितम् || १२७ || 

चतुर्थस्वरसंयुक्तं नादबिन्दुविभूषितम् | सर्वमेकत्र संयोज्य 
पञ्च पञ्चाक्षरो भवेत् | पञ्चकूटात्मिका विद्या पञ्चमी 
परदेवता || १२८ || 

वाङ्मायाकमलास्तारनमोन्ते भगवत्यथ | श्रीमातङ्गेश्वरि 
वदेत् सर्वजनमनोहरि || १२९ || 

सर्वादिसु (मु) खराज्यन्ते सर्वादिसु (मु) खरञ्जिनि | 
सर्वराजवशं पश्चात् करिसर्वपदं ततः || १३० || 

स्त्रीपुरुषवशं ब्रह्मानेत्रमग्न्यासनं ततः | 
सर्वदुष्टमृगवशं करि सर्वभृगुस्त्वर || १३१ || 

शङ्करि स्यात्सर्वलोकममुकं शिव अग्ररिः | वशमानय 
जायाग्नेरष्टाशीत्यक्षरो मनुः || १३२ || 

नमः पाशाङ्कुशौद्वेधा फट् स्वाहा कालिकालिके | 
दीर्घंतनुच्छदं काली मनुः पञ्चदशाक्षरः || १३३ || 

प्रासादान्ते वदेत्कालि महाकालिपदं वदेत् | कलावक्षियुतौ 
द्वेधा तदन्ते च फडुच्चरेत् || १३४ || 

स्वाहा चतुर्दशार्णोऽयं महाकालीमनुर्भवेत् | लज्जाबीजं 
ततः कूर्चं फडन्ता त्र्यक्षरी भवेत् || १३५ || 

प्रलयाग्नी सरुधिरावूर्ध्वकेशीसमन्वितौ | 
नादविन्दुसमायुक्तावेवं क्रोधद्वयं पुनः || १३६ || 

गुणाक्षरमनुरसौ कौमार्याः कामदो मणिः | 
उच्छिष्टपदमाभाष्य वदेच्चाण्डालिनीत्यपि || १३७ || 

तदन्ते सुमुखीदेवीं महायुक्तापिशाचिनीम् | शक्तिबीजं 
ततष्टान्तो गुणशः सर्गबिन्दुवा (मा) न् || १३८ || 

प्. १७५) अथवोच्छिष्टचान्तानि (ण्डालि) मातङ्गिपदमीरयेत् | 
ततः सर्ववशं चान्ते करिहृद्वह्निवल्लभा | एकोनविंशता 
वर्णैः सर्वाभीष्टकरो भवेत् || १३९ || 

शक्तिबीजं त्रिगुणितं भृगुः सर्गयुतोभवेत् | 
महाश्वेतामनुरसौ सम्प्रोक्तश्चतुरक्षरः || १४० || 

पञ्चान्तकं शशियुतं बीजं गणपतेर्विदुः | गणकः 
स्यान्मुनिश्छन्दो निवृद्विघ्नोऽस्य देवता || १४१ || 

चतुरीयो विलोमेन ध्रुवादिर्बिन्दुसंयुतः | वैघ्नो मन्त्रो 
हृदन्तोर्च्चाविधौहोमेहि (द्वि) चा (ठा) न्तिकः || १४२ || 

श्रीशक्तिस्मरभूविघ्नबीजानि प्रथमं वदेत् | ङेन्तं 
गणपतिं पश्चाद्वरान्ते वरदं पदम् || १४३ || 

उक्त्वा सर्वजनं मेऽन्ते वशमानय ठद्वयम् | 
अष्टाविंशत्यक्षरोऽयं ताराद्यो मनुरीरितः || १४४ || 

गणकः स्यादृषिश्छन्दो गायत्री निवृदन्विता | इदं 
गृहाणवदतो वर्मास्त्रानलवल्लभा | चतुर्दशाक्षरी प्रोक्ता 
महाकाली ध्रुवादिका || १४५ || 

व (क) कारो रक्तवामाक्षिबिन्दुयुक्तस्त्रिधा भवेत् | ततः 
कूर्चयुगं मायायुगं स्याद्दक्षिणे पदम् || १४६ || 

कालिके शक्तयस्तिस्रः तथा दीर्घतनुच्छदौ | शक्तियुगं 
द्विठं कालीमनुर्द्वाविंशदक्षरः || १४७ || 

भैरवो मुनिराख्यातश्छन्दोनुष्टुबिति क्रमात् | हान्तान्तपूर्वो 
मान्तश्च लान्तोनान्तस्तथैव च || १४८ || 

कैकादशः कादिषष्ठः खान्तो विष्णुपुरः सरः | 
एभिरष्टाक्षरैर्मन्त्रं शोणपद्ममिव स्मरेत् || १४९ || 

ओङ्कारं पूर्वतः कृत्वा जप्यः स्यान्नारदो मुनिः | 
छन्दोऽनुष्टुब्देवता च महामाया मनोर्भवेत् || १५० || 

तारयुग्मं ततः शक्तिर्वैष्णवीमन्त्रमुद्धरेत् | त्रितनुं 
(त्त्वां) तारयोर्मध्ये वाराहीत्यपरा भवेत् || १५१ || 

प्. १७६) तारो वियदिन्दुरेफमथ (नु) स्वरयुतं भवेत् | 
भुवनेशीति संप्रोक्ता भवान्यास्त्र्यक्षरो मनुः || १५२ || 

मायावियदिन्दुरेफमनुस्वरयुतं भवेत् | स्वरमस्य परित्यज्य 
सर्गयोगात्परो भवेत् || १५३ || 

महागणपतिः प्रोक्तो देवता देववन्दिता || १५४ || 

माया विविपदद्वन्द्वं ततो गणपतिं वदेत् | खड्गीशपावकौ 
पश्चाद् वरदान्ते वदेत् पुनः || १५५ || 

सर्वलोकं मे पदान्तं वशमानय ठद्वयम् | 
षड्विंशत्यक्षरोमन्त्रो भजतां सुरपादपः || १५६ || 

गणकः स्यादृषिश्छन्दो गायत्रं देवता मनोः | वि वि 
विघ्नेश्वरः प्रोक्तो भजतां सर्वकामदः || १५७ || 

शक्तिरुद्धं निजं बीजं महागणपतिं वदेत् | 
ङेऽन्तमग्निवधूः प्रोक्तो मन्त्रोऽयंद्वादशाक्षरः || १५८ || 

गणकः स्यादृषिश्छन्दो गायत्री निवृदादिका | उदिता देवता 
तन्त्रे नाम्नाशक्तिगणाधिपः || १५९ || 

शक्त्या रुद्धं निजं बीजं वशमानय ठद्वयम् | ताराद्यो 
मनुराख्यातो रुद्रसंख्याक्षरान्वितः | ऋष्.याद्याः 
पूर्वमुक्ताः स्युरस्य मन्त्रस्य वै क्रमात् || १६० || 

संवर्तको नेत्रयुतः पार्श्वौवह्न्यासने स्थितः | प्रसादनाय 
हृन्मन्त्रः स्वबीजाद्यो दशाक्षरः || १६१ || 

गणको मुनिरस्य स्याद्विराट् छन्द उदीरितम् | क्षिप्रप्रसादनो 
विघ्नो देवतास्य उदीरिता || १६२ || 

पञ्चान्तको बिन्दुयुतो वामकर्णविभूषितः | 
तारादिहृदयान्तोऽयं हेरम्बमनुरीरितः || १६३ || 

तारं खड्गीश्वरः कूर्मो निःस्वरोलान्त ईरितः | भुवे नतिः 
सप्तवर्णः स्वब्रह्मण्यात्मको मनुः || १६४ || 

तारं हस्तिपदं पश्चात् पिशाचपदमीरयेत् | इन्द्रमक्षियुतं 
दुर्गामेकाराढ्यां समुद्धरेत् || १६५ || 

प्. १७७) उच्छिष्ट गणनाथस्य लिखेत् स्वाहा दशाक्षरः | 
बीजादिकं वदन्त्येके गायत्री निवृता भवेत् | छन्दो मुनिश्च 
संप्रोक्तः सुश्रीवादिरपि क्रमात् || १६६ || 

शक्तिस्तारं हस्तिमुखं प्रलम्बोदरशब्दवत् | 
ङेन्तमुच्छिष्टशब्दाढ्यं महात्मानं तथा वदेत् || १६७ || 

अङ्कुशं दीर्घरक्ताढ्यं पार्श्वं बिन्दुयुतं वदेत् | शक्तिं 
ङेन्तमथोच्छिष्ट स्वाहाष्टाविंशदर्णवान् || १६८ || 

वक्रतुण्डाय कवचं दीर्घमेष षडक्षरः | वक्रतुण्डाय 
मायान्ते नमश्चाष्टाक्षरो भवेत् || १६९ || 

खड्गी शम्भोर्भृगुर्बिन्दुर्मनुस्वरसमन्वितः | सोमाय 
हृदयान्तोऽयं मन्त्रः प्रोक्तः षडक्षरः | ऋषिः प्रोक्तो 
भृगुश्छन्दः पंक्तिः सोमोऽस्य देवता || १७० || 

तारो घृणिर्भृगुः पश्चाद्वामकर्णविभूषितः | वह्न्यासनो 
मरुत् शेषः सनेत्रोऽत्रिस्त्यपश्चिमः || १७१ || 

अष्टाक्षरो मनुः प्रोक्तो भानोरभिमतप्रदः | देवभागो मुनिः 
प्रोक्तो गायत्री छन्द ईरितम् | देवता जगतामादिः 
सविताभीष्टसिद्धिदः || १७२ || 

आकाशवह्निदीर्घेन्दु संयुतं भुवनेश्वरी | सर्गान्वितो 
भृगुर्भानोस्त्र्यक्षरोमनुरीरितः || १७३ || 

आकाशमग्निपवनसद्यान्तार्घीश बिन्दुमत् | मार्तण्डभैरवं 
नाम बीजमेतदुदाहृतम् | पुटितं बिम्बबीजेन सर्वकाम 
फलप्रदम् || १७४ || 

टान्तं दहननेत्रेन्दुसहितं तदुदाहृतम् | वियदर्धेन्दुललितं 
तदादिः सर्गसंयुतः || १७५ || 

अजपाख्यो मनुः प्रोक्तो द्व्यक्षरः सुरपादपः | ऋषिर्ब्रह्मा 
स्मृतो देवी गायत्री छन्द ईरितम् | देवता जगतामादिः सम्प्रोक्तो 
गिरिजापतिः || १७६ || 

व्याहृतित्रयमग्ने स्याज्जातवेद इहावह | सर्वकर्माणि सम्भाष्य 
साधयाग्निप्रिया ततः || १७७ || 

प्. १७८) ताराद्योऽयं मनुः प्रोक्तः सप्तविंशतिवर्णवान् | 
ऋषिर्भृगुर्भवेच्छन्दो गायत्री देवतानलः || १७८ || 

उत्तिष्ठ पुरुषं ब्रूयाद्धवि (रि) पिङ्गल तत्परम् | 
लोहिताक्षपदं देहि मे ददापय ठद्वयम् || १७९ || 

चतुर्विंशत्यक्षरात्मा समृद्धिमनुरीरितः | ऋष्यादयः पुरा 
प्रोक्ता मनोरस्य मनीषिभिः || १८० || 

प्रणवो भूर्भुवः स्वश्च स्वाहा सप्ताक्षरो मनुः | 
ऋष्याद्याः प्राग्वदेवास्य देवता पावको महान् || १८१ || 

अनुग्रहादिर्देवेशि बिन्दुनादकलात्मकः | तारः परा हंसपदं 
सोहं स्वाहाष्टवर्णवान् || १८२ || 

ऋषिर्नारायणः प्रोक्तो गायत्रं छन्द उच्यते | ब्रह्मैव देवता 
साक्षात्परं ज्योतिः स्वरूपधृक् || १८३ || 

तारं नमः पदं ब्रूयान्नरौ दीर्घसमन्वितौ | पवनो णाय 
मन्त्रोयं प्रोक्तो वस्वक्षरात्मकः || १८४ || 

साध्या (ध्यो) नारायणः प्रोक्तो मुनिश्छन्द उदाहृतम् | मन्त्रस्य 
देवी गायत्री देवता विष्णुरव्ययः || १८५ || 

प्रणवो हृद्भगवते वासुदेवाय कीर्तितः | प्रधानं वैष्णवे 
तन्त्रे मन्त्रोऽयं द्वादशाक्षरः || १८६ || 

ऋषिः प्रजापतिश्छन्दो गायत्री परिकीर्त्तितम् | देवतास्य मनोः 
प्रोक्तो वासुदेवो मनीषिभिः || १८७ || 

हृल्लेखा बीजयुगलं रमाबीज युगं तथा | लक्ष्म्यन्ते 
वासुदेवाय हृदन्तः प्रणवादिकः || १८८ || 

तारो हृद्विष्णवे पश्चात् ङेन्तः सुरपतिर्भवेत् | महाबलाय 
ठद्वन्द्वं मनुरष्टादशाक्षरः | र्षिर्बिन्दुर्विराट् छन्दो 
देवता दधिवामनः || १८९ || 

उद्गिरतपदमाभाष्य प्रणवोद्गीथशब्दतः | 
सर्ववागीश्वरेत्यन्ते प्रवदेदीश्वरेत्यथ || १९० || 

सर्ववेदमयाचिन्त्य पदान्ते सर्वमुच्चरेत् | बोधय द्वितयान्तोऽयं 
मन्त्रस्तारादिरीरितः || १९१ || 

प्. १७९) ऋषिर्ब्रह्मास्य निर्दिष्टः छन्दाऽनुष्टुबुदाहृतम् | 
देवता स्याद्धयग्रीवो वागैश्वर्यप्रदायकः || १९२ || 

अनन्तोऽग्न्यासनः सेन्दुर्बीजं रामाय हृन्मनुः | 
षडक्षरोऽयमादिष्टः भजतां कामदो मणिः || १९३ || 

ब्रह्मा प्रोक्तो मुनिश्छन्दो गायत्रं देवता मनोः | देशिकेन्द्रैः 
समाख्यातो रामो राक्षसमर्दनः || १९४ || 

कवचं जानकीत्युक्त्वा वल्लभायाग्निसुन्दरी | दशाक्षरो 
मनुरसौ भजतां कामदो मणिः || १९५ || 

रामित्येकाक्षरो मन्त्रो रामेति द्व्यक्षरो मनुः | 
तारशक्तिरमाकामवाक्स्वबीजादिकं क्रमात् | रामेति त्र्यक्षरो 
मन्त्रस्तन्त्रविद्भिरुदीरितः || १९६ || 

रामेति चन्द्रभद्रान्तौ सम्प्रोक्तौ चतुरक्षरौ | 
स्वाहान्तोऽङ्गफडन्तश्च नमोऽन्तश्च षडर्णवान् || १९७ || 

कामबीज रमाबीज पुटितोऽथ यथाक्रमात् | 
रामशब्दश्चतुर्थ्यन्तो नमः पञ्चाक्षरो मनुः || १९८ || 

कामबीज रमाबीज शक्तिबीजादिकं क्रमात् | षडक्षरो 
मनुरसौ कथितं तन्त्रवेदिभिः || १९९ || 

रामचन्द्रपदं ङेन्तं नमोऽन्तः प्रणवादिकः | 
रामभद्रपदेऽप्येवमुदितोऽष्टाक्ष्रो मनुः || २०० || 

शक्तिबीजरमाबीजवाग्वीज पुटितं भवेत् | रामेति 
चन्द्रभद्रान्तं सचतुर्थं नवाक्षरम् || २०१ || 

तारं नमो भगवते रामचन्द्राय कीर्त्तयेत् | अथवा 
रामभद्राय तावुभौ द्वादशाक्षरौ | सन्त्यन्ये बहवो मन्त्रा 
नोक्ता विस्तरकारणात् || २०२ || 

तारं नमो भगवते वराहपदमीरयेत् | रूपाय भूर्भुवः स्वः 
स्यात्पतये तदनन्तरम् || २०३ || 

भूपतित्वं मे पदान्ते देह्यन्ते च ददापय | 
वह्निजायावधिर्मन्त्रः स्यात्त्रयस्त्रिंशदक्षरः || २०४ || 

प्. १८०) भार्गवो मुनिराख्यातश्छन्दोऽनुष्टुबुदाहृतम् | 
देवतादिवराहोऽस्य मन्त्रस्य कथितो बुधैः || २०५ || 

हृदयं भगवत्यै स्याद्धरण्यै तदनन्तरम् | धरण्यन्ते धरे 
द्वन्द्वं द्विठान्तोऽयं ध्रुवादिकः || २०६ || 

एकोन विंशत्यर्णाढ्यं धराहृदयमीरितम् | वराहोऽस्य मुनिः 
प्रोक्तश्छन्दो निवृदुदाहृतम् || २०७ || 

देवता सर्वभूतानां प्रकृतिर्धरणीमता || २०८ || 

उग्रं वीरं वदेत् पूर्वं महाविष्णुमनन्तरम् | ज्वलन्तं 
पदमाभाष्य सर्वतोमुखमीरयेत् || २०९ || 

नृसिंहं भीषणं भद्रं मृत्युमृत्युं वदेत्ततः | 
नमाम्यहमयं प्रोक्तो मन्त्रराजः सुरद्रुमः || २१० || 

ऋषिर्ब्रह्मासमुद्दिष्टश्छन्दोऽनुष्टुबुदाहृतम् | देवता 
नरसिंहोऽस्य सुरासुरनमस्कृतः || २११ || 

क्षकारो बह्निमारूढो मनुस्वर समन्वितः | 
बिन्दुनादलसन्मूर्धा बीजं नरहरेर्विदुः || २१२ || 

बीजं नमो भगवते नरसिंहाय तत्परम् | स्याज्ज्वालामालिने 
पश्चाद्दीप्तदंष्ट्रायतत्परम् || २१३ || 

अग्निनेत्राय सर्वाय रक्षोघ्नाय पदं वदेत् | 
सर्वभूतविनाशान्ते ल(न) कारो बिन्दुमान् मरुत् || २१४ || 

सर्वज्वरविनाशान्ते लायार्णौ (नायार्णौ) दह युग्मकम् | 
पचद्वन्द्वं रक्षयुगं हूंफट् स्वाहा ध्रुवादिकः | 
सप्तषष्ट्यक्षरैः प्रोक्तो ज्वालामाली महामनुः || २१५ || 

पाशः शक्तिर्नरहरिरङ्कुशो वर्मफट् मनुः | सडक्षरो 
नरहरेः कथितः सर्वकामदः || २१६ || 

ऋषिर्ब्रह्मा समुद्दिष्टः पंक्तिश्छन्द उदाहृतम् | देवता 
नरसिंहोऽस्य मन्त्रस्य समुदीरितः || २१७ || 

तारो भृगुर्वियद्भूयस्तदाढ्यं वह्निदीर्घयुक् | पावकः 
कवचास्त्रान्तो मन्त्रः सप्ताक्षरः स्मृतः || २१८ || 

प्. १८१) अहिर्बुध्न्यो मुनिः प्रोक्तश्छन्दोऽनुष्टुबुदाहृतम् | देवता 
मुनिभिः प्रोक्तश्चक्ररूपी हरिः स्वयम् || २१९ || 

कृष्णाय पदमाभाष्य गोविन्दाय ततः परम् | 
गोपीजनपदस्यान्ते वल्लभाय द्विठावधिः || २२० || 

कामबीजादिराख्यातो मनुरष्टादशाक्षरः | नारदोऽस्य मुनिः 
प्रोक्तो गायत्रं छन्द ईरितम् | देवता कथितः कृष्णः 
सर्वकामफलप्रदः || २२१ || 

गोपीजनपदस्यान्ते वल्लभायाग्निसुन्दरी | दशाक्षरो नारदोऽस्य 
ऋषिश्छन्दो विराडपि | देवता देशिकैः प्रोक्तः कृष्णः 
कंसनिषूदनः || २२२ || 

ब्रह्मा भूम्यासनासीनः शान्तिरिन्दु विभूषितः | बीजं 
मनोभुवः प्रोक्तं जगत्त्रितयमोहनम् || २२३ || 

ऋषिः सम्मोहनः प्रोक्तो गायत्रं छन्द ईरितम् | सर्वसम्मोहनः 
साक्षाद्देवता मकरध्वजः || २२४ || 

श्रीमन्मुकुन्दचरणु सदेति शरणं ततः | अहं प्रपद्य इत्युक्तो 
मौकुन्दोऽष्टादशाक्षरः | नारदोऽस्य तु गायत्री 
मुकुन्दश्चर्षिपूर्वकः || २२५ || 

अथवैतत्समस्तान्ते मरुन्नमितशब्दतः | बाललोलात्मने हूं फट् 
नम इत्यपरोमनुः || २२६ || 

नलकूबरगायत्री बालकृष्ण इतीरितः (ताः) | र्ष्याद्याः 
सिद्धयः सर्वाः स्युर्जपाद्यैरिहामुना || २२७ || 

अनुरूपपदस्यान्ते रसरूपपदं वदेत् | 
कृष्णरूपनमोद्वन्द्वमन्नाधिपतये नमः || २२८ || 

अन्नं प्रयच्छ स्वाहेति विंशदर्णोऽन्नदो मनुः | 
नारदोऽनुष्टुबन्नाधिपतयोऽस्यर्षिपूर्वकाः || २२९ || 

मनुरेष द्वादशार्ण(ः) हूं फट् स्वाहान्तिकोऽपरः | 
ऋष्याद्या ब्रह्म-गायत्री-ग्रहघ्नहरयः क्रमात् || २३० || 

असावन्यो मनुर्द्वादशान्ते पुरुषोत्तम | आयुर्मे देहि सम्भाष्य 
विष्णवे प्रभविष्णवे || २३१ || 

प्. १८२) नमोन्तो द्व्यधिकत्रिंशदर्णोऽस्यर्षिस्तु नारदः | 
छन्दोऽनुष्टुब्देवतास्य श्रीकृष्णः परिकीर्त्तितः || २३२ || 

उक्त्वा गोपालकपदं पुनर्वेषधराय च | वासुदेवाय 
वर्मास्त्रशिरांस्यष्टादशाक्षरः || २३३ || 

मनुर्नारदगायत्री कृष्णर्ष्यादिरुदीरितः | काव्यमध्ये 
लियस्यान्ते फणामध्ये दिवर्णकान् || २३४ || [कालियफणामध्ये] 

उक्त्वा पुनर्वदेन्नृत्यं करोति तमनन्तरम् | नमामि 
देवकीपुत्रमित्युक्त्वान्नृत्यशब्दतः || २३५ || 

राजानमच्युतं ब्रूयादिति दन्तलिपिर्मनुः | देशिकैरस्य मन्त्रस्य 
संप्रोक्तो नारदो मुनिः | छन्दोऽनुष्टुब्देवता च कृष्णः 
कालियमर्दनः || २३६ || 

शक्ति श्रीपूर्वकोऽष्टादशार्णो विंशतिवर्णकः | 
मन्त्रोऽनेन ददृक्षोऽन्यो मनुर्नहि जगत्त्रये | र्षिर्ब्रह्मास्य 
गायत्री छन्दः कृष्णस्तु देवता || २३७ || 

वाग्भवं कामबीजं च कृष्णाय भुवनेश्वरी | गोविन्दाय 
रमा गोपीजनवल्लभ ङेशिरः || २३८ || 

चतुर्दशस्वरोपेतः शुक्लः सर्गी तदूर्ध्वतः | 
द्वाविंशत्यक्षरो मन्त्रो वागीशत्वप्रदायकः | 
अष्टादशार्णवत्सर्वमङ्गर्ष्यादिकमूहयेत् || २३९ || 

श्रीशक्ति स्मरकृष्णाय * * * * शिरो मनुः | 
रव्यर्णोब्रह्मगायत्रीकृष्णर्ष्यादिरनुक्रमात् || २४० || 

श्रीशक्ति कामपूर्वोङ्गजन्मशक्तिरमान्तिकः | दशाक्षरः स 
एवादौ स्याच्चेच्छक्तिरमान्वितः || २४१ || 

मारशक्तिरमापूर्वशक्ति श्रीमार पूर्वकः | श्रीशक्ति 
मारपूर्वश्च दशार्णामनवस्त्रयः | एतेषां 
मनुवर्णानामङ्गर्ष्यादि दशार्णवत् || २४२ || 

अष्टादशार्णो मारान्तो मनुः सुतधनप्रदः | 
ऋष्याद्यष्टादशार्णोक्तं मनोरस्य यथाक्रमात् || २४३ || 

प्. १८३) तारं हृद्भद्भगवान्ङेन्तो नन्दपुत्रपदं तथा | 
नन्दान्ते वपुषेऽस्त्यग्निमायान्तो दशवर्णकः || २४४ || 

अष्टाविंशत्यक्षरोऽयं ब्रुवे द्वात्रिंशदक्षरम् | 
नन्दपुत्रपदं ङेन्तं श्यामलाङ्गपदं तथा || २४५ || 

तथा बालवपुः कृष्णो गोविन्दो दशवर्णकः | अनयोर्नारद 
ऋषिश्छन्दश्चोष्णिगनुष्टुभौ || २४६ || 

तारं हृद्भगवान्ङेन्तो रुक्मिणीवल्लभस्तथा | शिरोऽन्तः 
षोडशार्णोऽयं रुक्मिणीवल्लभाह्वयः || २४७ || 

सर्वसम्पत्प्रदो मन्त्रो नारदोऽस्य मुनिः स्मृतः | 
छन्दोऽनुष्टुब्देवता च रुक्मिणीवल्लभो हरिः || २४८ || 

नी(ली)ला दन्ता (दण्डा) वधौ गोपीजनसंयुक्तदोः पदम् | 
दण्डान्ते बालरूपेति मेघश्यामपदं ततः || २४९ || 

एकोनविंशदर्णोऽस्य मनुर्नारद ईरितः | छन्दोऽनुष्टुब्देवता 
च नी (ली) लादण्डहरिर्मतः || २५० || 

त्रयोदशस्वरयुतः शार्ङ्गी मेदः सकेशवः | तथा 
मांसयुगन्ताय शिरः सप्ताक्षरो मनुः || २५१ || 

भजतां कामदः प्रोक्तो नारदोऽस्यमुनिः स्मृतः | छन्द 
उष्णिग्देवता च गोवल्लभ उदीरितः || २५२ || 

सलवो वासुदेवश्च हृन्ङेन्तं भगवत्पदम् | श्रीगोविन्दपद 
द्वन्द्वं द्वादशार्णोऽयमीरितः || २५३ || 

मनुर्नारदगायत्रीकृष्णर्ष्यांदिरूदीरितः | ऊर्ध्वदन्तयुतः 
शार्ङ्गी चक्री दक्षिणकर्णयुक् || २५४ || 

मां सं नाथाय नत्यन्तो मूलमन्त्रोऽष्टवर्णकः | 
ऋषिर्ब्रह्मास्य गायत्री छन्दः कृष्णस्तु देवता || २५५ || 

तारश्रीशक्तिमारान्ते श्रीकृष्णाय पदं वदेत् | गोविन्दाय च 
तस्योर्ध्वं श्री गोपीजन इत्यथ | वल्लभाय ततः स्त्रीं 
श्रीं सिद्ध गोपालको मनुः || २५६ || 

चक्री मनुस्वरयुतः सर्ग्येकार्णो मनुर्मतः | कृष्णेति 
द्वयक्षरः कामपूर्वस्त्र्यर्णः स एव चेत् || २५७ || 

प्. १८४) स एव चतुरर्णः स्यान्ङेऽन्तोऽन्यश्चतुरक्षरः | 
वक्ष्यते पञ्चवर्णः स्यात्कृष्णाय नम इत्यपि || २५८ || 

कृष्णायेति स्मरद्वन्द्वमध्ये पञ्चाक्षरोऽपरः | 
गोपालायाग्निजायान्तः षडक्षर उदाहृतः || २५९ || 

कृष्णाय स्मरबीजाद्यो वह्विजायान्तिकोऽपरः | षडक्षरो 
नमोऽन्तोऽन्यः कृष्णगोविन्दकः पुनः || १६० || 

स चतुर्थी सप्तवर्णः सप्तार्णोन्यः पुरोदितः | 
श्रीशक्तिमाराः कृष्णाय मारः सप्ताक्षरोऽपरः || १६१ || 

कृष्णगोविन्दकौ ङेन्तौ स्मराद्यावष्टवर्णकः | 
दधिभक्षणङेवह्निजायमिरपरोष्टकः || २६२ || 

सुप्रसन्नात्मने प्रोक्तो नम इत्यपरोष्टकः | प्राक्प्रोक्तो 
मूलमन्त्रश्च नवार्णः स्मरसंपुटः || २६३ || 

कृष्णगोविन्दकौ ङेन्तावेतेषां नारदो मुनिः | उक्तं छन्दस्तु 
गायत्री देवता कृष्ण ईरितः || २६४ || 

मन्त्रोऽसौ मारयुग्मान्तरस्थ कृष्णपदाद् भवेत् | 
ऋषिच्छन्दोदैवतानि पूर्वोक्तानि प्रयोजयेत् | मारयोरस्य 
मांसाधो रक्तं चेदपरो मनुः || २६५ || 

सत्यः शौरिश्च वर्गस्य मध्यमश्च तदन्तयुक् | चत्वारः 
शिखिवामाक्षिशशिखण्डविभूषिताः || २६६ || 

जयकृष्णयुग्मयुग्मान्ते निरन्तरपदं वदेत् | 
क्रीडासक्तप्रशब्दान्ते वदेन्मुचेतसे || २६७ || 

नित्यप्रियपदं पश्चात् सचतुर्थि प्रकीर्त्तयेत् | ङेन्तं 
कृष्णपदं चेक्षुकार्मुकान्ते दशाक्षरः || २६८ || 

सलवाः चाचलसुतारमाभिश्च समुद्धरेत् | वीतं 
क्रमोत्क्रमवशाद् द्विपञ्चाशल्लिपिर्मनुः || २६९ || 

जनानुरागकवितामहालक्ष्मी करोऽघहृत् | आनन्दनारदाश्चस्य 
ऋषिश्छन्दो विराड्भवेत् || २७० || 

देवता हरिरेवास्य जगन्मोहनकारणम् | हृदयं रपरं 
साक्षिलान्तो लतान्वितो मरुत् || २७१ || 

प्. १८५) पञ्चाक्षरो मनुः प्रोक्तस्ताराद्योऽयं षडक्षरः | 
वामदेवो ऋषिश्छन्दः पंक्तिरीशोऽस्य देवता || २७२ || 

षडक्षरः शक्तिरुद्धः कथितोऽष्टाक्षरो मनुः | 
ऋषिश्छन्दः पुरा प्रोक्तो देवता स्यादुमापतिः || २७३ || 

सान्तः सद्यान्त संयुक्तो बिन्दुभूषितमस्तकः | प्रासादाख्यो 
मनुः प्रोक्तो भजतां सर्वसिद्धिदः | वामदेवो मुनिश्छन्दः 
पंक्तिर्देवः सदाशिवः || २७४ || 

तारो माया वियद्बिन्दुमनुस्वरसमन्वितः | पञ्चाक्षर समायुक्तो 
वसुवर्णो मनुर्मतः || २७५ || 

तारस्थिरा सकर्णेन्दुर्भृगुः सर्गसमन्वितः | त्र्यक्षरात्मा 
निगदितोमन्त्रो मृत्युञ्जयात्मकः || २७६ || 

ऋषिः कहोलो देव्यादिगायत्री छन्द ईरितम् | मृत्युञ्जयो महादेवो 
देवतास्य समीरितः || २७७ || 

दक्षिणामूर्तये पूर्वं तुभ्यं पदमनन्तरम् | 
वटमूलपदस्यान्ते पदंपश्चान्निवासिने || २७८ || 

ध्यानैकनिरताङ्गाय पश्चाद्ब्रूयान्नमः पदम् | रुद्राय 
शम्भवे तारशक्तिरुद्धोऽयमीरितः | षट्त्रिंशदक्षरो 
मन्त्रः सर्वकामफलप्रदः || २७९ || 

मुनिःशक्रः समुद्दिष्टः छन्दोऽनुष्टुप्समीरितम् | 
दक्षिणामूर्त्तिनामास्य देवता शम्भुरीरितः || २८० || 

प्रणवो हृदयं पश्चात् ततो भगवते पदम् | ङेयुतं 
दक्षिणामूर्त्तिं मह्यं मेधामुदीरयेत् || २८१ || 

प्रयच्छ ठद्वयान्तोऽयं द्वाविंशत्यक्षरो मनुः | 
मुनिश्चतुर्मुखश्छन्दो गायत्री देवता मनोः | 
दक्षिणामूर्त्तिराख्यातो वेदव्याख्यानतत्परः || २८२ || 

लोहितोऽग्न्यासनः सत्यबिन्दुमान् प्रथमं ततः | द्वितीयं 
बह्निबीजस्था दीर्घा शान्तीन्दुभूषिता || २८३ || 

तृतीयं लाङ्गली सर्गी मन्त्रोबीजत्रयात्मकः | 
नीलकण्ठात्मकः प्रोक्तो विषद्वयहरः परः || २८४ || 

प्. १८६) अग्निसंवर्तकादित्यानिलौ षष्ठबिन्दुमत् | चिन्तामणिरिति 
ख्यातं बीजं सर्वसमृद्धिदम् || २८५ || 

कश्यपोमुनिराख्यातश्छन्दोऽनुष्टुबुदाहृतम् | अर्धनारीश्वरः 
प्रोक्तो देवता जगतां पतिः || २८६ || 

क्षकारोमाग्निपवनवामकर्णार्धचन्द्रवान् | उक्तं 
तुम्बरूबीजन्तद्येन सिध्यन्ति साधकाः || २८७ || 

मायास्फुरद्वयं भूयः प्रस्फुरद्वितयं ततः | 
घोरघोरतरेत्यन्ते तनुरूपपदं ततः || २८८ || 

चटयुग्मं तदन्ते स्यात्प्रचट द्वितयं ततः | कहयुग्मं 
रमद्वन्द्वं ततो बन्धयुगं पुनः || २८९ || 

घातय द्वितयं वर्मफडन्तः समुदीरितः | 
एकपञ्चाशदर्णोऽयमघोरास्त्रमहामनुः || २९० || 

अघोरोऽस्य मुनिः प्रोक्तश्छन्दोऽनुष्टुबुदाहृतम् | अघोररुद्रः 
संदिष्टो देवतामन्त्रवित्तमैः || २९१ || 

तारो वान्तो धरासंस्थो वामनेत्रेन्दुभूषितः | पार्श्वोरकः 
कर्णयुतो वर्मास्त्रान्तः षडक्षरः || २९२ || 

मनुः पाशुपतास्त्राख्यो ग्रहक्षुद्र निवारणः | 
वर्णान्त्यमौवर्णयुतं क्षेत्रपालाय हृन्मनुः | ताराद्यो 
वसुवर्णोऽयं क्षेत्रपालस्य कीर्तितः || २९३ || 

उद्धरेद्वटुकं ङेन्तमापदुद्धरणं तथा | कुरुद्वयं 
पुनर्ङेन्तं वटुकं तं समुद्धरेत् | एकविंशत्यक्षरात्मा 
शक्तिरुद्धो महामनुः || २९४ || 

अर्घीशोवह्निशिखरो लान्तस्थो दान्त-ईरितः | 
फडन्तश्चण्डमन्त्रोऽयं त्रिवर्णान्तः समीरितः || २९५ || 

अस्य त्रिको मनुः प्रोक्तश्छन्दोऽनुष्टुबुदाहृतम् | चण्डेशो 
देवता प्रोक्तो देशिकैस्तन्त्रकोविदैः || २९६ || 

पार्श्वमर्घीन्दु अक्कोलि चतुरावृत्तमुच्चरेत् | रकारो 
दीर्घसंयुक्तश्चान्ते स्याद्द्विचतुर्थयोः || २९७ || 

प्. १८७) निकरेयो (निकारयो) श्चादिबीजं लघुचान्ते समुद्धरेत् | 
कुक्कुटेश्वरमन्त्रोऽयमुक्तः पञ्चदशाक्षरः || २९८ || 

शक्तिस्तारं नमः पश्चात्ततो भगवते पदम् | अघोरेभ्योऽथ 
घोरेभ्यो रुद्रेभ्य इति वोच्चरेत् || २९९ || 

नमोऽस्तुवह्निजायान्तश्चतुविंशतिवर्णवान् | 
महाभैरवमन्त्रोऽयमुड्डीशः सिद्धिसाधनम् || ३०० || 

येऽन्ये दिनास्त्रकृत्यास्त्र यक्षिण्यस्त्र्यम्बकादयः | सन्तोऽपि 
बहवो नोस्तेऽलसैरपरिग्रहात् || ३०१ || 

षोडशैव सरस्वत्याः श्रियः षड्मनवः क्रमात् | दशाष्टौ 
च महेशान्या दौर्गाश्चैव दशापरे || ३०२ || 

भैरवी सुन्दरी रामा नित्याष्टत्रिंशदादरात् | त्रयोदश 
गणेशस्य सोमस्यैकमथक्रमात् || ३०३ || 

चत्वारो भास्करस्याग्नेस्त्रयस्ते वैष्णवास्ततः | 
चत्वारिंशत्तथाऽष्टौ च गोपालमनवः क्रमात् || ३०४ || 

रामस्यापि चतुस्त्रिंशत् परे नारायणादयः | चतुर्नवतिरेवान्ते 
शम्भोः पञ्चदशेरिताः || ३०५ || 

प्रपञ्चसार सिद्धान्तं शारदातिलकं तथा | 
सपरिष्कारमालोक्य तथा सारसमुच्चयम् || १ || 

प्रयत्नेन दीपिकां दृष्ट्वा तथा सलघुदीपिकाम् | तथा 
पूजाप्रदीपं च पुरश्चरण चन्द्रिकाम् || २ || 

मन्त्रदर्पणसिद्धान्तं मन्त्रदेवप्रकाशिकाम् | मन्त्रनेत्रं च 
मन्त्रा * * * श्रीरामार्चनचन्द्रिकाम् || ३ || 

मन्त्रमुक्तावली-रत्ना-वली-ज्ञानार्णवादिकान् | तन्त्रं 
सनत्कुमारस्य नारदीयं चतुःशतीम् || ४ || 

तूर्णायागं सोमशम्भु-मतंचागस्त्यसंहिताम् | संहितां 
वैष्णवीं तद्वत्तत्त्वसागर संहिताम् || ५ || 

संहितां कपिलप्रोक्तां श्रीमन्त्रवरसंहिताम् | तन्त्रं 
श्रीभुवनैश्वर्याः नयसिद्धान्तमादरात् || ६ || 

कल्पं श्रीवनदूर्गायाः तन्त्रं संमोहनाह्वयम् | 
हयग्रीवमतं तद्वत्तथा विज्ञानभारतम् (भैरवम्) || ७ || 

गु * * * ञ्च तन्त्रराजं च तथा वै पिङ्गलामतम् || ८ || 

वामकेश्वरतन्त्रं च समस्तं वरदीक्षितम् | विज्ञानेश्वर 
सिद्धान्तं सारश्रीसंहितां क्रमात् || ९ || 

विज्ञानललितं पञ्च-रात्रं नारायणीमपि | 
वसिष्ठसंहितां गार्ग्य-संहितां भैरवं तथा || १० || 

दिव्य सारस्वतं * * चिच्चन्द्रकामिकमादरात् | होमवरोत्तरं 
ग्रन्थं प्रतिष्ठासार संग्रहम् || ११ || 

प्. १८९) संहितां वायवी यस्तद्वत् (न्तद्वत्) 
संहितांब्रह्मणस्तथा | कृशानोः संहितां 
विष्णुब्रह्मरुद्रादियामलम् || १२ || 

तथैव यामलोद्धारं मत्स्यसूक्तमपि क्रमात् | 
पार्वतीहरसंवादं वाराहीतन्त्रमादरात् || १३ || 

तथैव कुब्जिकातन्त्रं त्वरिताज्ञानमादरात् | तथा 
फेत्कारिणीतन्त्रं सुभगोदयमादरात् || १४ || 

तथैव योगिनी तन्त्रं क्रमशस्त्रिपुरार्णवम् | ईशानसंहितां 
तद्वत्सिद्धान्तं विश्वकर्मणः || १५ || 

तन्त्रं श्रीदक्षिणामूर्त्तेर्वैशम्पायनसंहिताम् | पुराणं 
विविधं तद्वत् स्मृतिशास्त्राणि भारतम् || १६ || 

ज्योतिःशास्त्राणि चालोक्य सकलाः पद्धतीः क्रमात् | सर्वेषां 
सारमुद्धृत्य देवनाथेन धीमता | विधानमिति संप्रोक्तं 
पुरश्चर्यादिकर्मणः || १७ || 

तर्ककर्कशमञ्जीरा शब्दार्थस्तनमन्थरा | रचनाहारललिता 
वल्लभा मम कौमुदी || १८ || 

माता मे कौमुदी किं च पितापि मम कौमुदी | यशो मे कौमुदी 
किं च जीवनं मम कौमुदी || १९ || 

स्वगौरवेण कर्त्तव्या नोपेक्षात्र मनीषिभिः | मनुराह यतो 
ग्राह्यं बालादपि सुभाषितम् || २० || 

युञ्जानैरपि योगिभिः परतरं नालम्भि यत्संभ्रमा- दालोकि 
प्रणतैर्नवा सरसु (मरमुख) ब्रह्मादिभिर्दैवतैः | गोपीनां 
कुचकुम्भनिर्भरपरीरम्भाय सम्भावितं वेदान्तं 
प्रतिपादिताय महसे तस्मै परस्मैनमः || २१ || 

मौकुन्दे पादपद्मे सरभसमधरीभूतचेताः पुरस्ता- 
दारादालिङ्ग्य पादाम्बुजयुगलरजो गौरवं गौरवेण | मातुः 
पादारविन्दोपरिलुठितशिराः सादरं शूलपाणेः- 
श्चूडापीडावलम्बी विधुरिव विदधे कौमुदीं देवनाथः || २२ 
|| 

प्. १९०) यस्तर्कतन्त्र-रमणी-कमनीयकान्तो गोविन्द एव भुवने 
विदितः सुकीर्त्तिः | तस्यात्मजेन रचिता खलु कौमुदीयं श्री 
देवनाथ विबुधेन सतां मुदेऽस्तु || २३ || 

अब्दे लक्ष्मणसेनस्य वियच्छून्याब्धिलक्षिते | अकरोत्कौमुदीमेतां 
देवनाथो जगद्धिताम् || २४ || 

इति श्रीतर्कपञ्चाननमहामहोपाध्यायश्रीदेवनथकृता 
मन्त्रकौमुदी समाप्ता || 

|| शुभमस्तु || श्रीरस्तु || 

